

STEVEN SPIELBERG DIGITAL YIDDISH LIBRARY

NO. 00332

AMOLIKE YORN

Isidore Kopeloff



Permanent preservation of this book was made possible

by William F.M. Hoover

in memory of

Harry P. Falk

FUNDING FOR THE CORE COLLECTION OF YIDDISH LITERATURE
WAS MADE POSSIBLE IN PART BY A GRANT FROM THE
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

למאן זינען די יארן

איבער לעבונגען
פון אַ אידיש אינגל
אין דער אַלטער היים


פון

י. קאפּעלאָוו



אילוסטרירט פון

טאָדדעם געלער



ארויסגעגעבן פון
פארלאג מאטונעס
באם
שלום עליכם פאָלק אינסטיטוט


Copyright, 1931
by
Farlag Matones

Myold Printing Co., Inc.



161 Grand St., New York

געווידמעט דעם אַנדענק פון
מיון ליבער מוטער רבקה.
וואָס האָט איר גאַנץ לעבן
אַפגעגעבן אויף דער דערד
צואונג פון אירע קינדער.



1185282 .

א י נ ה א ל ט :

פאָרוואָרט

9	דער ערשטער איינדרוק
13	מע גיט מיך אָפּ אין חדר
22	איך דערווייז זיך דעם טאָטנס אַ סוד
27	איך פאָר מיט דער מאַמען אין אָסענינע
44	וועלטשיק יחיאל'ס
60	מינינע איבערלעבונגען אין די חדר יאָרן
64	נייע מלמדים
69	דער סדר הלימוד
73	זומערדיקע יום־טובים
82	בין הזמנים
90	יום כפור
95	סוכות
103	אויס יום טוב
107	ווינטער אין חדר
111	אין חדר באַנאַכט
114	שריפות
121	פרייטיק און שבת
128	חברים
139	הכנסת אורחים
143	ווי איך אַנטלויף פון דער היים
158	צוריק אין דער אַלטער היים
163	מיין ערשטער ראָמאַן
181	אַ סוף צו מיין ראָמאַן
187	דער אַטער מערץ 1881 : פאָגראַמען
196	מיין רייזע קיין אמעריקע
205	די רייזע איבערן ים — אמעריקע

פארווארט

עס איז אינטערעסאנט צו לייענען שיינע מעשות וואָס שרייבער טראַכטן אויס. אָפטמאָל איז אָבער נאָך אינטערעסאנטער צו לייענען אמת'ע, ניט אויסגעטראַכטע, מעשות וואָס דער שרייבער האָט אַליין געווען, אָדער דורכ' געלעבט.

עס איז אינטערעסאנט צו לייענען מעשות פון אַ לאַנד און פון מענטשן וואָס זיינען גוט באַקאַנט. אָפטמאָל איז אָבער נאָך אינטערעסאנטער צו לייענען פון אַ ווייט לאַנד און פון אַ לעבן וואָס מען קאָן שוין איצט מער ניט זען.

אין דאָזיקן בוך „אמאָליקע יאָרן“ דערציילט אונדז דער שרייבער, ישראל קאפּעל'אָוו, בלוז אַזעלכע מעשות וואָס ער האָט אַליין בייגעוואוינט, אָדער אַליין איבערגעלעבט. דאָס זענען מעשות ניט נאָר פון איצט נאָר פון אַמאָל ליקע יאָרן און פון אַ לאַנד וואָס איז זייער ווייט פון דאַנען. די מענטשן, וועגן וועלכע עס רעדט זיך דאָ קענען מיר אַביסל, זיי דערמאנען אונדז אָן אונדזערע זיידעס און באַבעס. אָבער זייער לעבן איז אַנדערש און עפעס אַ באַזונדער חן ליגט אויף אַלץ וואָס זיי טוען.

ניט אַלעמאָל זענען דאָך אונדזערע זיידעס און באַבעס געווען זיידעס און באַבעס. זיי זענען דאָך אַמאָל אויך געווען יונג. ווי אזוי האָבן זיי פאַרבראַכט זייערע יונגע יאָרן? וואָס איז מיט זיי פאַרגעקומען ווען זיי זענען עלטער געוואָרן? וואָסערע שיינע מעשות האָבן זיי צו דערציילן פון יענע צייטן און פון יענעם לאַנד?

ווען מען לייענט איבער אַזעלכע קאפיטלען ווי „וועלטיק יחיא'לים“, אָדער „מיר גייען אין אַסענינע“, אָדער אַנדערע קאפיטלען פון בוך זעט מען ווי אַנדערש אַלץ איז געווען אַמאָל, און וואָסערע אינטערעסאנטע מעשות עס האָבן זיך דעמאָלט געקאָנט פאַרלויפן.

מען דאַרף פשוט באַזאונדערן קאפּעל'אָוו זכרון און זיין אופן פון שרייבן. ווי ריכטיק ער געדענקט אַלץ, און ווי שוין ער דערציילט. ניט איין

יונגער לייענער וועט אין הארצן בענטשן דעם שרייבער פאר דעם דאָזיקן
אינטערעסאנטן בוך.

ישראל קאפעלאוו איז איינער פון די באקאנטסטע מענטשן אין אונדזערע
קרייזן. ער לעבט אין אמעריקע זינט 1882, און איז די גאנצע צייט אן אקטיוו-
ווער טוער און מיטהעלפער אין א סך אידישע קולטור טעטיקייטן און געזעל-
שאפטלאכע אינסטיטוציעס.

מיר האָפן אז אונדזערע יונגע לייענער וועלן אויפנעמען דאָס דאָזיקע
אינטערעסאנטע בוך, מיט אמת'ן פארגעניגן. עס מאכט פאר זיי קלאָרער
און היימישער אַ סך פון די אלטע אידישע מנהגים און לעבנס פירונגען.
ווארים כאַטש אַ טייל פון זיי זיינען שוין אין גאַנצן פארשוואונדן, און
טייל האַלטן אין פארשווינדן, פילט זיך נאָך אָבער, זייער גלאַנץ און זייער
ווירקונג, גאַנץ שטאַרק אין אונדזער היינטיקן אידישן לעבן אין אַלע לענדער.

פארלאַג „מתנות“, ניו יאָרק.

דער ערשמער איינדרוק

אָס איז געווען. ווען איך בין אלט געווען קנאפע דריי יאר. מיט אַ גאנצער חברה קינדער האָב איך זיך גע- שפילט אין לאָזן שיפן אין דעם רינשטאָק לעבן אונדזער הויז. מיר האָבן געשפרונגען, געטאנצט און געפליוש- קעט זיך אין וואַסער. אַבער די הויפט הנאה איז גע- ווען די „שיפן“. באַ לאָזן די שיפן איז אַנגעגאנגען אַ שטארקע קאָנקורענץ צווישן די אינגלאַך. די מיידלאַך האָבן זיך ניט אַזוי שטארק געקאָכט.



רופט זיך פּלוצלונג אַפּ אונדזער שכנים מיידעלע, וואָס איז געווען מיט עטלאַכע יאר עלטער פֿון מיר און וואָס די „שיפן“, ווייזט אויס. האָבן איר שוין דערעסן: — דו ווייסט גאר וואָס, לאַמיר בעסער גיין זיך שפּילן צו מיין זיידן. מיין מאַמע האָט געזאָגט, אז ער איז באַנאָכט געשטאַרבן, און אז דאָרט וועט היינט זיין אַ הוי-האַ.

וואָס עס מיינט „געשטאַרבן“, האָב איך ניט געוואוסט. זיכער אַבער בין איך געווען, אז ביי מיין חבר'טעס זיידן וועט זיין פּריילאָך. האָבן מיר זיך גענומען פאַר די הענטלאַך, שנעל אַריבערגעלאָפּן די גאַס און מיט פּולע שיכלאָך בלאַמע, וואָס מיר האָבן אַנגעכאַפט לויפּנדיק, זיינען מיר געקומען אויף איר זיידנס הויף.

די רעדלאַך מענטשן, וואָס זיינען געשטאַנען אין דרויסן, דאַס קלאָפּן מיט די פּושקעס און דער פּולער וואָגן מיט קליינע אינגלאַך, וואָס איז אַנגעפאַרן אין הויף, — האָבן מיר געגעבן נאָך מער פאַר- זיכערונג, אז באַלד וועל איך דאָ זען עפעס אַ שיינע זאַך. שנעל און מיט גרויס אימפעט זיינען מיר אַריינגעלאָפּן אין שטוב, כדי הלילה גאַרנישט צו פאַרפּעלן.

פון דעם ליארם, געשריי און געפילדער, בין איך ניט פארוואונ-
 דערט געוואָרן. אַזעלכע זאָכן האָב איך געזען שוין פריער באַ מיין
 פעטער אין שענק, דערהויפּט זונטיק. אָבער דאָס געוויין — פון דעם
 ביטערן געוויין האָט מיר פאַרקלעמט דאָס הערצל. נאָר אַט איז אַריין
 אַ איד מיט אַ פומערנער הימל מיט אויערן, מיט אַ ברעמל אין האַנט,
 און האָט אַנגעהויבן שרייען, קאַמאַנדעווען:

— ווייבער, ווייבער, גיכער! הייסע וואַסער! זיינען די
 תכריכים פאַרטיק?

געזאָגט האָט ער דאָס הויך און לעכעדיק, און עס האָט זיך מיר
 אויסגעדאַכט, אַז אַט באַלד הייבט זיך אָן די שפּיל. און מיר ביידע,
 איך און דאָס מיידעלע, האָבן אַנגעהויבן לאַכן און שטיפּן. איז צוגע-
 לאַפּן צו אונדז אַ אידענע, מיט פאַרבראַכענע הענט, און מיט אַ היי-
 זעריקן קול גענומען שרייען:

— אַוי, וויי איז מיר, קינדערלאַך, וואָס טוען דאָ איצטער די
 קינדערלאַך? אַיי, אַיי, אַיי!

און ניט געוואָרט, האָט זי אונדז ביידן אַ כאַפּ געטאַן און אַוועק-
 געזעצט אויף דער ליעזשאַנקע*) אין אַ דערבייאַיקן חדר.

דורך דער טיר וואָס איז געווען אַפּן צו אַ גרויסן צימער, האָב איך
 דערזען, ווי אויף דער ערד ליגט אויסגעצויגן אַ לאַנגע שוואַרצע זאַך.
 צוקאַפּנס און אַרום שטייען מעשענע לייכטער און עס ברענען אין זיי
 גרויסע ליכט, אַזעלכע ווי די, וואָס מיין מאַמע בענטשט ערב שבת.
 באַ די זייטן זיצן ווייבער, זיצן און וויינען, שאַקלען זיך, טענה'ן, זיי
 וויינען הויך אויפן קול און ביטער. איין אידענע שרייט זיי אַלעמען
 אַריבער, און שלאָגט זיך מיט ביידע קולאַקעס אין קאַפּ.

איך בין פאַרצימערט געוואָרן, מיין הערצל איז ווי פאַרגליווערט
 געוואָרן, כ'האַב געוואָלט שרייען און — ניט געקאַנט. דאָס מיידעלע,
 מיין חבּר'טע, איז דערווילע ערגעץ פאַרשוואַנדן און איך בין גע-
 בליבן איינער אליין אויף דער ליעזשאַנקע.

*) ליעזשאַנקע איז אַ פּלאַץ צום זיצן און ליגן לעבן אויוון, געמאַכט פון
 דעם זעלביקן מאַטעריאַל, ווי דער אויוון.

מיינע בליקן, מיין גאנצער גוף איז איצט געווען געווענדט צו דער מיר אנטקעגן, איך האב זיך אזוי ווי איינגעזויגן אין יענעם צימער... און אט האב איך דערזען, ווי דער ליילאך מיט וועלכן דער שפיגל איז געווען פארהאנגען, האט זיך אָנגעהויבן שאַקלען און ווינקען צו מיר. איך האב געפרובירט פארמאכן די אויגן. האבן שוואַר-צע, פארקרימטע פנימ'ער מיט לאַנגע, לאַנגע צינגער, גערוקט זיך אַלץ נענטער צו מיר... אַט, אַט, און זיי וועלן מיך אָנהויבן לעקן מיט די צינגער... און פלוצלונג פאל איך אַראָפּ פון דער ליעזשאַנקע מיט אַ פאַרצווייפלטן געשריי.

איך האב זיך שטאַרק צעוויינט און געציטערט מיט מיינע אַלע גלידער. אַ שוועסטער מיינע האט מיך געכאַפט אויף די הענט און געטראָגן מיך אַהיים, אָבער טראַגנדיק האט זי מיך מכבד געווען מיט אַ היפּשער פאַרציע:

— אַ קינד איז דאָס? אַ שד! וואו מען זייט אים ניט, דאַרמן וואַקסט ער! וואָס ביסטו געקראַכן אַהין צום טויטן, הא? נאָדיר, אַט אזוי אַ!... וועסט ווייטער וויסן ווי קריכן צו טויטע. געדאַכט זאָל ער ניט ווערן...

אַ גאַנצע נאַכט האב איך זיך געדרייט, געוואָרפן אויפ'ן געלעגער, קיין אַרט זיך ניט געקענט געפינען. האב איך געקרעכצט, געוויינט פון שלאָפן און טאַקע געשריען אויך. די מאַמע, וואָס מיט איר בין איך געשלאָפן, האט מיך בשום אופן ניט געקענט באַרוואַקן, ניט מיט דער קאַפּיקע, וואָס זי האט מיר צוגעזאַגט געבן מאַרגן, און ניט מיט דעם שטיק טאַרט, וואָס זי האט מיר דערלאַנגט גלייך אויפ'ן אַרט. זי האט מיך ניט געקענט איינשמילן. דער איד מיט דעם היטל מיט די אויערן האט געקוקט אויף מיר ווי אַ גזלן און אַלע וויילע פאַרמאַסטן זיך מיט'ן ברעטל אויף מיר. די לאַנגע צינגער זיינען געקראַכן מיר אין די אויגן, אין מויל און געשטיקט מיך אין האַלדז...

די מאַמע האט אָנגעהויבן רופן און וועקן דעם טאַטן, געטאַפט מיך דערוויילע פאַר'ן קעפל און באַגלייט מיט קרעכצן: „אוי, ווי איז מיר, מיר בעסער פאַר דיר, קינדעלע מיינס, פאַר דיין מינדסטן

נאגעלע. זע, נאר זע, ס'ארט היץ, דאס קינד ברענט דאך ווי א פייער!
וויי איז מיר, דאס קינד איז טויט-קראנק."
דערהערט דאס ווארט טויט, בין איך פארצווייפלט געווארן פון
שרעק. דער אַטעם האָט מיך פאַרכאַפּט, און איך האָב אַנגעהויבן
ציטערן מיט אַלע גלידער.

די מאַמע האָט אַנגעהויבן צו שרייען צום טאַטן: „גיכער,
גיכער, צינד אָן אַ ליכט, דאָס קינד איז פאַרבוי, גיכער אַ ליכט!“
איך, ווידער, מיינענדיג, אַז מען דאַרף ליכט, ווייל איך בין שוין
געשטאַרבן, האָב מיט אַלע מיינע כּחות אַ וואָרף געטאָן זיך דער
מאַמען אויפ'ן האַלדז און ניט מיט מיינ קול געשריען:
— ניין, ניין, איך בין ניט געשטאַרבן. פאַרלעש די ליכט... גוואַלד,
די ליכט פאַרלעש! גיכער, גיכער, לעש אויס די ליכט...

וואָס דערנאָך איז געווען ווייס איך ניט, ווי לאַנג איך בין געלעבן
ווייס איך ניט. איך געדענק נאַר, אַז ווען איך האָב געעפּנט די אויגן,
איז לעבן מיר געשטאַנען עמיצער, געקוקט מיט ברילן און געשמייכלט
צו מיר. דער קאַפּ איז געווען שווער, נאַס און קאַלט. אין אַ טוי לע-
פעלע האָט מען מיר געגעבן עפעס אַ רויטלאַכע זיסע מעדיצין. די
מאַמע האָט מיך געקושט, אויפגעהויבן אירע אויגן צום באַלקן און
געזאָגט:

— געלויבט איז דיין הייליקער נאַמען.

דער טאַטע האָט צוגעשאַקלט מיט'ן קאַפּ:

— יא, יא, עס איז אים בעסער. מיט נאַטס הילף, ער וועט שוין גע-

זונט זיין. איי, אכער, האָט ער מיך אַנגעשראַקן... נו, נו!



מע גיט מיך אפ אין חדר

גאנצע וואך פסח — דער ליבער, שיינער יום-טוב
 אונדזערער, די אמת-גאלדענע צייט פאר אידישע קי-
 דער — בין איך געווען אויפן זיבעטן הימל! די ריינע,
 אויסגערומע פנימ'ער, די יום-טוב/דיקע קליידער, די
 געשמאקע מאכלים, דער רויטער וויין, און די נייע ריי-
 נע גלעזלאך — די כוסות, דער אויסגעוואשענער בריק
 אין שטוב, דער הויף אויסגעשאטן מיט געלן זאמד, —
 דאס אלץ האט שמאק אויפגעהויבן מיין קינדערש גע-
 מיט און מיר צוגעגעבן א באזונדערע פרישקייט און
 לעבעדיקייט. דערצו נאך טאקע דאס נייע אַנצוגל מיט
 צוויי קעשענעס אין מיין שפּאַנציריק*, די נייע שטי-
 וועלאך, דאס הימעלע מיט דעם קומאסיק, און דערהויפּט די פולע קע-
 שענעס ניס: וועלשענע, טערקישע און אפילו מאַנדל-ניס — דאס אלץ
 אינאיינעם, האט אויף מיר גאר אַ נייע הויט אַנגעצויגן. אין דרויסן
 איז געווען שייין און טרוקן, די זון האט געלויכטן און געווארעמט און
 געצויגן פון שטוב.



איך האב געטאַנצט אין קאַראַתאַדס, געשפרונגען ווי אונדזער
 קעבל און געשטימט אויף וואס די וועלט שטייט. געשפילט האב איך
 קאַמאַנדע, אין פילקעס און אין ניס, געשפילט אין זשמורקעס און ניס
 געלאזט זיך כאפן; געשפילט אין קייסאַרים און אין מלחמות, און אין
 חברות, און פאַר צוויי גרויסע וועלשענע ניס דערדינט זיך צו ווערן
 אַ שניי-מלך. אָבער די גרעסטע הנאה האב איך געהאַט פון שפילן אין
 פּערדלאך, אײ, די פּערדלאך, די פּערדלאך!... וויפיל קולאַקעס פון די

(* פאַר אינגלאך — הויזלאך און וועסט אין אויגעס, וועלכע פלעגן זיך שפּי-
 לען פון הינטן.)

שוועסטער, וויפיל פעטש פון די רבי'ס האב איך געכאפט פאר זיי!
וויפיל מאל האט זיך דער טאטע געבייזערט, וויפיל מאל האט אפילו
די מאמע געזאגט, אז זי האט מיך פיינט דערפאר. אבער, וויפיל איך
האב זיך ניט אנגעליטן פון זיי, איז עס אלץ ווערט געווען. איך האב
געשפילט מיט היץ, מיט ברען, ווער רעדט, אז עס האט זיך מיר איינ-
געגעבן אריבעריאגן דעם חכר, האב איך אן אלץ פארגעסן. ניט דער-
עסן און ניט דערטרינקען איז רעכט געווען. יענעס פסח איז מיר גע-
ווען זייער גוט, ווי קיינמאל ניט פריער און אויך ניט שפעטער!

דעם לעצטן טאג פסח נאכמיטיק, ווען איך בין אריינגעלאפן
אין שטוב ניט טויט, ניט לעבעדיק, א הונגעריקער, א פארסאפעטער
און א פארשוויצטער, האב איך געפונען דעם טאטן און די מאמען
שוין לאנג אויפגעשטאנען פון דעם נאכמיטיק שלאף. דער זיידע, די
באבע, א פעטער מיט א מומען זיינען אויך דא געווען. אלע זיינען גע-
זעסן ארום א פולען געדעקטן טיש, געזעסן בהרחבה'דיק און
געשמעסט.

א, ס'קאצל קומט, וואס מאכסטו עפעס? וואו איז מען דאס
געווען? — און נאך אזעלכע פראגעס האבן זיך געשאמן אויף מיר
פון אלע זייטן. אלע האבן געקוקט אויף מיר שמיכלנדיק און ליבלאך.
דער זיידע איז גאר אריינגעפארן מיט א ברייטן „שלום עליכם“ פון
וואס איך בין געווארן אביסעלע צעמישט, האב זיך שטארק פארשעמט
און מיין רויטער פנים איז נאך רויטער געווארן. כ'האב אנגעהויבן
כלומר'שט לאכן, אבער ס'איז געווען א לאכן מיט יאשמשערקעס...
איך האב עפעס געשטאמלט, אליין ניט געוואוסט, וואס — און ניט
געהאט זיך וואו אהינצוטאן פון פארשעמטקייט... ווי דער שטייגער
איז, איז די ליבע מאמע מיר געקומען צוהילף. זי האט מיך ארויפ-
געכאפט צו זיך אויפ'ן שוים און ווישנדיק דעם שווייס פון מיין פנים,
האט זי גע'טענה'ט:

— זע נאר, זע. וויי איז מיר ניט געשען, ווי אויסגעווייקט, ווי
אויסגעמושעט ער איז! פון דיר איז דאך באלד שוין א האלבער
געווארן! וואס האסטו דארט געטאן, האלץ געהאקט, די ערד גע-

אקערט? איי קרוינעלאך מיינע, איז דאס א שטיפער! געזונט זאל
 ער נאר זיין, א ברען, א מאדים, די וועלט קערט ער איבער! אוי, אויג
 פון מיין קאפ! און זי האט מיך פעסט צוגעדריקט צום הארצן און
 געקושט און געקושט.

דער טאמע, וואס פון אים האב איך זיך געריכט אויף א גומער
 פארציע, האט דווקא געקוקט אויף מיר זייער ליבלאך און א זאג געטאן:
 — נישקשה, נישקשה, שטיף, שטיף, ישראליק, ווי לאנג דו ביסט
 נאך א פרייער פויגל, איצט איז דיין צייט! רבקה, — האט ער זיך א
 קער געטאן צו דער מאמען, — דו גיב אים בעסער צו עסן, דער חברה-
 מאן קער זיין גוט הונגעריק.

אפגערוקט זיך אביסל אן א זייט, האב איך זיך גענומען צו דער
 אכילה מיט גרויס השק, פון מיש זיינען דערגאנגען צו מיר רייד
 וועגן „חדר“, וועגן דעם אדער יענעם מלמד, אימיצער האט
 דערמאנט א נאמען פון א מלמד און אים זייער געלויבט, „גאר אן
 אנטיק!“ דער טאמע, אבער, האט באמערקט:

עט, פע, א נארישער איד, מיט קינדער, מיט חדר-אינגלאך, דארף
 מען זיך באגיין נאר מיט גומן, מיט ווייכקייט, שטיפן, קען א אינגל
 גאר ניט שאדן, הלילה, פארקערט, די גרויסע שטיפערס זיינען דאס
 רוב די בעסטע אינגלאך גאר! אפילו מיט גמרא-אינגלאך איז אויך
 גלייכער אויסקומען אן „לאקשן“ און ניט זיין צו שטרענג, איך גע-
 דענק נאך ביז היינט ר' יצחק בער רייזלס עליו השלום, געווען א איד
 אן עס-הארץ, איך האב שוין יעמאלט געקענט בעסער לערנען פאר
 אים, איז ער אבער געווען א גרויסער נאר, זאל ער מיר מוחל זיין,
 האט ער געשלאגן, געשמיסן, גע'הרג'עט און גע'מית'ט די קינדער.
 מיר האט ער אמאל אוש א בים געטאן...

דער זידע האט עפעס איינגעווענדט, געשפארט זיך.

— עס זענען אנדערע צייטן איצמער — האט ער געזאגט.

דער פעטער און די מומע האבן זיך אויך אריינגעמישט און גע-
 האלטן מיט דעם טאמען, אבער אזוי ווי איך האב קיין גרויסן מעס
 ניט געפילט אין זייער שמועס און אין די ברעמזלאך — דווקא יא, האב

איך זיך ווייניק וואס צוגעהערט און געקייט, געכראמזשקעט די כרעמ זלאך און געקנאקט ניסלאך.

— ישראלקע, זונעלע, קום נאר אהער, מיין קינד. — האב איך דעהערט מיין מאמעס ווייך, אנגענעם קול.

איין שפרונג — און איך בין שוין געהאנגען בא איר אויפ'ן האלדז. זי האט מיך צוגעטוליעט, ווי זי וואלט מיך געוואלט באשיצן פון עפעס, און גע'מענה'ט :

— ניין, סמייטש, ער איז דאך נאך נאר אן עופה'לע, קאס ערשט פיר און א האלב יאר געווארן. וואס איז די איילעניש? וועט זיין באשערט, וועט ער נאך באווייזן אויסצולערנען די גאנצע תורה! נו, און אז מען וועט אים אפגעבן אין חדר שפעטער מיט א זמן, וועט חלילה די וועלט אונטערגיין, וואס? וויפיל נעכט בין איך ניט דער-שלאפן, וויפיל טרערן פארגאסן, קוים אויסגעבעטן א אינגל... כסדר מיידלאך געווען, פינף — זאלן זיי געזונט זיין, און אז שוין דערלעכט א דאנק זיין הייליקן נאמען, א אינגל, טא גיי שיק אים אזא יונגינקען, א פיצל, נעבאך, אין חדר אוועק?

די מאמע, וועלכע איז געווען די גאנצע באלעבאסטע, די פאר-דינערן און האט כמעט שטענדיק געהאט אין אלץ די הויפט-דעה, האט דעם מאל געפילט איר שוואכקייט, ווי זי וואלט ניט אויף איר פלאץ געווען, אין אירע רייד האט זיך געפילט מער געבעט און אונ-טערטעניקייט, ניט קיין פאדערונג, אז זי באשטייט אויף אירם.

די גאנצע צייט, וואס די מאמע האט גערעדט, האט דער מאמע, וועמען איך האב געהאלטן פאר א בייזן, כאטש ער האט מיר קיינ-מאל קיין ריר ניט געטאן, קיינמאל קיין הויך קול אויף מיר ניט אויפהויבן — געקוקט אט אויף מיר, אט אויף דער מאמען מיט מילדע גוטע אויגן, געגלעט זיך דאס בערדל און געשמייכלט, אז די מאמע האט געענדיקט, האט ער א פאר מאל געהומ...הם..קט, און דערנאך אזוי געזאגט :

כ'לעבן, דו ביזט דאך נאר א אידענע, וואס מיינסטו, וואס, אז ווייל דו פיעסטשעסט אים איז ער דיר טייערער, ווי מיר? האסטו

א טעות, דאס איז נאר א טבע-זאך. האב איך ניט די טבע, אבער ער איז מיין קינד ווי דיינער און איך וואלט פונקט אזוי ווי דו: ניט וועלן, אז אפילו א האר זאל אים געקרימט ווערן, חלילה. איך זע אבער ניט קיין סכנה, אז ער וועט צו זומער-צו אנהייבן גיין אין חדר. אדרבה, עס איז שוין, לופטיק, ווארים, וועט זיך שפילן אין דרויסן און ביסלאכווייז צוגעוואוינען זיך צום חדר. איך וועל אים אפגעבן צו שלמה'קע נעסוועזשער, א טייערער איד, וועל אים דערצו נאך א-זאגן, ער זאל אים חלילה וחס מיט א פינגער ניט אַנרירן. שלאפן מעג ער שפעט, וויפיל ער וויל נאר, קיינער זאל זיך ניט אונטערשטיין אים צו וועקן, זאלן נאר די מיידלאך אים ניט טשעפען און ניט רייסן זיך מיט אים. — צוויי פון מיינע שוועסטער, וועלכע האבן זיך דא גראד ארומגעדרייט, האבן בא די ווערטער געמאכט זייער א זייערע מינע. — און אויב דו וועסט אים נאך צווען אביסל, וועט אים דער חדר גאר ניט שאדן.

אבער באמערקנדיק הפנים, אז זיינע ארגומענטן קלעפן זיך וויי-ציק וואס צו דער מאמען און אז זי איז נאך אלץ אומצופרידן, האט ער אנגעהויבן פון אן אנדער זייט:

— דו האסט ערשט געזאגט, אז דו האסט געבעטן גאט אויף א אינגל, הא? נו, טא זאג, אדרבה, אליין, פארוואס עפעס א אינגל? ווייל א אינגל גייט אין חדר! מיט דעם זכות פון די חדר-אינגלאך לעבן מיר, אויף זיי שטייט די וועלט!

איך האב א קוק געטאן אויף דער מאמען — אין אירע אויגן האבן געבלישטשעט טרערן און זי האט געשיינט, ווי זיבן זונען, קענ-טיק, אז ניט נאר איז זי באשטאנען צו שיקן מיך אין חדר, נאר זי איז טיף אין דער נשמה געווען זייער גליקלאך!
פלוצלינג טוט דער טאטע מיך א פרעג:

— זאג נאר, זונטשיקל, דו ווילסט גיין אין חדר? קיין קלארן באגריף, וואס חדר איז, האב איך ניט געהאט. איך האב ניט גע-וואוסט, צי איז עס גוט, אדער שלעכט, צי מען דארף — אדער מען דארף ניט וועלן גיין אין חדר, האב איך אויף דעם טאטנס שאלה

ניט געוואוסט וואס צו ענטפערן. איך האב אנגעהויבן עפעס צו שטאמלען און אנשטאט אן ענטפער, האב איך דעם טאטן פארווארפן מיט שאלות:

— וואס טוט מען אין חדר, ווער גיט עסן אין חדר, ווער ברענגט אין חדר? צוליב וואס דארף מען גיין אין חדר? און פארוואס עפעס דווקא אינגלאך און ניט מיידלאך? און פארוואס גראד קליינע און ניט די גרויסע? פארוואס גייסטו, טאמע, ניט אין חדר, הא? טאקע, טאמע, קום דו אויך אין חדר. איך וויל דך אויסלערנען שפילן אין פערדלאך און מיר וועלן ביידע לויפן אהין און צוריק.

דער געלעכטער פון דעם עולם האט מיר איבערגעהאקט, און א פארשעמטער האב איך שטיל אראפגעלאזן דאס קעפל.

— איי, חכם מיינער, נאלד מיינער, געזונט זאלסטו נאר זיין און לעבן זאלסטו ביז הונדערט און צוואנציק יארעלאך, פאטער הארצי-קער, וואס פאר א קינדעלע, וואס פאר א חכם האט איז! — האט מיט גרויס התפעלות ארויסגעשאסן די מאמע, פון דעם טאטנס ענטפערס געדענק איך נאר, אז א באהעלפער וועט מיך טראגן אויף די הענט אין חדר, און אז ווינטער וועט ער מיך פירן אויף א שליטל, אז אויך עסן וועט ער מיר ברענגען, און אז אין פערדלאך וועל איך ערשט רעכט קענען שפילן אין חדר מיט די חברים דארטן. ווייטער האט זיך דער שמועס געדרייט ארום דער פראגע, ווען זאל דאס זיין די מולדיקע שעה, די קומענדיקע וואך זאל איך זיין גאר פריי... טאן וואס איך וויל... דערנאך איז אזוי: זונטיק קאן מען ניט — א מארק-טאג, אלע פארנומען, און ס'איז גלאט ניט צום הארצן, דאס ערשטע קינד אפגעבן אין חדר דארף זיין א יום-טוב, א געהויבענער טאג, ניט זונטיק — א גויאישער יום טוב! מאנטיק? — ניין, ניט קיין גוטער טאג, איז געבליבן — דינסטיק, דינסטיק פון דער צווייטער וואך — און זאל גאט געבן מיט געזונט און לעבן.

— א-מ-מ-מין! — האט די מאמע געענטפערט און אזוי ווי פאסמאקעוועט זיך פון גרויס טעם, און אויפהייבנדיק די אויגן צום באלקן האט זי אפגעזיפצט, און געכאפט מיך קושן.

עס איז שוין געווארן פארנאכטלאך, גרויסע שאַמנס האָבן זיך אויסגעשפּרייט אַנטקעגן אונדזער פענצטער. דער זיידע האָט געזאָגט, אז עס איז שוין צייט מנחה דאוונען. דער עולם האָט זיך אָנגעהויבן רירן פון די פּלעצער. דער זיידע האָט גענומען גרייזלען די פּאָת'ן. די באַבע — אַ זעלמן קלוגע און פּריילאָכע אידענע, — האָט געוואונדערט קען צו מיר, געמאַכט קונצן מיט די ליפּן און געמאַכט מיך לאַכן. דער פעטער, די מומע, האָבן מיך געגלעט, געקניפּן אין בעקל, געקושט און געשאַטן מיט ברכות.

איך בין געוואָרן שטאַרק אויפגעלייגט באַ זיך און פּריילאָך. און אז דער זיידע, כאַס געזעגענען זיך, האָט געפרעגט, וואָס פאַר אַ מתנה וויל איך ער זאָל מיר געבן, און צוגעלייגט, אז וואָס איך וועל זאָגן, וועל איך קריגן, האָב איך ניט לאַנג געטראַכט און אויסגעשריען:

— אַ פּערדל! ... אַבער טאַקע אָן אמת'ן פּערדל! ...!

אַלע אַרום זיינען געבליבן שטיין אין אַ פאַרלעגנהייט — וואָס וועט דאָ דער אַלמער טאָן? ער האָט אַבער גלעטנדיק די גרויסע באַרד, גאַנץ געלאָסן געענטפּערט:

— נו, גוט, אַבער דו וועסט אַליין דאַרפן אים געבן עסן, אייניג שפּאַנען און אויסשפּאַנען און אַליין פאַרן — ער וועט דאָך זיין דיינער. דאַס איז מיר ניט גאַר געפּעלן געוואָרן, און איך האָב אָנגעהויבן ציען אויף צוריק... דער זיידע לאַכט.

— נו, זאָגט ער, דעם מאָל נאָך וועל איך דיך לאָזן הרטה האַבן, אַבער מער ניט. זאָג'זשע, אויף גיך, יונגאַטשיק, מיר וועלן נאָך פאַרשפּעטיקן קדושה — וואָס ווילסטו, האָ? אַבער געשווינד! — ווייסטו וואָס, זיידע, מען דאַרף גאַר נישט, גיב מיר גאַר נישט, אַבער איך און דו זאָלן איינמאַל שפּילן פּערדלאַך.

די באַבע האָט אַ פאַטש געטאָן מיט די הענט און אַרויסגעשאַסן אַ הויך געלעכטער זאָגנדיק:

— זוניעניו, אַ צו-גרויסער פּערד איז דיין זיידע...

דער טאַטע האָט פאַרקנייטשט דעם שטערן — ניט געפּעלן גע- וואָרן אים, וואָס די באַבע פאַרשעמט דעם זיידן.

יענע וואָך בין איך געוואָרן דער מיטל־פונקט פון שטוב. אַלץ האָט זיך געדרייט נאָר אַרום מיר. איך בין געוואָרן אַ גאַנצער מענטש. און אַלע מיינע פאַרלאַנגען זיינען דערפילט געוואָרן. אפילו מיינע שוועסטער, מיינע ערגסטע שונאים, וועלכע פלעגן קיינמאל ניט זשאַ- לעווען מיר אַ שטויס, אַ שמורך און שטילערהייט אַ קניפּ אויך — אפילו זיי, האָבן אויך איצטער געקוקט אויף מיר מיט גאָר אַנדערע אויגן. ניט נאָר האָבן זיי מיך ניט געטשעפעט מיט די הענט, נאָר אפילו די צונעמענישן, ווי בן־יהוד'ל, תכשיט, פיעסמון, קורנאָסער, — מיט וועלכע זיי פלעגן מיר דערגיין ביזן ביי, האָבן זיי אינגאַנצן אוועקגעוואָרפן און גערופן מיך באַם נאַמען און נאָך פאַרצויגן: ישראלקע, ישראליקל.

איך געדענק שוין ניט גענוי, צי האָב איך זיך באַנוצט מיט מײַן גוטער לאַגע, צי גלאַט אַזוי אויס ליבשאַפט צום שטיפּן. — נאָר די וועלט האָב איך יענע וואָך איבערגעקערט קאָפּיר. די גאַנצע שטוב איז געגאַנגען דורך מיר מיטן קאָפּ אַראָפּ. אפילו די ספרים אין אַלמער האָב איך ניט דורכגעלאָזן — געבויט פון זיי הייזער, צעריסן די רוקנס, געמאַכט אַ תל פון די טאוולען. איך פלעג זיך אַרויפשטעלן אויף אַ שטול און צורופן אַ שוועסטער — איך וויל איר עפעס זאָגן, כלומר'שט. אַבער איידער זי איז נאָך צוגעטראָפּן גאָר נאַנט, האָב איך זיך אַרויפגעכאַפּט אויף איר האַלדז און זי האָט מיך געמוזט טראָגן. איינמאל האָט אַ שוועסטער, אַט אַזוי טראָגנדיק מיך, זיך פאַרטשעפעט און מיך ווי אַ סנאַפּ אַראָפּגעוואָרפן. איך האָב אויס־ געלונקען די לינקע האַנט. עס איז געוואָרן אַ טומל, אַ יאַמער, אַ גע־ שריי. דער טאַטע, די מאַמע איז געקומען צולויפן פון קראַם. שכנים זיינען זיך צוגויפגעלאָפן. מען האָט אויף גיך געבראַכט דעם דאַקטאָר, מען האָט מיר געלייגט אייז, איינגעבונדן די האַנט. די מאַמע האָט געוויינט. דער טאַטע האָט געשריען אויף דער שוועסטער, זיך גע־ בייזערט און מיך אַריינגעלייגט אין בעט, וואו איך בין פאַרכליבן אַרום אַ חודש צייט אין גרויסע ווייטיקן.

פון דעם „גליקלאַכן דינסטיק“, ווען מען האָט מיך געזאַלט פירן

אין חדר, האט זיך פארשטייט זיך. אויסגעלאזן א טיך. הפנים בא-
שערט געווען. אז אויך אין דעם פאל. זאל די מאמע. און ניט דער
טאטע אויספירן. אין חדר האט מען מיך אפגעגעבן ערשט ארום
נאך שבועות. אזוי זיך. אויף שפילן זיך. מען האט אפילו געמאכט
א סעודה. דער טאטע און מאמע האבן זיך אנגעטאן אין יום-טוב-
דיקן. מען האט מיך געטראגן איינגעוויקלט אין א מלית. אבער
פון יענעם טארטראם אויף וועלכן איך האב זיך געריכט, האט זיך
גאר נישט אויסגעלאזן.



איך דערווייס זיך דעם טאטנס א סוד

ין מיינע ערשטע קינדערי-יארן, איז מיר מיין טאטע
 לחלוטין פרעמד געווען, איך האב אים, דאכט זיך, ניט
 געקענט אפילו. ווארים, פון וואנען און ווי אזוי, האב
 איך אים געזאלט קענען? שמענדיק אן אנגעכמורע-
 טער, א צעטראגענער, איז ער, אדער געזעסן בא א ספר,
 געגעסן, געטרונקען און געשלאפן מיט א ספר, אדער
 געאילט זיך, געלאפן, געבייזערט זיך. ווי א בייזער
 פריץ איז ער מיר פארגעקומען, ווי עפעס אן אנשיקע-
 ניש, רק ער קאמאנדעוועט: דאס, טאר מען ניט;
 דאס, טו ניט, ניטע! אויף אלעמען שרייט דאס און
 באלעבאמעוועט!



גאנץ אפט האב איך מיט אומגעדולד געציילט די מינוטן, גע-
 ווארט אויף דער רגע, ווען ער וועט שוין אוועקגיין פון שטוב: עס
 וועט ווערן עפעס גראמער, פרייער, מען וועט קענען די הענט פאנאנ-
 דערפירן און טאן וואס דאס הארץ געלוסט!...

שפעטער-צו זיינען מיר געווארן אפילו פריינטלאכער, דער טאטע
 פלעגט מיך ארויפזעצן צו זיך אויף די קני, און אויפהויבנדיק און
 אראפלאזנדיק זיי, האט ער מיך אונטערגעהאטשקעט, וואס עס איז
 מיר גראד זייער געפעלן געווען. ער פלעגט מיך אויך אננעמען פאר
 דער שפיץ מארדעטשקע און קלאפן מיינע ביידע שורות ציינדלאך
 איינע אן די אנדרע, מאכנדיק מיך לאכן. אבער דאס האט זעלטן
 פאסירט, און עס פלעגט זיך גיך פארגעסן. ערשט דערנאך, שוין פיל
 שפעטער, ווען ער האט מיך געטראגן אויף די הענט, איינגעוויקלט
 אין א מלית, אין חדר אריין, ווען ער, אנשמאט דעם מלאך, האט
 געווארפן מיר זילבערנע מטבעות און קאפיקענע צוקערקעס, האט

אנגעזאגט דעם רבי'ן, ער זאל מיך ניט משעפען, אפילו ניט שרייען אויף מיר, און געהייסן אים, ער זאל מיך לאזן שפילן זיך אין פערד-לאך פראנק און פריי, — ערשט דאמאלסט האבן מיר זיך צוגעלאזט איינער צום אנדערן, איך האב זיך אנגעהויבן פילן מיט אים גאר היימיש און איך בין באמת צופרידן געווען, וואס איך האב א טאטן, אבער גאר געפעלן פלעגט ער מיר ווערן שבת באטאג, נאך דעם נאך-ווארמעסדיקן שלאף, ער איז שבת געווען גאר אן אנדער מענטש! עפעס אזוי צוגעלאזט, אזוי אויפגעלייגט און גוט-הארציק — פשוט, א מחיה! פלעגט מיך אוועקזעצן אויפ'ן שוים און אנהייבן מיך פאר-הערן, פרעגן וואס איך האב דורך דער וואך געלערנט, קנייפן מיך ליכלאך אין בעקל, א קוש טאן, א שפיל טאן זיך מיט מיר און דער-נאך א זאג טאן, מער צו זיך ווי צו מיר: „נו, גענוג זיך באלעווען, גיי זונטלע, גיי שפילן!...“

געבליבן אליין, האט ער זיך אוועקגעזעצט בא א גרויסער גמרא, מיט א שטארק-רויטער גלאז טיי בא דער זייט און געשמאק אוועק-געלערנט, אונטערזינגענדיק דעם זיסן גמרא ניגון, וועלכער איז מיר אזוי געפעלן געווען.

אונדן קליינזוארג, פלעגט די מאמע ארומקלייבן ארום זיך, ערגעץ אין אן אנדער חדר, געבן אונדז צו שטיקלאך עפעל, הויפנס כאב און ארבעס, דערציילן אונדז מעשות און פון צייט צו צייט פלעגט זי א טיפן זיפן טאן, וועלכער פלעגט פונקט אריינפאלן אין דעם טאן פון דעם טאטנס'ס גמרא ניגון און מאכן אים פולער, גאנצער, אקוראט ווי דער העלפער באם חזן.

— זונעניו מיינער, ישראלקע, — האט די מאמע מיר איינמאל אין אזא נאכמיטיק געזאגט, — הלוואי, קינד מיינס, זאלסטו אזוי פיל קענען לערנען, ווי דיין טאטע, ער איז דאך א גרויסער למדן, ער איז דאך כמעט א צדיק!...

דעם אמת'ן באטייט פון די ווערטער האב איך ניט געכאפט, אבער אן איינדרוק, און א גאנץ שטארקן, האבן זיי אויף מיר גע-מאכט, דערהויפט די לעצטע, „כמעט א צדיק!“ מיין חבר'ס אן

עלמערער ברודער האָט אונדז אַמאָל דערציילט, אז עס זיינען פאַראַן
 ל"ו צדיקים און אז אויף זיי שטייט די וועלט... איז מײַן מאַמע פון
 יענע צדיקים? איך בין געוואָרן זייער געהויבן באַ זיך, פאַר דעם
 מאַסן געקראַגן גרויס דרך-ארץ און מאַקע אַ ביסל מורא אויך. אַ צדיק!
 עפעס אַ קלייניקייט, אַ צדיק!

עס איז געווען איינמאָל, באַנאַכט, איך בין אַלט געווען אַריבער
 זעקס יאָר, בין שוין ניט געשלאָפן מיט דער מאַמען, נאָר אויף שטולן
 צופוסנס באַ איר, עס איז געווען גאַנץ שפעט, זייער שפעט, אין
 שטוב איז געווען פינצטער, ווי מיט אַ דיקער קאַלדרע אַלץ צוגע-
 דעקט, עס איז געווען שמיל, אזאָ שמילקייט, כאַטש מאַס זי אָן
 מיט די הענט, אַלע זיינען געשלאָפן געשמאַק, נאָר מיר האָט זיך ניט
 געשלאָפן און עס איז מיר געווען זייער אומהיימלאַך, איך האָב זיך
 געדרייט, געקערט פון איין זייט אויף דער אַנדערער, די שטולן האָבן
 געסקריפעט, געקרעכצט און גערוקט זיך אַהין און אַהער, איך האָב
 געפרובירט אַריבערציען דעם צודעק אַריבער'ן קאַפּ, אַדער אינגאַנצן
 אים אַראָפּוואַרפן פון זיך — עס העלפט ניט; עס שלאָפט זיך ניט!
 צי דאָס איז געווען פון גרויס שמהה, וואָס מיר האָט זיך איינגעגעבן
 אויסוויינען באַ דער מאַמען דריי קאַפיקעס אויף דער מאַרגענדיקער
 סעודה אין חדר, אַדער אפשר גראַד דערפאַר, וואָס מיר איז דאָס
 זייער שווער אַנגעקומען — חכלל, עס האָט זיך ניט געקענט אַנ-
 שלאָפן ווערן...

אַט ליג איך רואיק, שמיל, אזוי ווי איך רו זיך אַפּ נאָך אַ שטאַר-
 קער שווערער שפּיל, איך שמרענג אָן מיינע אויגן און וויל זען דעם
 מאַסן, אַבער אומזיסט, עס איז שטאַרק פינצטער און שוואַרץ אַרום
 און אַרום, הייב איך זיך אָן צוצוהערן, און צו דעם האָב איך מער מול:
 איך דעהער ווי דער מאַמע שעפטשעט עפעס און אַט גיסט ער אַפּ
 נעגל-וואַסער, ער טוט דאָס אַבער אזוי שמיל, אזוי ווי ער וואַלט זיך
 וועלן באַהאַלטן, ווי ער וואַלט עפעס גע'גנב'עט.

איך הער אַבער, ווי ער טוט זיך אָן קריכט אַרויס פאַמעלאַך

פון בעט און קוים, קוים, וואס ער רירט זיך. גייט ארויס — און אין קיך אריין.

זייענדיק זיכער, אז אין שטוב זיינען ניטא ניט קיין גנבים און ניט קיין גזלנים און ניט קיין שדים, איז מיר געווארן גרינג און גוט אויפ'ן הארצן און איך האב שוין אנגעהויבן דרעמלען. פלוצלונג דער-הער איך עפעס א פארשטיקט קול פון קיך, א כליפען און א געוויין... איך האב דערקענט דעם טאטנ'ס קול — דער טאטע כליפעט און וויינט! לכתחילה בין איך צעמישט געווארן. איך האב גאר ניט געוואוסט וואס צו טאן. איך האב געוואלט אנהייבן שרייען, וועקן די טאמען, די קינדער, מאכן א טומל, אבער גלייך בין איך אראפגע-לאפן פון בעט און האסטיק אריינגעשפרונגען אין קיך —

דער טאטע איז געזעסן לעבן אויוון אויף א קלייניקן פוס-בענקעלע, צום אויוון איז געווען צוגעקלעפט א דין וועקסן-ליכטל, וואס האט קוים גאר באלויכטן דעם ספר, וואס דער טאטע האט גע-האלטן הארט צום פנים. אויפ'ן קאפ איז געווען אש. ער האט אויס-געקוקט בלייך און צעבראכן און געגאסן מייכן טרערן. איך בין ווי פארגליווערט געווארן און געבליבן שטיין ווי א סטאטוע, מיט אן אפענעם מויל און פאנאנדערגעריסענע אויגן. מיר האט זיך געדאכט, אז אדער איך ווער משוגע, אדער דער טאטע, אדער אפשר איז דאס די ארבעט פון די לצים? דערווייל האט דער טאטע אויף מיר א קוק געטאן — און גלייך בין איך צו אים צוגעלאפן, ארומגעכאפט אים ארום האלדו, באשאטן אים מיט קושן און וויינענדיק אנגעהויבן בעטן זיך, פרעגנדיק, וואס עס טוט אים וויי. „זע, טאטעלע, וויין ניט“, האב איך געכליפעט, טוליענדיק זיך צו זיין ברוסט, „וואו, טא-טינקע, טוט דיר וויי, הא? אט נאדיר מיינע דריי קאפיקעס, טאטעלע, אבי וויין ניט!“

דעם טאטנס שטארק פארוויינטער פנים האט זיך גאר א קרים געטאן אין א האלבן שמייכל, ער האט מיך ארומגענומען, געגלעט, געהיילן שטיל זיין, הלילה קיינעם ניט אויפוועקן, האט מיר פאר-זיכערט, אז ער איז געזונט און עס פעלט אים גארניט. איי, וואס-זשע

וויינט ער ? איז דאָס גאַר נישט. אַלע אידן וויינען. זיי דאַרפן וויינען. און אז איך וועל אויסוואַקסן, וועל איך אויך וויינען. ער האָט גערעדט עפעס פון אידישע צרות, פון דעם, וואָס דער בית המקדש איז חרוב געוואָרן און האָט מיר צוגעלייגט נאָך עטלאכע קאַפיקעס צו די דריי, האָט מיך אַוועקגעפירט צוריק צו מיין געלעגער, מיר איינגעדעקט, אַ קוש געטאַן, און געזאַגט :

— נו, זיי-זשע אַ וואוילער אינגל און דערצייל קיינעם קיין מעשות ניט. אַט וועל איך זען, צי דו קענסט האַלטן דעם טאַטנ'ס אַ סוד, אדרבה !

ווי ער איז נאָר אַרויס צוריק אין קיך, האָב איך זיך גלייך צוגערוקט צו דער מאַמען, אויפגעוועקט זי און אַנטפלעקט איר דעם סוד. — איז דער טאַטע טאַקע פון די לאַמעד וואָוניקעס ? — האָב איך זי געפרעגט.

— איך ווייס ניט, מיין זונעלע, צי פון די ל"ו, צי ניט, אָבער, אַ למדן איז ער, אפשר טאַקע אַ צדיק אויך. איך ווייס ? אפשר ביסטו גערעכט ! שלאָף, שלאָף, זונעלע. איי, האַרציקער פאַטער, הלוואי אויף דיר געזאַגט געוואָרן — האָט זי צוגעגעבן מיט אַ זיפן און שמאַרק צוגעדריקט מיך צו זיך.



איך פאר מיט דער מאמען אין אסענינע*)

איז געווען א זונטיק פארנאכט. פיל פון די אַנגעפאַרענע גוים און גויעס זיינען זיך שוין פאַנאַנדערנע-פאַרן צוריק. באַ אונדז אין קראַס איז שוין געוואָרן גראַמער. די מאַמע, אַ בלייכע, אַ הונגעריקע, האָט נאָך אין מויל ניט געהאַט. זי איז געווען הייזעריק פון פיל מענה'ן און ריידן מיט די ליבע סוחרים — קוים אויף די פיס זיך געהאַלטן. האָט זי צונויפגעקליבן, פונדעסטוועגן, אַ פאַק זעק מיט זעקלאך, גענומען אַ פאַר „בוקליאָזשקעס“**) בראַנפן, עטלאַכע קרעניץ בייגל, אַ פאַר צענדליק בולקעס, הערינג, אַ זעקל עפל און באַרן, זיך אַרויפגעזעצט אויף אַ שמאַלינקן האַרטן פויערשן וועגל — פאַרן קיין פאַנקראַטעוויטש אין אַסענינע.



אַזוי ווי עס איז געווען פאַר יום כיפור און איך בין פון חדר פריי געווען, האָב איך זיך גענומען בעטן באַ דער מאַמען, זי זאל מיך נעמען מיט זיך. איך האָב איר צוגעזאָגט אַז איך וועל זיין גוט און פרום און פאַלגן. דער מאַמע, גאַר אומגעריכט פאַר מיר, האָט זיך געשמעלט אויף מיין צד, איינריידנדיק דער מאַמען :

— וואָס אַרײַן דיר, רבקה, אַז ער וועט מיט דיר פאַרן? ניש'קשה, ער וועט דיר צוניץ קומען. ער וועט אַכטונג געבן אויפן בראַנפן.

(* „אַסענינע“ נעמט זיך פון דעם וואָרט „אַסיען“, האַרבסט. דאָס איז די צייט, ווען די פויערים נעמען אַראָפּ די תבואות פון די פעלדער, די פרוכטן פון די בויםער, און דעם האַניג פון די ביינשטאַקן. אין יענער צייט קומען צום פויער אין שויער זיינע שכנים און באַקאַממען, און די מיט וועמען ער האַנדלט אַ גאַנץ יאָר, און בעטן באַ אים אַ מתנה.

(**) אַ קיילאַבינקע הילצערנע בלי.

אויף דער סחורה, אז מען זאל ניט צעשלעפן, און אגב, אים ווילט זיך דאך זייער, טא זאל ער הנאה האבן...

דער טאטע האט צוגעשמיכלט ווען ער האט דאס געזאגט, און די מאמע, פארקערט, האט זיך פארקרימט אביסל און באמערקט: — איי, דו נארעלע, עס איז דאך אן אפקומעניש, צו וואס דארפ-

סטו דאס?

איך האב זיך אבער איינגעשפארט, אזוי ווי מיר וואלט דאס אין לעבן געגאנגען, און די מאמע האט מיר נאכגעגעבן.

מיר זיינען ארויסגעפארן פון מארק אין די גאסן פון שטאט, איך האב געדרייט דעם קאפ אויף אלע זייטן — געזוכט מיט די אויגן חברים, אינגלאך, זיי זאלן מיך מקנא זיין, פארנדיק אויף דעם גלאטן וועג נאך עמלאכע וואַרסט, האב איך זיך געפילט זייער געהויבן! א גאנצער מענטש! אבער אט האבן מיר זיך אראפגעקערט אויף א זייטיקן וועג, גלייך אין וואַלד אריין.

דער וועג איז געווען צעדרייט און צעקרומט — א שמאלינקער, נאָענט צו די ביימער, און די צווייגלאך פלעגן אָפּט, גאר אומגעריכט-טערהייט, מכבד זיין מיט א שמיץ אין פנים. דער גאנצער וועג איז געלעגן איבער גרויסע, דיקע וואַרצלען, איבער וועלכע דעם פויערס היימיש-געמאכטער וועגל האט זיך געוואָרפן ווי א שבור, רעכטס און לינקס, אַרויף און אַראָפּ און די קישקעס אויסגעטרייסלט, אַט קריכט ער גאר אַריין אין אַ געדיכטער קאַשע בלאַמע, זינקט אַריין ביז איבערן אָקס, דאָס פערדל כאַפּט, נעכאַך, איבער זיינע אויסגע-שמאַרצטע ביינער אַ פאַר גוטע שמיץ, וועלכע דער פויער לאַזט אים אַראָפּ, שילטנדיק אים און שרייענדיק מיט גרויס חשק און כעס, פאַר-וואָס ער שלעפּט ניט אזוי גיך דעם וועגל אַרויס, דער הימל האט זיך צוגעדעקט מיט שווערע וואַלקנס ווי קאַלדרעס און זיי זיינען געהאַנגען איבער אונדזערע קעפּ.

עס איז געוואָרן שטאַק פינצטער, די ביימער האבן אַנגענומען עפעס מאַדנע מוראָדיקע געשטאַלטן, ווילדע, משונה'דיקע ברואים! אַט שטייט גאר, וואַלט איך שווערן, דער בער, וואָס איך האָב געזען

אויפ'ן מארק טאנצן, מיט א פאנאנדערגעשטמטן מויל און גרייט זיך צו פארצוקן מיך. איך האב אנגעחויבן צו צימערן מיט מיין גאנצן גוף. — וואס, דו דרעמלסט, ישראל'קע? — האט די מאמע א פרעג געטאן, און מיך נענטער צוגעמוליעט צו זיך.

— ניין, מאמע, אבער — אוי, מאמינקע, איך האב אזוי מורא!
— וואס איז פארען וואס מורא צו האבן? גארעלע איינער, גאט איז אומעטום און ער היט דיך און באשיצט דיך וואו דו גייסט און שטייסט!

דער מאמעס עטלאכע זוערטער — ניין, ניט אזוי די זוערטער, ווי דער מאן, איר קאלמקייט און רואיקע געוויסקייט, מיט וועלכע זי האט דאס געזאגט האט מיין גרויסע מורא ווי מיט דער האנט אזעק-גענומען. איך האב זיך אין גאנצן בארואיקט. עס איז מיר גאר אזש ליכטיקער געווארן, אפילו די ביימער זיינען קענטיקער געווארן!
ווען מיר זיינען אריינגעפארן אין פאנקראטעוויטש איז דער גאנצער דארף געשלאפן. אחוץ די תמיד וואכנדיקע הינט, איז קיין צייכן פון קיין ישוב ניט געווען.

אונדזער פורמאן, א קורצער און ברייטער גוי, מיט א פנים אזוי ווי מיט מעקענע וואלט דאס געווען באשאפט, מיט רויטלאך פלאקסע-נע האר אויפן קאפ, האט מיט א גראד אנגענעמענעם קול א פרעג געטאן בא דער מאמען, אויב זי וואלט אפשר ניט וועלן צו אים פאר-פארן.

— דו וועסט זיין בא אונדז א גוטער גאסט, — האט ער איר פארזיכערט.

די מאמע האט אים באדאנקט אבער געהייסן פירן זיך צו פיליפ מעדוועדניק, צו וועמען זי פארפארט שמענדיק און וועלכער האט איר אויך צוגעזאגט גיין מיט איר איבער די שיערס, העלפן אין דער אסענינע.

די מעדוועדניקס זיינען געווען איינגעפונדעוועטע רייכע גוים און האבן געהאט פון כל טוב, זייער שטוב איז געווען א גרויסע, מיט הויכע פענצמער, גאר ניט ווי די איבעריקע פינצמערע הייזלאך אין

דארף. זייער פירונג איז אויך ניט געווען אזוי ווי בא די איבעריקע פויערים. פיליפ האט ניט געטראגן קיין לאפטשעם. נאר שטיוול מיט הויכע כאליעוועס, און האט אפילו זיין ווייב ניט געשלאגן.

פון מיין מאמען האבן ביידע, פיליפ און פיליפ'כע, שטארק גער האלטן. שמענדיק גערופן זי „ריוועמסקא“ און „קאכאניא“ (ליבינקע).

ווען מיר זיינען אָנגעקומען, זיינען זיי ביידע אויפגעשטאנען, אָנגעצונדען די שטיקלאך האַלץ און עס איז געוואָרן ליכטיק. פיליפ האט זיך גענומען צום שמעלן דעם סאמאואאר — ער איז געווען דער איינציקער פויער, וואס האט געהאט א סאמאואאר — פיליפ'כע האט זיך גענומען אַנבריען מילך אין אַ נייער כלי, לכתחילה געקויפט גער וואָרן צוליב דער מאמען. זי האט דערלאנגט געקאכטע אייער, א פרישן שטיק האַניג, וועלכן די מאמע האט, אגב, מיך ניט געלאזט עסן פארן שלאָף, און מיר האבן געהאט אַ גאַנץ גוטע וועטשערקע, הלוואי אין דער היים ניט ערגער!

די מאמע האט זיך געלייגט אַפרוען, האט דערמאנט פיליפ'ן ער זאל ניט פאַרגעסן אַז מען דאַרף אויפשטיין מיט די „ערשטע הער נער“: זי מוז פאַרטיק ווערן ניט שפעטער ווי ביז דאַנערשטיק נאַכט, דורך דער נאַכט פאַרן מיט דער סחורה צוריק אין שטאָט כדי אַנצוקומען פרייטיק פרי, ערב יום כפור, אַהיים.

פיליפ האט זיך צוגעהערט מיט דעם ערנסט פון אַ מענטשן, וואס פאַרשטייט די וויכטיקייט פון דער צייט, האט צוגעשאַקלט מיט דעם קאַפּ, און געזאָגט:

— זיי רואיק און שלאָף געשמאַק, איך וועל דיך שוין וועקן אין דער ריכטיקער צייט.

און אַוועקלייגנדיק היפשע עטלאַכע פויערשע פוטערס אויף דער לענג פון דער באַנק און אין מיטן אַ קישן, האבן מיר זיך געלייגט איינע צו די אַנדערע מיט'ן קאַפּ צו קאַפּ.

די מאמע, די אויגן שוין פאַרמאַכטע, דערמאנט מיך נאָך אַן קריאת-שמע לייענען און ווערט באַלד אנשלאָפן. מיר אַבער שלאָפט זיך עפעס ניט. מאַדנע געשטאַלטן דרייען זיך פאַר מיינע אויגן און

צעמישן זיך. עס טראַכט זיך מיר פון אַ סך, אַ סך זאָכן. זיי שפּרינגען איינע איבער די אַנדערע, שלענגלען און קיימלען זיך. דער וואַלד שרעקט, אַבער ציט מיך. אַך, ווי עס ווילט זיך וויסן, וואָס עס מוט זיך אין זיינע באַהעלטענישן? זיינען טאַקע פאַראַן וואַלד מענטשן? וואָס טוען זיי, וואָס עסן זיי, וואו זיינען זיי, און צוליב וואָס? — וואָס טוען די היות אַ גאַנצע נאַכט? ווי לעכט זיך זיי ווינטער אין די גרויסע שנייען? אַיי, ס'אַראַ רחמנות אויף די קלייניקע פייגעלאַך! זייערע מאַמעס פליען אַוועק און זיי בלייבן נעבאָך אייניקע אַליין אין דער פינצטער — אַט דערפאַר, הפנים, פישמשען זיי אַזוי אומעטיק.

איך דריי זיך איבער אויף דער אַנדער זייט און דערזע, אַז די העלצלאַך דערברענען שוין ביז צום סוף. עס גיט אַ קנאַק די, אַן אַנ-דערע כאַפט זיך אויף, גיט אַ בלייז, און שיסט אַרויס אַ שטיקעלע רויטע קול. אַבער דאָס זיינען שוין די לעצטע כחות.

שוואַרצע שאַטנס ציען זיך פון דאָרטן און פאַרשפּרייטן זיך אי-בער דער גאַנצער שטוב. די ווענט, די בענק, איך און די מאַמע ווערן צוגעדעקט מיט שוואַרצן מול. איך טו אַ קוק אויף דער מאַמען, איר גומער פנים איז אויסגעמאַטערט. איך דערמאָן זיך אַן דעם האַנגי — פאַרוואָס האָט די מאַמע מיך דעם האַנגי ניט געלאָזט עסן? פאַרוואָס טאַר מען עפעס ניט עסן קיין האַניק פאַר'ן שלאָף? עס איז דאָך זיס, אַ מחיה! און דער ריח פון האַניק, האָט זיך שטאַרק פאַנאַנדער-געשמעקט מיר אין נאָז... מיין בליק איז געפאַלן אויף די לאַנגע בענק אַרום די ווענט און האָט מיר פּלוצלונג דערמאַנט אויף די בענק פון אונדזער שול. די באַנק לעבן אויוון איז געווען זייער ברייט. דאָרט איז פיליפ מיט זיין הויזגעזינט געשלאָפן. בעט, באַנק, אויוון האָבן זיך געמישט אין קאַפּ און פאַראייניקט זיך. איך האָב זיך דער-מאַנט אַן דער שניידערשער שול וואו די בימה איז געווען אַן אויוון, דאָס הייסט, דער אויוון איז געווען די בימה!

קיין מעבל איז באַ פיליפן אין שטוב ניט געווען, אַ חוץ אַ לאַנג-לאַכער מיש, וואָס איז געשטאַנען אויבן-אָן, לעבן דעם ווינקל, וואו

עס איז געהאנגען אַ גרויסער פארטרעט. אונטער דעם פארטרעט איז געהאנגען אַ בלעכענער אייל-לעמפל, וואָס האָט קוים געצאָנקט. דאָס לעמפל האָט מיך דערמאָנט אָן דעם גר-תמיד אין שול. די שול האָט מיך אַרויפגעפירט אויף מיין ערשטן אלף-בית מלמד, וועלכער איז שטענדיק גענאָנגען, סיי זומער, סיי ווינטער, מיט אַן אַפענער ברוסט, און באַ וועמען ניט נאָר די באַרד און פּאות, נאָר אפילו די האָר אויפן האַרצן זיינען, דאָכט זיך, געווען קאַלטגענוואַמע. ער פּלעגט מיט אַ גרויסן בייגערגעס טייטל טייטלען און געפיקעט אין יעדן אות און געזאָגט:

— זעסט, אָט דאָ איז דאָס מירעלע אָפּן — דאָס איז אַ „היי“. זאָג זשע, „היי“! אַ, דו, חמוד איינער, היי איז וואָס מען גיט עסן אַ פּערד. אָט, אַזעלכע פּערד, ווי דו ביסט.

און ער לאַכט אַליין פון זיין חכמה.

איך האָב זיך תיכף דערמאָנט אָן דעם פּערדל וואָס האָט אונדז געשלעפט היינט פון שטאָט און די שמיץ וואָס ער האָט געקראָגן, אַן זיינע גרויסע, פאַרווייניגטע אויגן, פּונקט ווי מיין חבר'ס, ווען דער רבי האָט אים אַפּגעשמיסן.

מיין חבר האָט זיך געקלאָגט פאַר די חברים, אַז דער פּאַסקודניק, דער רבי, האָט אים אומזיסט געשמיסן, ער איז ניט שולדיק געווען. ער האָט די גלאַז ניט צעבראַכן, און אַז ער וועט זיך נאָך אַפּרעכענען מיט דעם אַלטן אשמדאי, נישקשה, זאַל נאָר קומען סוף זמן, ער וועט אים וואַרפן אַ שטיין אין קאַפּ.

און איך טראַכט און חידוש זיך, אפשר האָט אויך דאָס פּערדל באַקלאָגט זיך פאַר זיינע חברים פאַר די אומזיסטע שמיץ, אומזיסטע שמיץ, זאָגט מען, טוען נאָך שטאַרקער וויי, פאַר וואָס איז דאָס? — און אויך ער, דאָס פּערדל, וועט זיך אַפּרעכענען צום סוף זמן? און אפשר איז ער נאָר אַ גילגול, ווער ווייסט? אפשר דאַרף ער דאָס אַפּקומען פאַר זיינע אַמאָליקע עברות? אַיי, אַיי, אַיי! עס איז אַ רחמנות! מען טאַר אַ פּערד ניט שלאָגן, חלילה, איך וועל קיינמאַל מיט אַ האַנט ניט אַנרירן אַ פּערדעלע! אַיי, ווי גוט דאָס איז, וואָס איך

איך פאָר מיט דער מאַמען אין אַסענינע

בין ניט געבאָרן געוואָרן קיין פערדל... מען דאַרף זיין פרום — הלילה
ניט מגלגל ווערן אין אזא שמומער בריאה...
רוימינקע פינמעלאך גאָר אַן אַ שיר, ווי אַ רעגן, האָבן זיך
אויסגעגאַסן אויף מיר, פון דעם צאנקנדיקן לעמפל, אָבער אַט זיינען
זיי געוואָרן בלוילאך, געדרייט זיך אין אַ קאַראָהאַד, אין האַלבע
לכנח'ים — אויפגעגאַנגען און אונטערגעגאַנגען, עס איז געוואָרן טונ-
קעלעך, אויסגעשפרייט זיך ווי אַן אַטלאַסענער מאַנטל איבער מיר
און — איך בין אַנשלאָפן געוואָרן.

איך בין הפנים אויפגעשמאַנען שפעט. ניט די מאַמע און ניט
פיליפ זיינען געווען אין שטוב. אין דרויסן איז פאַמעלאך געגאַנגען
אַ דראַכנער, געדיכטער רעגן, פון יענע וויינענדיקע האַרבסטיקע רע-
גנדלאך, וועלכע קריכן אַרײַן אין די ביינער, אפילו ווען מען זיצט אין
שטוב, און וואַרפן אַן אַ מאַדנע מרה-שחורה, אז עס ווילט זיך אויך
וויינען...

פיליפּיכע האָט צו מיר עפעס גערעדט, מיט'ן פינגער אַנגעוויזן
אויפ'ן טיש, וואו עס איז געשטאַנען עסנוואַרג, און האָט געשמיכלט.
מיר איז דאָס אָבער אין קאַפּ ניט געקראַכן. עס איז מיר געווען זייער
אומעטיק. איך האָב זיך אויסגעדרײט צום פענצטער און פאַרטרוי-
ערטערהייט געקוקט און געקוקט. די נעכטיקע געדאַנקען האָבן ווי-
דער זיך גענומען פלאַנטערן באַ מיר אין קאַפּ, און איך האָב זיך דער-
מאַנט, אז מען דאַרף זיין פרום.

איך האָב זיך געשמעלט דאוונען, געדאוונט מיט האַרץ און מיט
כוונה, אָבער פאַר מיינע אויגן האָט זיך אַוועקגעשמעלט פיליפ'ס
ניין-יאָריקע טעכטערל, זייער אַ וואוילינקע און חנ'עוודיקע שיקסעלע.
זי האָט געהאַלטן אין איין האַנט אַ גרויס שטיק ברויט, אין דער
אַנדערער — אַ בייגל, וואָס די מאַמע האָט איר געבראַכט אַ מתנה,
און נאָך איטלאַכן געזונטן ביס פון דעם ברויט, האָט זי פאַרכיטן מיט
אַ קליין ברעקעלע בייגל, אַקוראַט, ווי דאָס וואַלט געווען, גאָט ווייס,
וואָס פאַר אַ מאַכל, זי האָט זיך באַלעקט און באַסמאַקעוועט און ניט

ארעפגענומען די אויגן פון מיר. איך האב זיך פאנאנדערגעלאכט
הויך אויפ'ן קול. די שיקסעלע האט זיך אויך צעלאכט. זי רוקט זיך
ביסלאכווייז מיט א זייט צו מיר און קייכט פון געלעכטער. פיליפּיכע
האט מיט א האלבען טאן געכיווערט זיך אויף איר קאמקען. יענע
האט אבער געמאן אירם. — געכיסן דעם ברויט און דעם בייגל און
געלאכט.

מיר איז געווארן פריילאכער. איך האב אפגע'פטר'ט אויף גיך
דעם דאוונען און שוין בדעה געהאט נעמען זיך צו דער אכילה. —
קאמקעס עסן האט אויפגעוועקט אויך מיין אפעטיט. האב איך
זיך אבער דערמאנט, וואס דער מאמע האט מיר אנגעזאגט — הלילה
וחם, ניט צורירן זיך צו קיין זאך איידער איך פּרעג פריער בא דער
מאמען. צי מען מעג אדער מען טאר דאס ניט עסן.
די מאמע איז געקומען.

זי איז געווען נאס, פיטש-נאס, ביו'ן לייב דורכגעווייקט. זי איז
געווען אויך שטארק אנגעהארעוועט און פארמאטערט. אבער דוקא
גוט אויפגעלייגט און פריילאך. קענטיג, זי האט געהאט א גוטן פרי-
מארגן — די אסענינע האט זיך איינגעגעבן!

פיליפּיכע האט איר געהאלפן אראפשלעפן די נאסע קורטקע. האט
עס אויסגעשפּרייט לעבן אויוון — טריקענען זיך, דערלאנגט א פאך
טרוקענע וואלענע זאקן און מיר זיינען געגאנגען צום טיש עסן.
פיליפ און די מאמע האבן דערציילט משיקאווע זאכן — ווי אי-
וואן האפקע האט זיך גאנץ שוין אנגעטרונגען מיט דעם בראנפן,
וואס די מאמע האט אים מכבד געווען, גאנץ פיין פארביסן מיט א
בולקע. אבער אז עס איז געקומען צו געבן אסענינע, האט ער זיך
געקראצט אין פאטעלניצע, געקווענקלט זיך און געזאגט, אז ער
האט ניט וואס צו געבן און קען ניט געבן. ביז ער, פיליפ, האט אים
גוט אויסגע'מוסר'ט, און די מאמע האט אים געגעבן א גוטן גאב.
דערנאך האט ער שוין דוקא געגעבן א גוטע, אבער גאר א גוטע
אסענינע.

מען האט דערציילט נאך זאכן, גערעדט, פיליפּיכע האט סודות'דיק

איך פאָר מיט דער מאַמען אין אַסענינע

עפעס אַריינגעשושקעט דער מאַמען אין אויער. מען האָט געקוקט אויף מיר, אויף דער שיקסעלע, געקוקט און געלאַכט, און די מאַמע האָט פּלוצלינג מיך געכאַפט קושן.

איך האָב זיך מיט אַ כיון גע'ברוגז'ט, אויפגעוואָרפן דער מאַמען, פאַרוואָס זי האָט מיך אָפּגענאַרט, הלמאי זי האָט מיך ניט אויפגע-וועקט און ניט גענומען גיין אין אַסענינע? צו וואָס-זשע בין איך אינגאַנצן געפאַרן אַהער?... די מאַמע האָט הייליק צוגעזאָגט, אז מאַרגן, אויב עס וועט ניט רעגענען, וועט זי מיך געוויס נעמען.

— אַכער, זע דו זאָלסט קיין חרטה ניט האָבן, זונעלע, עס איז גאָר ניט אזוי געשמאַק ווי דו מיינסט. — האָט זי פאַרענדיקט.

דערווייל האָט מען געבראַכט אויף צוויי פאַר פּערד אָנגעלאָדן די מתנות, וואָס די מאַמע האָט אין דעם פרימאַרגן צונויפגעקליבן. מען האָט דאָס אַראָפּגעלייגט ביי פּיליפּ'ן אין שפּייכלער און מיר זיינען אַהין געגאַנגען „טאַן אַרבעט“, ווי די מאַמע האָט זיך אויס-געדריקט.

באָס פאַנאַדערסאַרטירן די תּכּוּאוֹת און באָס צושמעלן יעדע זאַך אויף אַן אַרט, האָט די קליינע קאַטקע זיך אויסגעצייכנט מיט איר בריה'שקייט, ווי אַן אַלטע געניטע האַנט. די מאַמע, וואָס איר איז דאָס שטאַרק געפעלן געוואָרן, און וועלכע איז געווען סיי ווי צופּרידן פון דעם פרימאַרגן, האָט דערלאָנגט קאַטקען אַ גרויסע — אַ קאַפּיקענע — קאַנפעקט:

גאָ, קאַטינקע, דו ביסט אַ וואוילע, געראַמענע באַלעכאַס-מעטשקע!

יענע, ניט לאַנג טראַכטנדיק, איז צוגעלאָפּן צו מיר אַ שיינענ-דיקע פון גליק, האָט צעבראַכן דעם קאַנפעקט און, שפאַרנדיק מיר גלייך אין מויל אַריין די גרעסערע העלפּט, האָט זי זיך הייליך פאַנג-אַנדערגעלאַכט און מיר אַ קוש געטאַן...

אַלע האַבן אָנגעהויבן לאַכן. אַכער איך בין געוואָרן ווי אַ צע-מישטער. עפעס אַ מאַדנע ווייכקייט, אַ צופּלוס פון אַ ליבער וואָ-

רימקויט האָט זיך צעגאַסן אין אַלע מיינע גלידער. אַבער די חרפה? וואָס וועט דער רבי זאָגן, און די חברים?

פיליפ, וועלנדיק פאַרגלעטן די מעשה מיט'ן קוש, האָט קאַט-קען אָנגעפאַטשט. לכתחילה האָט דאָס מיר, דוכט זיך, הנאה געטאָן: אַ מצוה אויף איר! אדרבא, זאָל זי וויסן. אַבער גלייך האָט דאָס מיך זייער פאַרדראַסן. און אז זי האָט אָנגעהויבן וויינען, האָט עס מיך פאַרנומען פאַר דער צענטער ריפּ. איבער מיר וויינט זי, נעבאָך. איך בין צוגעלאָפּן צו איר, אָנגעהויבן גלעטן איר קאַפּ — אירע זיי-דענע פלאַקסענע האָר האָבן זיך אַזוי ווייך, אַזוי צערטלאַך געפילט צווישן מיינע פינגער. איך האָב מיט מיין אַרבל געווישט פאַמעלאַך אירע טרערן — ווי באָב, וואָס זיינען גערונען איבער אירע האַלב-ווייסע און האַלב-רויטע פּוכקע בעקלאַך. געבעטן זי זאָל ניט וויינען מער, אָנגעכאַטן איר די איינציקע קאַפּיקע, וואָס איך האָב געהאַט. אַבער זי האָט ניט גענומען. זי האָט געקוקט אויף מיר מיט אירע אויגן פול טרערן, געשלוכצט, געשמייכלט אַזוי הנ'עוודיק. מיר איז צענאַנגען דאָס האַרץ פון רחמנות, מיך האָט אַזוי עפעס געצויגן צו איר. איך האָב געוואָלט איבער איר געוועלטיקן, אַבער ניט געקענט — און געגעבן איר אַ האַרציקן קוש.

אויף מאַרגן האָט די מאַמע געהאַלטן וואָרט. פיליפ איז געווען גראַד פאַרנומען אין זיין שייער, האָט די מאַמע מיך גענומען פאַר אַ „שטיקל הילף“. גערעגנט האָט ניט, אַבער דער הימל איז געווען דיק און שטאַרק פאַרוואַלקנט, און עס איז געווען „פינצטער ווי דער אי-דישער גלות“. די לופט איז געווען פייכט און קאַלט, און בלאַטע איז געווען בייז'ן האַלדז. אויפשטייענדיק אין האַלבע נאַכט און אַרויס-גייענדיק פון אַ וואַרימער שטוב, האָב איך געצימערט מיט אַלע מיינע גלידער. אַ חוץ דעם, האָב איך זיך געשראַקן אויך. איך האָב מורא געהאַט שלעפּן זיך מיט דער מאַמען אַליין צו די שייערס — אַ שטיק וועג פון דאָרף. אין האַרצן האָב איך שוין חרטה געקראָגן אויפ'ן גאַנצן עסק. האָב אַבער פאַרביסן די ליפּן און ניט אונטערגעגעבן זיך. קיין אויסגעטראַטענע וועגן פון די הייזער צו די שייערס זיינען

איך פאָר מיט דער מאמען אין אַסענינע

בא אונדזערע פויערע ניט געווען, און אין דער פינצטערניש וואַלט מען סיי ווי ניט געזען. די מאמע האָט זיך שטענדיק געאיילט, דערצו האָט זי געהאַט אין זינען, אז גייענדיק לעבן די הייזער, קען דעם גוים „ווייברע“, די „כלב'טע“, אַנשטויסן זיך, אז דאָס גייט מען צו איר מאַן אין שייער, אַרויסצוקריגן עפעס פון איר, „האַב און גומס“, און קאָן ניט נאָר מאַכן סקאַנדאַלן, נאָר אויך פשוט גוט מכבד זיין. — האָט זי זיך געלאָזן קריכן מיט מיר איבער פאַרקאַנעס און פלויטן — זיי-טיקע וועגן, אַבער פיל קירצערע.

און דאָ בין איך איר באמת גוט צונגיג געקומען. איך האָב זיך גיך אַרויפגעדראַפּעט אויפ'ן פאַרקאַן, גענומען בא דער מאמען דעם פעקל זעק, די בוקליאַזשקע בראַנפן און דעם זעקעלע „פאַרבייסן“, אַראַפּגעלאָזן דאָס אויף דער אַנדער זייט. אויב דאָרטן איז געווען קויטיקלאַר, האָט דאָס אויך ניט אויסגעמאַכט. איך האָב געגעבן אַ האַנט דער מאמען און געהאַלפן איר אַריבערקלעטערן. די מאמע איז שוין געווען נאָר צופרידן מיט מיר — מאַכט זיך אַבער אַ נייע צרה, די הינט. די דאָרפישע הינט איז, קענטיק ניט געפעלן געוואָרן אונדזער קלעטערן, און ניט קענענדיק קיין אידן, ניט געוואוינט צו דעם איר-דישן גאַנג און קליידונג, זיינען זיי אונדז באַפאַלן מיט גרויס כעס און צאָרן. איך האָב אַנגעהויבן צו גוואַלדעווען. די מאמע האָט גע-נומען שרייען אויף מיר — איך זאָל ניט שרייען. זי האָט אויף גיך אַרויסגעכאַפּט אַ בולקע, צעבראַכן אין שטיקלאַך און צוגעוואָרפן די הינט. זי האָט גערעדט צו זיי, געבעטן זיך בא זיי, אפשר געמוסר'ט זיי, און צוכיסלאַך זיי איינגעשטילט... מיר זיינען אַריינגעגאַנגען צו אַנדריי פאַטשאַק אין שייער אַריין.

— גוט מאַרגן, העלף גאָט! דער אויבערשטער האָט געגעבן און וועט דיר געבן נאָך כּפּל כּפּלים, כדי דו זאָלסט קענען אויך אונדז געבן.

— גוט יאָר, ריוועטשקע. אַ, אַ דאַנק זיין הייליקן נאַמען, ניטאָ וואָס צו זינדיקן. האָט אונדז ניט געקרויודעט דעם יאָר — נו, איך וועל דיך אויך ניט קרויודען. אז גאָט גיט — דאָרף מען אויך געבן.

די מאַמע האָט אים מכבד געווען מיט אַ גלעזל שנאַפּס. דער גוי האָט מיט גרויס אַפּעטיט אויסגעטרונקען איינע און נאָך איינע און אַ דריטע.

— מער טאָר מען ניט. — זאָגט ער. — מען דאַרף נאָך אַרבעטן. — פאַר אַ האָרעפּאַשנעם מענטשן איז גוט אַ גלעזעלע שנאַפּס. נאָ, טרינק אויס און פאַרבייט. אַט האָסטו. אַ גוטן שמאַלץ הערינג מיט אַ בולקע. נישקשה, עס וועט דיר ניט פאַרשאַטן. כ'לעבן, עס וועט דיר געבן מער כח און פּרישקייט צו דרעשן גאַמ'ס גאַב און דיין האָרעוואַניע!

אַנדריי האָט עפעס אַ מאַדנעם דריי און הויב געטאָן איין אַקסל. אַ שמיכל געטאָן, אויסגעטרונקען, און שניידנדיק דעם הערינג האָט ער אַ רוף געטאָן דעם זון, וועלכער האָט זיך ערגעץ אַרומגעדרייט אַרום שייער, און וועלכן מיר האָבן פּריער גאָר ניט באַמערקט.

דער זון איז געווען אַ געוונטער שייגעץ פון אַ יאָר צוואַנציק, מיט אַ פנים געשטופּלט ווי אַ ריב-אייזן, מיט צוויי גרויסע וואַסער-דיקע אויגן און מיט אַ פּלאַטשיקן נאָז. קייקלענדיק זיך אויף זיינע צוויי אויסגעדרייטע פיס, ווי האַלבע בייגל, האָט ער זיך דערנענטערט צו אונדז און אויסגעקערט אין מויל אַריין די קוואַרטירל בראַנפן וואָס דער פּאַטער האָט אים געגעבן, אַ הירזשע געטאָן, ווי אַ פּערד, מיט די נאָז-לעכער, אַ שאַקל געטאָן מיט דער צעפּאַטלטער משופּריגע, אַ כאַפּ געטאָן אַ שטיק הערינג מיט בולקע און, אַ שפיי טוענדיק מיט אַ פּילן מויל, מיט אַ קנאַק אויף דר'ערד, האָט ער דאָס אַריינגערוקט אין מויל, ווי אַ דיוושע — און אַ מורמל געטאָן:

— אוי, וואָס פאַר אַ ביטערער בראַנפן, שדים ווייסן דאָס. אַבער ביטער.

דערביי האָט ער געמאַכט אַזאַ האַוואַיע, פון וועלכער עס איז שווער געווען צו פאַרשטיין, צי חידוש'ט ער זיך דאָס, צי ער באַ-סמאַקעוועט זיך פון גרויס הנאה, אָדער ביידע זאַכן אין איינעם.

דער טאַטע מיט'ן זון האָבן זיך מער ניט געלאָזן בעטן. אדרבא, זיי האָבן איינער דעם אַנדערן מכבד געווען מיט'ן טרינקען און פאַר-

איך פאָר מיט דער מאמען אין אָסענינע

בייסן. זיך ניט געאילט, געקויט פאמעלאך, געשמועסט — געלויבט דעם בראנפן, דעם הערינג און דער מאמען... קענטיק, זי האט זיך איינגעקויפט בא ביידן אין גומער לאסקע. זי האט פאנאנדערגעבונדן אירע זעק, א קלאפ געמאָן דעם יונגן אין פלייצע און א זאג געמאָן: — נו, משימאָך, א נו, וועלן מיר זען, ווי דו וועסט מיך בא-האַנדלען.

און משימאָך האט געגעבן מיט א ברייטער האנט: געגעבן א פאָר מעסטלאך קאָרן, האַבער, גריקע — א מעסטעלע ווייץ, א זעקל קארטאָפּל, ציבעלעס, ליינזוימען — געגעבן פון אלץ, וואָס עס האט זיך געפונען אין שייער. מען האט נאָך אמאָל אויסגעטרונקען — און ער האט ווידער אמאָל געגעבן. איצט האט ער געגעבן באַב, אַרבעס, ניס, און צום סוף — גאָר א קערבל האַניק, וואָלט די מאמע געווען נאָך צוגעשמאַנען צו זיי, וואָלט זי געקענט אַרויסבאַקומען נאָך און נאָך. אַבער זי איז געווען „מיט אַ האַרץ“, ווי זי האט זיך אויסגעדריקט. און איר איז געווען „פּריקער“ אזוי פיל צו שלעפּן באַ זיי. זי האט זיי אמת-האַרציק באַדאַנקט, אַנגעווינשעוועט כל טוב, געגעבן נאָך אמאָל אויסטרינקען און פאַרבייסן — דעם מאָל א פאָר גוטע באַרן, — און גענומען זיך צום פאַרבינדן די זעק.

ווען זי האט אַנגעהויבן לויבן און גאָר ניט געקענט זיך אַנלויבן משימאָקעלעס גומסקייט, האט דער אַלמער אַנדריי אַ לאַך געמאָן און געזאָגט:

— ניין, ריוועטשקע, עט, וואָס מיר גומ, ווען מיר גומ. ער איז האַרט, ווי אַ שטיין, מיין משימאָקע. נאָר אַט גאָר ניט, דו ביזט אַ מזל'דיקע — און גאָר. האָסט געדאַרפט זען, וואָס פאַר אַן אַפּשניט דער באַמיושקא, דער גלח, האַט דאָ געהאַט. אַ האַלב מעסטעלע האַ-בער האַט ער אים געגעבן און גענוג. וואָס יענער האַט ניט צעמענה'ט, וויפיל ער האַט זיך באַ משימאָקען ניט געבעטן ער זאָל אים געבן כאַטש נאָך עפעס — ניין. „עס איז גענוג פאַר דיר“, האַט ער גע-ענטפּערט. און אזוי מאַקע איז ער מיט ביונות אוועקגעאַנגען. אונדזער אייגענער באַמיושקא, — עס איז מיר אַ חרפה די אויגן צו

ווייזן. דעם שמיד אונדזערן — האָט ער זיך אויך ניט איבערגעגעבן. דעם שענקער, — האָט ער אינגאנצן אַרויסגעטריבן — אַ לעק ניט געגעבן. דעם שניידער האָט ער נאָך דאָרטן, כלומר'שט, דאָכט זיך, עפעס יאָ געגעבן ווי עס באַדאַרף צו זיין, אָבער קיין העלפט ניט פון דעם, וואָס איך גיב אַלע יאָר. אָט, דו, נאָר דו, האָסט מול, הלואי ווייטער, דיך האָט ער באַהאַנדלט פֿיין, אָבער פֿיין, וואָס פֿיין הייסט. ניט אמת, האָ?

— נישקשה, נישקשה, — האָט די מאַמע געפרוואווט פאַרענט-פערן משימאָכ'ן, — ער ווייס מסתמא, וואָס ער טוט. אָט, אַז ער וועט קומען אין שטאָט, וועל איך אים אויך שיינ מוכד זיין. משימאָק, וועלכער האָט זיך דערווייל געפאַרעט אין אַפרוקן און צושטעלן די פאַרבונדענע זעק, וואָס געהערן שוין דער מאַמען. האָט, ניט קוקנדיק אויף קיינעם און ניט אַ קער טוענדיק זיך אפילו, נאָר צו זיך אליין, אָדער צו די זעק, אַ זאָג געטאָן:

— אָט דאָס איז דאָך אַן אַלטער נאָר, ווייס ניט, וואו איין, וואו אים. גיי נעם זיך אַן אויף דער גאַנצער כאַליאַסטרע, וואָס קומען זיך צושלעפן. גיב און גיב. פון גאָר דער וועלט קומען זיי. נאָר שלעפן און שלעפן וואַלטן זיי. הם, דער כאַמיושקא. אַ סך גיט ער דיר? (און דאָ האָט ער ביז אַ קוק געטאָן אויף דעם פאַטער). ער קומט מיט זיין גראָבן בויך און מיט אַ מאַרדע גלאַנצדיק פון פעטס — און גיב אים. מאַנט. אַ חלק האָט ער אַריינגעלייגט. ער האָט גאָט געכעטן, זאָגט ער. שדים זאָלן אים נעמען. נישקשה, אַז דו ביסט געגאַנגען צו אים בעטן אויסבאָרגן אַ פאַר מעסטלאַך ווייץ, איז ער אַנדערש ניט מרוצה געוואָרן. סײַדן דו זאָלסט אים אָפגעבן דריי מעסטלאַך פאַר צוויי. אַ יאָ, האָ? גאָטס מענטש. הם, אַ קרענק וועל איך אים געבן. איך האָב חרטה אפילו אויף די ביסל האַבער, אַרויסוואַרפן בעסער געדאַרפט. דו לייגסט, דו אַלטער עובר-כמל, דעם שמיד האָב איך געגעבן מער ווי אים איז געקומען. דעם שניידער — זאָגסט דאָך אליין — גענוג געגעבן. און מאַשקען דעם שענקער? — אַ מכה. ער איז רייכער פאַר אונדז און ער שטעלט צו צום חשבון. אַ גנב, אַ

איך פאָר מיט דער מאמען אין אַסענינע

ווייסל פון אַן איי — איבער'ן קאָפּ געדאַרפט געבן. אַבער אַט די רבקה, אַ גוטע, ערלאַכע זשידאָועטשקע, קומסט צו איר אין קראָם, גיט זי דיר אַ ביסל אייל צו דער בולקע, אַ ביסל דיעגאָכין אויף די רעדער שמירן, באַרגט אַ פּוד זאָלין, אַ פּאַר צענדליק טאַראַנעס, ווען קיין געלט איז ניטאָ — נאָך ביז היינטיקן טאַג גיט באַצאָלט. אַ פאַרגלייכעניש אַ ביסל. אַ פּרוי האַרעוועט געבאָך, ווערט פאַרשוואַרצט; אַט זעסט דאָך, שלעפט זיך אַרום ביימאַג און ביינאַכט — וויל אירע קינדער מפרנס זיין. נו, טא, אז גאָט העלפט, פאַרוואָס גיט? אודאי דאַרף מען איר געבן אַ חלק! איר קומט. דו פאַרשטייסט?...

די מאמע האָט זיך געפרעגלט פון נחת, געבענטשט און געלויבט דעם חכם טשימאַכן און געשוואַרן, אז אזא יאָר זאָל זי האָבן ווי גערעכט ער איז.

מיר זיינען אין נאָך פיר-פינף שיערס געווען יענעס פרימאַרגן. איינער האָט געגעבן מער, אַן אַנדערער — ווייניקער, קיינער אַבער האָט גיט אַרויסגעלאָזן מיט גאַרניט. דאָ האָט די מאמע אַ חובל אויפגעמאַנט, דאַרטן — אַ ביסל סחורה געקויפט גאַנץ ביים וועג, און אויך דער פרימאַרגן איז געווען אַ גאַנץ גוטער.

ווען מיר האָבן זיך אומגעקערט צו פיליפּ אין שטוב, איז שוין געווען גאַנץ שפעט. מיר זיינען געווען שטאַרק הונגעריק און זייער אויסגעמאַמערט. די מאמע אַבער, אזוי גיך ווי זי האָט נאָר עפעס איבערגעביסן, האָט זי זיך שוין ווידער אָנגעהויבן איילן. זי דאַרף, זאָגט זי, געוואָר ווערן עמלאַכע באַקאַנטע גויעס. „מען קען עפעס וויסן? אפשר עפעס מאַכן?“ און מיר זיינען אוועקגעגאַנגען שוין דעם מאל איבער די הייזער. די באַקאַנטע גויעס האָבן אונדז גיט געגעבן אזא קבלת פנים, ווי זייערע מענער אין די שיערס. אפילו אויף אונדזער „גוט-מאַרגן“ מיט אַ האַלבן מויל געענטפערט. געווען גאָר אומצופרידן פון אונדזער וויזיט און געקוקט אויף אונדז קרום. ערשט דערנאָך, ווען די מאמע האָט מיט זיי זיך פאַנאָדער-גערעדט, דערמאַנט אלע זכות אַבות, די טובות וואָס זי האָט זיי געמאַן, און דערצו נאָך מכבד געווען זיי מיט די קינדער מיט גוטע עפּל, באַרן.

אַמאָליקע יאָרן

בייגל און צוקערקעס, האָט אַ וועלכע גויע אַראָפּגענומען די האַנט פון האַרצן און געגעבן עפעס. ווער — אַ ביסל קאַנאַפּליעס, מאַן אַדער אַ בינמעלע פּלאַקס, ווער — אַ פּאַר צענדליק אייער, אַ הון צי אַ האָן. אַלץ אַזעלכע קלייניקייטן, וואָס האָבן באַ די גויעס קיין גרויסן ווערט ניט געהאַט.

די מאַמע האָט געזאָגט, אַז אַרום און אַרום האָט זי פּונדעסט-וועגן אַנגעקליבן עפעס, וואָס עס איז כּדאי געווען איר טרחה — באַ די כלב'טעס קען מען זיך בעסער ניט דערלעבן. גוט איז דאָס אויך: אַט האָבן מיר געקראָגן עופּות אויף כּפרות שלאָגן. אָבער לגבי די מתנות, וואָס מיר האָבן געקראָגן אין די שייערס, זיינען די ווייבערשע שטוב-מתנות געווען אַ גאַרנישט שכּגאַרנישט, טאַקע נאָר מיאום געמאַכט זיך.

איך האָב זיך געפּילט שטאַרק אָפּגענאַרט, געקרווידעט, האָב פּראַטעסטירט און געפרעגט באַ דער מאַמען:

— סטייטש, פאַרוואָס האָבן די גויעס אונדז אַזוי שלעכט, אַזוי מיאום באַהאַנדלט?

די מאַמע האָט געלאַכט און געזאָגט:

— אי, דו ביסט דאָך נאָר אַ נאַרעלע, זיי זיינען דאָך ווייבער, — ווייבער גיבן זיך ניט צופּיל איבער.

ווען מיר זיינען דאַנערשטיק שפּעט באַנאַכט אַרויסגעפאַרן צוריק אַהיים, האָבן זיבן פּאַר פּערד געפירט די צונויפּגעקליבענע „אַסענינע“ פון פּאַנקראַטאוויטש. די וואָגנס זיינען געווען גאַנץ הויך אַנגעלאָדן. און מיך האָט די מאַמע אַרײַנגעקוועטשט אַזוי צווישן די זעק סחורה, אַז איך זאָל חלילה, שלאָפּנדיק, ניט אַראָפּפּאַלן פון וואָגן. די נאַכט איז געווען ליכטיק, קלאַר, טרוקן און קאַלט, די פּערד זיינען געגאַנגען פּאַמעלאַך און די גוים, האַלטנדיק די לייצעס, זיינען געגאַנגען באַ די זייטען און האָבן גאַנץ לעבעדיק געשמועסט. אייניקע פון זיי האָבן תּמימות'דיק און גוטמוטיק באַמערקט, אַז קיין איין באַלעבאַס אין דאַרף פּאַרמאַגט ניט אַזוי פּיל סחורה, וויפּיל די מאַמע פּירט דאָ אַרויס

איך פאָר מיט דער מאמען אין אַסענינע

— גאַרניט אַקערנדיק און ניט זייענדיק, אַבער זיי פאַרגינען איר מיט'ן
גאַנצן האַרצן, „ווייל נימאָ וואָס צו ריידן — זי איז אַ וואוילע זשידאָ-
וואָטשקע“. איך בין געזעסן און געשאַקלט זיך, געוויגט זיך און
געדערעמלט, און פון דער רייזע צוריק האָב איך גראָד הנאה געהאַט.



וועלמשיק יחיאל'ס.

אך גאר פון קינדווייס-אויף, האָב איך שוין דרך ארץ גע-
האַט פאר דעם פעטער וועלמשיק. באַ אונדז אין שטוב
האַט מען שמענדיק זיין נאַמען גאַר צו גומן דערמאַנט
און מיט גרויס אָפּשיי. אפילו דער טאַטע האָט גע-
האַלטן פון אים אַ וועלט. און דער טאַטע איז אין די
זאַכן געווען זייער געהיטן. ער האָט קיין שלעכטס אויף
קיינעם נישט גערעדט, אָבער ער האָט שטאַרק זיך אויס-
געלאַכט פון אונדזערע מיוחסים, די בערן. ער פלעגט
זיך אַ קרים טאַן אָדער אַ שטאַרקן מאַך טאַן מיט דער
האַנט און אַ ברום טאַן: „עם, ווייס איך וואָס“. אָבער
ער האָט פאַר זיין מאַמע'ס ברודער, דעם פעטער



וועלמשיק, שמענדיק געהאַט אַ גוט וואָרט. „ער איז אַ געהויבענער
איד. אָבער טאַקע גאַר פון די געהויבענע“ — פלעגט ער אויף אים
זאָגן, און דערביי צושאַקלען מיטן פינגער לעבן רעכטן אויג,
וואָס דאָס האָט באַמייט, אז ער מיינט נאָך אַ סך מער, ווי דאָס וואָס
ער זאָגט.

דער פעטער וועלמשיק איז געווען דער געהויבענער מענטש,
דער מיוחס, די גילדערנע פאַן אין דער משפּחה. באַ אַ שידוך איז ער
געווען אַ גאַנצער נדן. פּשוט, וועלמשיק יחיאל'ס אַ לייבלאַכער
שוועסטער קינד“, „וועלמשיק יחיאל'ס אַ פּלימעניק“, אָדער „ער,
צי זי, שטאַמען דאָך פון וועלמשיק יחיאל'ס משפּחה!“

די משפּחה גופא האָט זיך אויך באַצויגן צו אים גאַר אַנדערש,
ווי צו אַנדערע קרובים. אז עס פלעגט קומען צו שלח מנות שיקן,
פלעגט מען דעם פעטער וועלמשיק'ן שיקן עפעס גאַר פון אַן אַנדער
שניט און סאַרט: אַ פלעשל אַרעק, צי קאַניאַק, אַ פאַר גרויסע

פאָמעראַנצן, וואָס זיינען געווען אַ זעלטנקייט באַ אונדז. און אז דער שלח-מנות-טרעגער איז געקומען צוריק, האָט מען גאַרניט געזוכט אין טעלער, ווי דער שטייגער איז געווען, נאַכקוקן, וואָס ער האָט אָפּגעשיקט, ניין. מען האָט אפילו ניט אַ קוק געמאַן אין יענער זייט. עפעס דער עצם שיקן שלח-מנות דעם פעטער וועלטשיק'ן איז געווען שוין אַ כבוד. ווער רעדט, אז עס האָט זיך אימיצן אין דער משפּחה איינגעגעבן אַראָפּצוברענגען דעם פעטער צו אַ סנדק, אויף אַ ברית, אָדער די כלה אונטער דער חופּה בענטשן, איז דאָס געווען אַ גרויסע זאך, מען האָט לאַנג דערנאָך גערעדט דערפון מיט גרויס צופרידנקייט.

איך געדענק, ווי איין ערב יום כפור, נאָך דער סעודה המפסקת, ווען דער טאָטע האָט באַם בענטשן זיך שוין גוט אויסגעוויינט און די מאַמע האָט זיך געקליבן טאָן די זעלביקע זאך, נאָר מיט מער חשק, באַם ליכט בענטשן, האָט דער טאָטע מיך גענומען פאַר'ן האַנט און געפירט דעם ערשטן מאָל צום פעטער בענטשן זיך.

אַ הויכער איד, כמעט אַ זקן שוין, מיט געקרייזלטע פּאות, מיט אַ גרויסער לאַנגער באַרד, וועלכע איז אַריינגעפאַלן אין אַ גראַקייט, און פון וועלכער ער האָט מיט צוויי פינגער געגלעט נאָר איין איינציקע האַר, מיט שפּאַקולן אַרויפגערוקט אויפ'ן שטערן, איז ער געזעסן פאַרטיפּט אין אַ ספר. דאָס פנים איז געווען אַלט אפילו, אָבער זייער ווייך און גוט. זיינע מיף אַריינגעזעצטע אויגן האָבן געשמייכלט און געפינקלט, ווי באַ אַ קלוגן יונג, אַ שטיפּער. באַ אונדזער אַריינקומען האָט ער געמאַכט אַ באַוועגונג, ווי אויפצוהייבן זיך. ער האָט אונדז אָפּגעגעבן אַ ברייטן גוט יום-טוב: „לשנה טובה תחתמו“, און ער האָט געוואָשן די הענט, אויפגעהויבן זיי איבער דעם טאָטנ'ס אָנגע-בויענעם קאָפּ, צוגעמאַכט שטייף די אויגן, אַ קרעכץ געמאַן און מיט גרויס כּונה געשעפטשעט זיין ברכה.

קיין איבעריקער פרומאַק איז ער אויך ניט געווען. ער איז געווען אַן ערלאַכער איד אויף זיין אייגענעם אַריגינעלן שטייגער. ער האָט, למשל, קיין פלייש אָדער פּיש ניט געגעסן.

— א רחמנות אויף גאט'ס באשעפעניש, — פלעגט ער זאגן. —
 עט, מען קען זיך גאנץ גוט באגיין, אז מען זאל זיי ניט עסן.
 יע, עס זיינען געווען בא אונדז אפשר פרימערע אידן, אבער
 קיין ערלאכערע אידן, ווי וועלטיק יחיאל'ס איז ניט געווען.
 קיין גביר איז ער קיינמאל ניט געווען, אפילו ניט קיין נגיד. ער
 האט געלעבט ברייטלאך און איז געווען אן אנגעזעענער באלעבאס.
 אין די פריערדיקע יארן האט ער געהאנדלט מיט וואלד, געווען א איד
 א סוחר. אבער צו דער עלטער איז ער געבליבן בא זיין שיינעם
 טראקטיר*.) וואס איז געשמאנען אנטקעגן מארק, וואוהין אלע מילי-
 טערישע לייט פון דער פעסטונג און די שטאטישע באאמטע פלעגן
 אריינקומען, צוליב דעם גומן נאמען, וואס דער טראקטיר האט געהאט
 נאך פון גאר אמאליקע צייטן.

וועלטיק אליין האט זיך אין געשעפט שוין כמעט גארניט
 געמישט. ווען-ניט-ווען נאר, ווען ס'פלעגט קומען אן אלטער באקאנ-
 טער, אן אנגעזעענער גענעראל און נאכפרעגן זיך אויף „גאספאדין
 קאצענעלענסאן“, פלעגט ער אריינגיין, הארציק באגריסן זיך און גוט
 דורכשמועסן זיך וועגן פאליטיק, וועגן די אמאליקע גומע יארן א. ד. ג.
 די גויים האבן פון אים אויך שטארק געהאלטן: „א קלוגער
 איד און זייער אן ערלאכער“, פלעגן זיי אויף אים זאגן.

אבער באמת גרויס, כמעט הייליק, איז וועלטיק'ס נאמען
 געווארן ערשט שפעטער, ווען ער איז שוין געווען אין די זיבעציקער,
 דורך אט דער מעשה:

אין א שיינעם זומערדיקן פרייטיק, נאך האלבן טאג, איז
 וועלטיק יחיאל'ס, ווי זיין שטייגער איז געווען, געקומען שוין פון
 בעדל האט אנגעטאן א ווייס העמד מיט א גרויסן קלארן קאלנער,
 דער ארבע-כנפות מיט די ברייטע שווארצע פאסן צעשפרייט אין זיין
 גאנצער ברייט, א שפיציקע סאמעטענע יארמאלקע אויף דעם גרויען
 קאפ און ווייסע זאקן, זיי שניי, אויף די פיס אריינגעשמעקטע אין

(* א ווייז-הויז.)

גרינגע פאנטאפאל; ער האט זיך אוועקגעזעצט בא א לאנגן געדעקטן מיטש. בא איין ברעג מיט זיינען געשמאנען די צוויי פינף-רערנדיקע בלאנקענדיקע זילבערנע לייכטער מיט גרויסע סמארין-ליכט פארטיק צום בענטשן. אויף דעם אנדערן — זיינען געלעגן צוויי גרויסע חלות פון זעמל-מעל, מיט פלעכטלאך פון אויבן, אָנגעבויגן איינע צו די אנדערע, און צוגעדעקט מיט א ווייסער סערוועטקע. אינמיטן מיט איז געשמאנען דער פינקלדיקער גראפין וויין אויף א זילבערנעם טעצל, אַרומגערינגלט מיט דעם גאלדענעם קדוש-בעכער און א האלבן טוין זילבערנע קעלישקעס, — מיט'ן חומש, מיט א שטארק גלאז טיי פון דעם סאמאזואר, וועלכער איז טאקע דא באם זייט געשמאנען אויף א טאבורעטקע*) און האט אונטערגעזונגען פאר זיך עפעס א פריי-לאכס... אין שטוב, אַרום שטוב, אויף אלע הפצים איז געווען אויס-געגאסן דער זיבעטער חן פון דעם ליבן שבת.

פלוצלונג איז אַרײַנגעלאָפֿן איציקל, דער משרת פון טראַקטיר זייער איבערגעשראַקן, האָט געבעטן מחילה באַ וועלטשיק'ן, וואָס ער שמערט אים איצמער, אָבער ער מוז... ער ווייס ניט, וואָס צו טאָן: עפעס אַ באַסיאַק**), אָן אַקסן-טרייבער, האָט זיך צוגעטשעפעט, ווי אַ קלעק, — איך מוז אים געבן אויסטרינקען, ער טרעט ניט אָפּ, באַלעבאַס-לעבן!

— וואָס-זשע ביסטו אזוי צעדרומשקעט, איך בעט דיך? וואָס איז דאָ דער חידוש, וואָס אַ גוי וויל אַ טרונק בראַנפֿן? וואָס דען האָסטו געוואָלט, ער זאָל זאָגן שיר-השירים? פון וואָס אַ מענטש ווערט דאָס נתפעל! גיי שוין גיי, נארעלע דו! זאָג אים, אַז באַ אונדז איז שוין שבת, און אַז ער וועט די מציאה קריגן ערגעץ אנדערש. — באַלעבאַס-לעבן, אויף נאמנות, כ'לעבן, כ'קען פון דעם באַסיאַק ניט אויסהאַלטן. איך זאָג אייך, ער וועט אַנטאָן גרויסע צרות... ער האַלט אינאָיין שרייען, אַז, נישקשה, ער האָט נאָך פאַרדינט אַ טרונק

(*) אַ קוילאַכדיקע פּראָסטע שטול.

(**) אַ באַרוועסער, אָפּגערויסענער.

בראָנפן... וועט מען אים ניט געבן א שנאָפּס, וועט ער די שטוב, זאָגט ער, חרוב מאַכן!...

— נו, גוט, גיב אים אַ שנאָפּס, דאָס הייסט, זיי אים מכבד, דו פאַרשטייסט... באַ אונדז איז שבת, קיין מסחר מאַכן מיר ניט, אַבער גיב אים אַ טרונק בראָנפן אזוי זיך — אָן געלט! און לאָז מיך צורו איצטער; כילעבן, איך האָב בילכערע זאָכן צו מאַן. עס איז דאָך שבת, איציקל, שבת!

ווען וועלטישיק האָט שוין אָנגעמאָן די אַטלעטענע קאַפּאַטע, דאָס שטריימל, אַרומגעוויקלט אַרום זיך דעם ברייטן גאַרטל און איז שוין געווען אינגאַנצן פאַרטיק צו גיין אין שול צו קבלת שבת, איז איציק ווידער געקומען, אַבער דעם מאָל ניט אַליין — אָן אַפּגעריסענער, אַפּגעשליסענער, כמעט אַ באַרוויסער הויכער גוי, אין די מיטעלע יאָרן, איז געשטאַנען אין טיר און האָט פאַרצאָמט וועלטישיק'ן דעם וועג. ער האָט אומגעלומפערט געשמייכלט, שעלמיש געקוקט און צוגעוואונ- קען מיט איין אויג צו וועלטישיק'ן.

— ער דערקענט מיך ניט, — האָט ער געמורמלט מער צו זיך אַליין. — שדים זאָלן דאָס נעמען; אַ פאַרשאַלטענער מזל!... און אפשר מאַכט ער זיך דאָס, יכיון שוט ער דאָס?... ער איז דאָך אַ איד, פאַרט אַ איד! הם, עס לוינט זיך אים ניט, מיך צו דערקענען... וואָס קען מען פון אַ אידן דערוואַרטן?... אַך, טאַטעלאַך מיינע, אַליין שולדיק... אַליין, אַליין! און ווער וואָלט בעסער געווען? שוין אזוי לאַנג... אַבער צום טייוול זאָל דאָס גיין!... הער קאַצענעלסאָן, איר קענט מיך גאַרניט, האַ? נו, זאָל זיין אזוי, איך האָב צו אייך ניט, מיר וועלן בלייבן גוטע פריינט... אַט הייסט געבן אויסטרינקען, פאַר אייער געזונט, חשוב'ער הער קאַצענעלעסאָן! וואָס איז געווען, איז געווען. געוועזענעם קערט זיך ניט אום צוריק... אזא גורל מסתמא, וואָס קען מען מאַכן? נו, הייסט איר געבן אַ שנאָפּס?...

וועלטישיק, דערהערנדיק דעם באַמיאַק'ס קול, זיין ריינעם גוטן רומיש, האָט זיך גענומען אים גוט באַטראַכטן. אַריינקוקנדיק טיף אין זיינע אויגן, האָט וועלטישיק פּלוצלונג אָנגעכאַפּט אים מיט ביידע

הענט, האט אים שמארק געטריימלט און האט מיט א פריילאכן הויכן קול אויסגעשריגן :

— פאלקאוניק, איוואן פעטראוויטש וואס-זשע מאכט איר, ליבער פריינט? זייער א גוטער אָנגעלייגטער גאָסט! גלויבט מיר, הער פאלקאוניק, אז איך בין זייער גערן, זייער צופרידן צו זען איך. אַך, אזוי אומגעריכט, א פיינער גאָסט! יע, יע, ווי איך זע, הער פאלקאוניק, האט איך דער אויבערשמער ניט געשאַנעוועט... אבער גאָט איז א פאָטער, ער שמראָפּט און דערבארימט זיך. ווער ווייס, אפשר פון היינט אָן וועט אייער רעדל זיך איבערדרייען, ווער ווייס? קומט-זשע אָהער, הער פאלקאוניק, זיצט, זייט מיין גאָסט. איציק! דערלאַנג קאַניאַק, וויין, פיש, חלה. באַדין דעם פאלקאוניק און גיב אים אַלץ וואָס ער וויל!

דער אַקסנטרייבער איז די גאַנצע צייט געשטאַנען ווי אַ מוּשטש'ער, מיט פאַנאַדערגעריסענע אויגן און מיט אַן אַפּענע מויל, האָט זיך גענומען ניין, בעטן פאַרגעבונג, „שולדיק, שולדיק“... האָט ער אַלץ גע'מענה'ט. אַ נאַרישקייט... ער האָט ניט פאַרדינט אַזאַ אויפנאַמע. עט, ער וועט בעסער גיין, ער איז געווען אזוי גראַב, אזוי צודרינגלאַך, ווי אַן עכטער באַסיאַק, ער קען איצטער וועלטשיקען אין די אויגן ניט קוקן!

— אי, אי, וועלטשיק'ל, מלאכ'ל מיינער, טייבעלע, זייט מוחל און פאַרגיט אַ שיכור'ן אַקסנטרייבער!

— ניין, ניין, — איז וועלטשיק באַשטאַנען אויף דאָס זייניקע, — איר מוזט דאָ באַ מיר בלייבן לכל הפחות איבער שבת. און מאַרגן באַנאַכט וועלן מיר שוין פון אַלץ מיט אַנאַנדער ריידן. איר ווייסט דאָך, מיר זיינען אידן, שבת, מען מוז אין שול גיין איצטער. אַט פאַלגט מיר, און בלייבט דאָ גאַסעווען באַ מיר. איציק, מאַך די סוכה, קלייב צו, גיב ריינע בעטגעוואַנט, האַנטיכער, וואַסער, זיף... רומ זיך אַפּ, פאלקאוניק, עסט און טרינקט און גאָט וועט פירן מסתמא ווי גוט איז.

דער פאלקאוניק האט זיך לחלוטין אָפּגעוואַנט פון צו בלייבן באַ

וועלמשיק'ן איבער שבת, האָט נאָך הונדערט מאל געבעטן מחילה. פון דער מיפעניש פון זיין נשמה, האָט ער געזאָגט, בעט ער מחילה. גע'מענה'ט, אז ער איז אַ פאָרגרעכטער מענטש און, צולייגנדיק די האַנט צום האַרצן, האָט ער מיליטעריש אַ געשריי געטאָן מיט טרערן אין דער שטימע:

— איך בין שולדיק. זייט מיר גרויסמוטיק מוחל!

וועלמשיק'ן האָט זיך קוים איינגעגעבן איינצורידן דעם פאַל-קאווינק ער זאָל כאַטש עפעס עסן און טרינקען דערווילע, און אז מאַרגן באַנאָכט זאָל ער זיכער קומען. אויב ניט וועט ער, וועלמשיק, געפינען זיך שטאַרק באַליידיקט. און אנב האָט ער דאָך מיט אים וועגן זייער אַ וויכטיקן ענין צו שמועסן. אַבער איצטער מוז ער אים אַנטשולדיקן — ער מוז גיין אין שול צו קבלת שבת.

איוואָן פעטראָוויטש איז געבליבן זיצן. ער האָט אַריינגעשטעקט ביידע הענט אין זיין גרויסן קאַפּ האַר, די עלענכוינגס אַנגעשפאַרט אַן מיש און זיך ביטער פאַנאַנדערגעוויינט. ער האָט אַנגעזאַסן פאַרטראַכטערהייט אַ קעלישעקל קאַנאַק, געדרייט אים אויף אַלע זייטן, אויפגעהויבן צום אויג, לאַנג, לאַנג געקוקט, געקרעכצט און געזיפצט, האָט אים אַ קער געטאָן מיט'ן דעק אַרויף זיך אין מויל אַריין, אַ כאַפּ געטאָן דאָס הימל און איז אַרויסגעלאָפן. איציק איז אים נאַכגעלאָפן. געבעטן זיך רחמים ער זאָל זיך אומקערן, עסן עפעס, טרינקען, ער האָט שוין פאַרטיק טיי, — וועלמשיק וועט שטאַרק ברוגז זיין אויף אים, איציק'ן, וואָס ער האָט אים אַזוי אַרויסגעלאָזן, אַבער ער האָט כּשום אופן גאָר ניט געקענט פּוּעל'ן. אים פאַרדריסט... עס פאַרדריסט אים שוין די גאַנצע מעשה, האָט ניט געדאַרפט כאַ-אומרוואַיקן דעם חשובן זקן, עס איז אים אַ חרפה, אַ כּוּשה!... ער וועט זיך נאָך מישב זיין... וועט אפשר מאַרגן באַנאָכט פאַרט נאָך אַריינגיין זעגענען זיך. ער האָט דאָך געגעבן זיין ערן וואָרט וועלמשיק'ן!

עס איז געווען אַ שיינע קלאַרע און וואַרימע זומער נאַכט. באַ וועלמשיק'ן אין שטוב זעט מען דורך די אָפענע פענצטער דעם רב

און נאך א פאר חשוב'ע כאלעבאטיס. וואס וועלטשיק האט זיי פאר-
בעטן צו זיך אויף מלוה מלכה. ווייל ער האט וועגן זייער א וויכטיקן
ענין דורכצושמועסן זיך. מען זיצט ארום מיט, אלע נאך אין די
שבת'דיקע מלבושים מען טרינקט מיי און מען זינגט זיך צו.

— רבותי, — האט וועלטשיק אָנגעהויבן, — ווער פון אייך
געדענקט נאך דעם פאלקאָוויניק איוואן פעטראָוויטש? איר געדענקט
דאך אלע מסתמא די גרויסע שרפה, געדענקט איר, ווער עס האט
נפשות געראטעוועט, אונדזער שול מציל געווען, די ספרי תורות
ארויסגעטראָגן? איר געדענקט, הא? געדענקט איר ווי א פאלקאָוו-
ניק, א פריינט מיינער, איז געקומען צולויפן מיט די סאלדאטן, האט
זיך ממש אין פייער געוואָרפן און געהייסן די סאלדאטן נעצן זייערע
שינעלן און ארומלייגן מיט זיי די שול? געדענקט איר, ווי מיר האָבן
אים דערנאָך אויף די הענט געטראָגן, אין שול געבראכט?

— פטור, נו, פאר וואס זאל מען ניט געדענקען, עס וועט אפשר
זיין דעריין א יאָר-פופצן בסך הכל, אויב ניט נאך ווייניקער. אה, א
וואוילער גוי געווען, פון די אמת'ע חסדי אומות העולם, א דימעני
מענער מענטש, אן אוהב ישראל, פשש, גאר א זעלטנקייט, וואס איז
ניט בנמצא! — האט דער עולם מיט לתפעלות זיינע מיינונגען ארויס-
געזאָגט.

— אָבער אנטקעגן וואס זאָגט איר דאָס, ר' וואָלף, וואס האט
איר זיך גראָד דערמאָנט איצטער אין דער גרויסער שרפה און אין
דעם פאלקאָוויניק?

— איך וועל אייך זאָגן צוליב וואס, ער איז דא אין שטאָט כא
אונדז, וועט אפשר נאך באלד אהער קומען. אָבער זאל דער אויבערש-
טער דאָס מאַכן פון אלע שונאים אונדזערע, וואס ער האט פון אים
געמאכט, א גוואַלד, אן אימה, וואס פון אים איז נעבאך געוואָרן.
א באַסיאק, אן אַקסנטרייבער איז ער געוואָרן! אַפגעריסן, אַפגע-
שליסן, א גאָטס רחמנות.

— אוי וויי, אוי וויי, אזוי? א באַסיאק? מע, מע, מע, אן עברה
בנאמנות, אזש דאָס האַרץ פארקלעמט — האָבן זיך א פאר אַפגערופן.

— עט, נאט איך א פיטאק, גוי'שע צרות... מסתמא וועט ער
דאס מיט בראַנפן פארטרינקען. א גוי איז א גוי. א שכור אודאי!
וואָס דען, גרעסערע תכליתים וועט פון זיי ווערן, וואָס? כע, כע, כע,
א פאַלקאָוויק, דאָכט זיך. אַמ, נאָדיר, אַן אַקסן טרייבער געוואָרן.
דערדינט זיך באַ ניקאָליען, ימח שמו!

— אַבער וואָס האָבן מיר זיך אזוי פאַרזאָרגט פאַר פרעמדע צרות,
איך בעט אייך, — האָט אַן עלטערער איד, רייזנדיק אויפ'ן זייט*
אַביסל הייזעריקלאַך צוגעבייזערט זיך. — קנאַפּ האָבן מיר אייגענע
צרות, וואָס?

אַבער דער רב, וואָס האָט די גאַנצע צייט געשוויגן, האָט זיך
דאָ אַרײַנגעמישט:

— ניין, איר זייט אומגערעכט, אידן באַדאַרפן דאַנקבאַר זיין!
א מענטש, וואָס האָט איינגעשמעלט זיין אייגן לעבן אין קאַן, צוליב
א אידישער שול, צוליב אונדזערע הייליקע ספרי תורות, האָט געראַ-
טעוועט אידישע גוטס און אידישע בלוט און געפינט זיך איצטער אין
אַן עת צרה, טאָר מען ניט שטיין פון ווייטן. דאָס איז אַנטקעגן דער
אידישער מדת-רחמים, דאָס איז אַ חלול השם, חלילה. איך וואָלט
דאַריבער זאָגן, מען זאָל זיך צונויפלייגן, באַקליידן און באַשוכן אים,
שיין מכבד זיין און געבן טאַקע עמלאַכע רובל אויפ'ן וועג. דעם
אידישן נאַמען וועט דאָס אויך מאַכן כבוד.

טייל האָבן זיך אפילו געקווענקלט... געלט אויסגעבן, האָבן זיי
געגלויבט, איז פאַראַן אַ סך בילכערע זאַכן. אַבער זיי האָבן ניט
געקענט זיך קעגנשמעלן דעם רב, האָבן זיי גענומען ריידן וועגן „שוין
צייט אפּשר גיין אַהיים“ און גענומען רוקן זיך צום מיר מיט פאַרדראָס.
אַבער אַט איז גראַד אַרײַנגעקומען דער פאַלקאָוויק, שטייענדיק
באַם מיר, האָט ער זיך צו אַלעמען אַ ניג געטאַן, געבעטן אַנטשול-
דיקונג, ער האָט געמיינט, זאָגט ער, אַז עס איז שוין אויס שבת, אַבער
זיי עס ווייזט אויס, האָט ער געמאַכט אַ טעות. נאָר קיין בייז, ער
גיט גלייך אַוועק, ערוועט ניט שטערן.

(* אויף די אונטערשטע טענער און הייזעריקלאַך.)

— ניין, ניין, פאלקאוויניק — האָט וועלטשיק איילנדיק צוגייענדיק צו אים געזאָגט, — איר שמערט אונדז דורכאויס ניט. עס איז שוין מאַקע אויס שבת. — און נעמענדיק אים אונטער'ן אַרעם, האָט ער אים צוגעפירט צום טיש, פאַרנעשטעלט פאַר די געסט און פאַר דעם רב.

דער גוי איז געווען אין אַ גרויסער פאַרלעגנהייט, געפילט באַ זיך שטאַרק געפאַלן, און זיך געבעטן באַ „גאָספּאַרין קאַצענעלענסאָן“ ער זאָל אים איצטער לאָזן גיין.

— עס איז ניט די צייט, — האָט ער גע'טענה'ט — בעסער אַן אַנדערש מאַל, אויב עס וועט זיך מאַכן.

— גאָט איז מיט אייך, הער פאַלקאוויניק, — איז אים וועלטשיק אַריינגעפאַלן אין די רייד. — עס זיינען דאָך אַלין אייגענע מענטשן, היימישע, וועלכע קענען אייך, וועלכע געדענקען די טובות, וואָס איר האָט אונדז געטאָן בעת דער גרויסער שרפה, ווי איר האָט מיט גוואַלד, מאַקע פשוט מיט גוואַלד, ניט געלאָזן דער פייער זאָל די קראַמען אויפ'ן מאַרק פאַרכאַפן. ווי איר אַליין האָט אויסגעטאָן דעם מונדיר*.) געלאָפן אין שול און די ספרי תורות אַרויסגעטראָגן און אַנגעזאָגט אייערע סאַלדאַטן, זיי זאָלן דאָס היטן. חיות ניט זיכער. עס זיינען הייליקע זאַכן! ער, ליבער פאַלקאוויניק, אפנים גאַר אַ שלעכטע מיי-נונג האָט איר פון אונדז אידן, מיינענדיק, אַז מיר האָבן אַלין פאַרגעסן! אינוואַן פעטראַוויטש האָט אַלין אַוועקגעמאַכט מיט דער האַנט: — עט, קלייניקייטן, פּוסטע זאַכן, ניט ווערט איבערצוריידן, אָדער דערמאָנען אפילו.

אַבער ער האָט זיך פאַרט דערפילט אַביסל שטייפער, וועלטשיק'ס וואַרימע, פריינדלאכע רייד האָבן אים צוגעגעבן מוט און ער האָט זיך געזעצט צום טיש.

מען האָט דערלאָנגט עסן און טרינקען, דער רב אַליין האָט אַנגעגאַסן אַ קעלישעקל, דערלאָנגט דער יאָרחה און געדריקט אים

(* אַ מיליטערישער ראַק.)

שטארק די האנט, אויך די איבעריקע אידן האבן געמאכט צו אים לחיים, געבענטשט אים און געווינשעוועט אל דאס גוטס. מען האט זיך צערעדט וועגן אלטע צייטן, וועגן מלחמות, וועגן פאליטיק, וועגן דער אידן-פראגע, וואס האט שטארק פאראינטערעסירט איוואן פעטראוויטש'ן. וועלטישיק האט דערווילע, ניט באמערקט צו ווערן, ארויסגערוקט זיך און באַלד צוריקגעקומען מיט עפעס א פאר'חתמ'טן פעקל אין האנט.

— רבותי, — האט ער אנגעהויבן מיט א הויכער, קלאַרער שטימ, — רבותי, זייט מוחל, וואס איך שלאג אייך איבער... אַבער עס איז א וויכטיקער ענין. מיט אן ערך א צוועלף-דרייצן יאר צוריק, אַקוראַט פאַר דער קרימער מלחמה, איז געקומען צו מיר אַט דער גערמער פּאָלקאוניק, איוואן פעטראַוויטש, און דערלאַנגענדיק מיר אַט דעם דאָזיקן פעקל, האָט ער אזוי געזאָגט: „הער קאַצענעלענסאָן, איך גיי איצטער אין מלחמה אַוועק, איך האָב ניט קיין פאַמיליע, קיין קרובים, קיין פריינט, וועמען איך זאָל וועלן פאַרזאָרגן, איך פאַרטרוי דיר אַט דעם פעקל. דאָ איז אַכט טויזנט רובל. — נו, וועל איך גע'הרג'עט ווערן, איז דיין מזל, געהערט דיר דאָס געלט. אויב איך וועל צוריק קומען, וועסטו מיר דעם פעקל אומקערן. א, אין דעם בין איך זיכער! און איך וועל דיך שוין גוט באַפרידיקן.“ — די אַלע יאַרן האָב איך ניט געהערט פון איוואן פעטראַוויטש'ן, אַבער גאָר ניט, קיין וואָרט, קיין איינגעטונקענע פען ניט געהאַט, ווי אין וואַסער, אַדער חלילה אין פייער פאַרפאַלן געוואָרן. נעכטן האָב איך אים דעם ערשטן מאָל דערזען. איך האָב אים גלייך דערקענט. עס איז אַבער שוין געווען שבת און איך האָב געמוזט דאָס אַפלייגן ביז היינט. איצטער אַבער, הער פּאָלקאוניק, דאָ, אַט האָט איר אייער פאַרטפעל. דאָ איז דאָס געלט, עס איז ניט גערירט געוואָרן. עס איז אייער אייגנט, אייער אייגן כּשר געלט.

דער הער פּאָלקאוניק האָט די לעצטע ווערטער שוין ניט געהערט ער איז געפאַלן אין חלשות.
עס איז געוואָרן אַ טומל. דער עולם, אַ פאַרגאַפּטער פון דער

גאנצער מעשה, האט זיך גוט איבערגעשראקן. מען האט געשיקט נאך א דאקטאר און וועלטשיק — א טראכט-טוענדיק, מצלע וואס עס קען הלילה טרעפן... א גוי צווישן אידן, דער רב איז אויך דא, א פעקל געלט נאך דערצו, א קשיה אויף פאניע גנב! מען איז דאך אין גלות — האט מען געמאלדן דער פאליציי, און א קווארטאלנע איז געקומען. מ'האט דעם פאציגענט געשמעלט באנקעס, געריבן מיט ספירט און קוים אפגעמינטערט.

אז דער פאלקאוניק איז געקומען צו זיך איז ער ארויפגעפאלן וועלטשיק'ן אויפ'ן האלדו, געכאפט קושן, און מיט א געבראכענער שטימ, פון גרויס געוויין, האט ער זיך גענומען בעטן בא וועלטשיק'ן, ער זאל דאס געלד ניט געבן אים, ער דארף ניט, אים וועט עס ניט נוצן מער, ער איז שוין סיי ווי א פארפאלענער מענטש.

— איך וועל פון זינען אראפ, — האט ער געזאגט, — בין איך דא צווישן מענטשן אדער מלאכים? מלאכים, אויף מיין ערן-ווארט, מלאכים, אי, אי, אי, מיינע הערן, און איר זייט דאס אידן? אט די אידן, אויף וועלכע איך האב זיך דאס אזוי פיל אנגעהערט אל דאס ביז? עס קען ניט זיין, עפעס איז דא ניט גלאט, עס שיקט זיך ניט, עס איז א הלום, ניט אנדערש ווי א הלום, זייט איר דאס די גנבים, די ביימל שניידער, די בלוט-זויגער? מאדנע, כ'לעבן, עס איז מאדנע, קענט איר דען ניט מיר קלאר מאכן, וואו איך בין אין דער וועלט? בין איך דאס משוגע געווארן, בין איך אויף אן אמת צווישן אידן? גלויבט איר, אז אידן וועלן אויפנעמען אזא ווי איך בין — אט, מוט נאר א קוק אויף מיר — א שכור, אן אקסנטרייכער, א מענטש ערגער ווי א חונט — וועלן אידן אזא איינעם אויפנעמען מיט אזא כבוד, מיט אזויפיל מענטשלעכקייט, פריינטלאכקייט און דערלאנגען מיר אכט טויזנט קארבן, פון וועלכע איך האב שוין גאר ניט געטראכט, לאנג פון זינען ארויסגעשלאגן, אפילו אויף א קווארטירל בראנפן ניט געריכט זיך צו באקומען — זיינען דאס אידן, הא? אידן, אידן, צום טייוול, אויב אידן זיינען אזעלכע... המ, המ, מא פאר וואס זיינען מיר ניט אלע אידן?

דער קווארטאלנע וואָלט אפשר געקענט דערציילן איוואָן פעט-
ראָוויטש'ן, אז עס זיינען פאראן אויך אנדערע אידן, מיט וועמען ער
אליין טיילט זיך אַמאָל אין אַ גנבה'לע. אָבער זייענדיג אַרומגערינגלט
מיט חשוב'ע אידישע באַלעבאָטים אין אַ שטוב פון זייער אַן אָנגעזעע-
נעם באַלעבאָט, האָט ער נאָר צוגעשאַקלט מיט'ן קאָפּ און צוגעשטימט :
יע, יע, אידן זיינען אַן אָנשמענדיק פּאָלק, אָבער זייער קלוג. קלוג
גאָר אַן אַ שיר.

איוואָן פעטראָוויטש האָט זיך דערוויילע צוביסלאַכווייס אינגאַנצן
באַרוואַקט. מען האָט זיך צוריקגעזעצט באַס טיש. דער קוואַר-
טאַלנע מיט דעם דאַקטאָר — באַ די זייטן פון דעם פּאַלקאָווינקי, ער
האָט געעפנט דאָס פעקל. די וויגרעשנע-בילעטן און די הונדערטער
זיינען געציילט געוואָרן אַקוראַט. איוואָן פעטראָוויטש האָט ניט
אַנדערש געוואָלט, אַז וועלטישיק זאָל לכל הפּחות נעמען אַ העלפט.
אַזוי איז דאָך געווען דער אַפּמאָך, האָט ער גע'מענה'ט. וועלטישיק
האָט זיך אין גאַנצן אָפּגעזאַגט.

— ניין, דער אַפּמאָך איז געווען, — האָט ער געזאָגט, — אַז דער
פּאַלקאָווינקי וועט אים באַפּרידיקן. נו, ער — געלויבט איז זיין
הייליקער נאַמען — דאַרף ניט. ער האָט גענוג. אויב דער פּאַל-
קאָווינקי וויל, אים, וועלטישיק'ן, פאַרשאַפּן אַ גחתי-רוח, קען ער געבן
אַ נדבה אַט דעם רב, פאַר דער תּלמוד תּורה, אַרימינקע יתומים'לאַך,
צי פאַר'ן הקדש, וואו אַלטע און קראַנקע האַלטן זיך אויף.

איוואָן פעטראָוויטש האָט מיט אַ ברייטער האַנט איבערגעגעבן
דעם רב אי פאַר'ן הקדש, אי פאַר דער תּלמוד תּורה; האָט געגעבן
אַ גרויסע סומע אויף אַ נייער באַך, געלאָזן געלט פאַר דער אַלטער
שול, וועלכע ער האָט פון דער שרפה אָפּגעראַטעוועט, אַז מען זאָל זי
איבערבויען.

בקיצור, עס איז ניט געווען איין עפּנטלאַכער אידישער אַנשמאַלט,
וואָס ער האָט ניט געגעבן דאַרויף אַ היפשע סומע. ער האָט אַ פינף
טויזנט קאַרבן אויף אַזאַ אופן צעטיילט. דער קוואַרטאַלנע איז געוועסן
ווי אויף שפּילקעס. האָט געפרופּט דערמאַנען דעם אַלגעמיינעם

האָספיטאַל, אַ געוויסן קלויסטער, אַבער איוואַן פעטראָוויטש האָט אויף דעם האָספיטאַל דערלאָנגט, ווידער אַמאָל דעם רב, אַ פינף-אויך צוואַנציקער, און וועגן קלויסטער האָט ער זיך געמאַכט ניט וויסנדיק. עס איז שוין געוואָרן גאַנץ שפּעט. אַבער איוואַן פעטראָוויטש האָט געבעטן — מען זאָל האָבן אַביסל געדולד. ער וויל דערציילן, וועלטשיק'ן איבערהויפּט, וואָס עס איז מיט אים פאַרלאָפּן די גאַנצע צייט.

אין דער קרימער מלחמה האָט ער מיט זיין פּאַלק געקעמפט ווי אַ לייב, פאַר זיין קייסער און פאַר זיין פּאַטערלאַנד איז ער געווען גרייט אומברענגען זיך. האָט זיך אין פילע שלאַכטן זייער פּיין אויסגעצייכנט און צום סוף פאַרוואונדעט געוואָרן... ער האָט דער-וואַרט אַ העכערן ראַנג, מעדאַלן און נאַגראַדעס, וועלכע זיינען אַבער הפנים אים ניט באַשערט געווען.

איוואַן פעטראָוויטש האָט דערנאָך דערציילט, ווי אזוי ער האָט זיך אַראָפּגעלאָזן. און איז געקומען צו דער איצטיקער לאַגע — ער האָט זיך צעקריגט מיט אַ גענעראַל, וועלכער האָט געוואַלט אַרויפ-צווינגען אויף אים חתונה צו האָבן מיט זיין טאָכטער — אַן אַלמע, העמלאַכע מויד; ווי יענער האָט אים פאַר'מסור'ט אין ברעכן דיסציפּלין, ווי ער איז לאַנג געזעסן אין תּפּיסה, און צום סוף האָט מען אים באַרויבט פון אַלע מיליטערישע און ציווילע רעכט. פון גרויס ביטער-קייט און פאַרצווייפּלונג האָט ער אַנגעהויבן שכור'ן, איז אַריינגעפּאַלן אין שלעכטער קאַמפּאַניע און איז געוואָרן אויס מענטש. אַ חיה, אַ ווילדע, יע, אַ בלוטדורשטיקע חיה איז ער געוואָרן. און אז צוקור מענדיק מיט דעם טאָבאָק* אַקסן אַהער, איז באַ אים שוין געבליבן צו נעמען נקמה. כאַטש פון איינעם נעמען נקמה, פאַר אַלע זיינע צרות און יסורים און פאַר די אומגערעכטיקייטן, וואָס זיינען אים געשען. אַבער — דעם הער קאַצענעלענסאָ'ס איינפאַכקייט, זיין אַפּנהאַרציי-קייט, זיין אמת-מענטשלאַכע און פּריינטלאַכע אויפנאַמע, האָבן

(* אַ גאַנצע פאַרטייל, אַ צאָל פּוּ.

איבערגעדרייט בא אים די גאנצע אינגעווייד און דאס פארטרונקענע מענטשלאכע אין אים האט זיך אויפגעכאפט און גענומען די אויבער האנט איבער דער חיה.

— יע, הויך געשעצטער און פיל געאכטעטער ליבער הער קאצעני-געלענסאן איר האט געראטעוועט זיך, אייער שיינע, בכבוד'יקע עלטער, איר האט מיך געראטעוועט און פארהיט פון אומזיסמן בלוט פארגיסן. איר האט מיר אומגעקערט ניט נאר עטלאכע טויזנט רובל, נאר איר האט מיר צוריקגעגעבן מיין מענטשלאכקייט. איר האט מיך פון דאס ניי באשאפן. יע, מיינע אייגענע האבן מיך פארשטויסן, געמאכט א תל פון מיר, און איר — אידן, די פארשפיגענע, בארעדטע, אויף וועמען איך האב זיך אזויפיל מיאוס'קייטן אנגעהערט, איר, איר, וואס פאר א איראניע דאס איז? איר, האט מיך מקרב געווען, אויפ-גענומען ווי א גאסט, ווי א פריינט, איר האט מיך אויפגעלעבט און צוריק געמאכט פאר א מענטש. דער גרויסער, גומער גאט זאל אייך באצאלן. איך גיי, איך גיי איצטער אוועק פון אייך, אבער אויף א נייעם וועג און אייביק וועט אין מיין הארצן זיין פאר'התמ'ט דער הייליקער נאמען פון אט דעם מלאך, הער קאצענעלענסאן. און דער נאמען „איד“ וועט בא מיר זיין טייער און הייליק.

אלע האבן אים געדריקט די האנט. מיט וועלטשיק'ן האט ער זיך צעקושט און מיט א הורא פאר פאלקאווניק איינזאן פעטראוויטש האבן זיך די אידן פון דעם גוי צעשיידט — דער רב און די איבעריקע האבן וועלטשיק'ן זייער געלויבט, פאר מקדש השם זיין, געזאגט, אז ער איז א כבוד פאר דעם כלל ישראל, וואס ניט אלע קענען דאס באווייזן.

איך האב וועלטשיק'ן שפעטער גאכאמאל געזען אין דינאבורג. ער איז געקומען צו א חתונה. איך בין געווען שוין דאן א יונגער מאן פון א יאר צוואנציק. זיין איידים, א גביר, האט אים געשענקט א קעסטל ציגארן, וואס האט געקאסט א רובל א שטיק.

האלטנדיק א ציגאר, האט ער געזאגט:

— ניין, אזעלכע ציגארן איז א זינד צו רויכערן. מען לאזט אוועק

וועלטשיק יחיא'ל'ס

מיט רויך דעם ווערט פון א פוד מעל, מיט וואס א פאמיליע קען
א וואך לעבן.

און ער האט אוועקגעווארפן דעם ציגאר.
וועלטשיק האט געלעכט ביז הונדערט און זעקס יאר.



מיינע איבערלעבונגען אין די חדר-יאָרן

ינף יאר בין איך אלט געווען, ווען מען האָט מיך אָפּ-געגעבן אין חדר.

גערופן האָט די מאַמע מיך ניט אַנדערש, ווי „תנא'—לע מיינער“, „חכס-עתיק“ און „מופלג“, נאָך איידער איך האָב געוואוסט דעם כאַטייט פון די ווערטער. דער טאַטע פלעגט, גלעטנדיק מיך איבער'ן קאָפּ, צוגעבן: — ער וועט אס-ירצה-השם קענען גוט לערנען. ער האָט אַ גוט קעפעלע.

וועגן תורה, לומדות און תלמידי חכמים האָט מען שטענדיק גערעדט אין שטוב מיט גרויס התפעלות. אַ קרוב אונדזערער האָט חתונה געמאַכט אַ טאַכטער,

האָט מען כסדר זיך גע'חידוש'ט, געשמוצערט מיט די ליפן: „אי, אי, וואָס פאַר אַ וואוילער חתן, אַן עלוי, גאַר אַ צאַצקע, אַן אַנטיק!“ און די מאַמע האָט מיט אַ ביסל קנאה אויסגעלאָזן:

— אַז גאָט וויל דאַרף מען דען חכמות? באַשערט אַ גליק.

מיין באַבע פלעגט טענה'ן צו מיר:

— דו ווייסט, זונעלע, אַז דו וועסט קענען לערנען, וועט מען דיר געבן גאַר אַ פיינע כלה, מיט קעסט, מיט גוֹן; און טאַטע-מאַמע וועט מען אָפּגילטן.

גערעדט האָט זי דאָס צו מיר, נאָך איידער מען האָט מיך אין חדר אָפּגעגעבן. און איך האָב קיין ברעקל באַגריף ניט געהאַט, וואָס עס באַטייטן אירע רייד.

דער טאַג, ווען מען האָט אָפּגעגעבן אַ קינד אין חדר, איז געווען אַ יום טוב. דעם אינגעלע האָט מען איינגעוויקלט אין אַ סלית און אויף די הענט געטראָגן אין חדר. מען האָט אים געוויזן דעם אַלף-בית



— אין גרויסע אותיות אָנגעקלעפט אויף אַ ברעמל — און בעת ער האָט זיך איינגעקוקט, איז געפאלן פון אויבן געלט, צוקערקעס און אַנדערע גוטע זאַכן.

צו אונדז זיינען אויף מיין חדר־מאַלצייט געקומען אַ סך שיינע מענטשן, און מיין מאמע האָט אָנגעקוואַלן פון נחת. עס זיינען געווען אויך עטלעכע גרויסע חסידים מיין טאַטנס נאַנטע חברים. מען האָט גערונקען שנאַפּס, געוונגען חסידישע נגונים און מען איז געווען לאַנג, לאַנג — ביז שפעט אין דער נאַכט — און געפירט טיפע שמועסן.

דעם מיין פון די רייד האָב איך, פאַרשטייט זיך, ניט פאַרשטאַנען. און זיי זיינען מיך גאַרניט אָנגעגאַנגען. אַבער שפעטער מיט אַ יאַר זיבן, ווען מען האָט מיין ברודער אָפּגעגעבן אין חדר און די זעלביקע אידן זיינען ווידער אַמאַל געווען באַ אונדז צו דער סעודה, האָב איך זיך שוין גוט צוגעהערט צום שמועס.

זיי האָבן אַלע מסכים געווען, אַז אַזוי וואויל און גוט איז צו דעם, וואָס קען און וויל, און זיצט און לערנט; און אַז געבענמישט זאַל זיין די מאמע, וואָס האָט אַזא קינד אויף דער וועלט געבראַכט.

מיין ערשטער דרדקי מלמד איז געווען שלמה'קע ניוזשעווער. דער חדר איז געווען אין איטעלעם שול.

שלמה'קע איז געווען אַ הויכער איד מיט אַ ברייטן, גוטן, נאַרע־שעוואַמן פנים. ער האָט געטראָגן אַ שפיציקע יאַרמולקע אויף דער פאַטילניצע. די יאַרמולקע האָט צוגעדעקט אַ גרויסן קאַלטן. אין חדר איז שלמה'קע געוועסן שמענדיק אָן אַ זשופעצע. דער וואַלענער, בריי־מער אַרבע־כנפות האָט צוגעדעקט זיין אָפּענעם בוים. די ציצית האָבן דערגרייכט כמעט ביז צו דער ערד. ער פלעגט גאַנץ אָפּט אויף זיי ארויפטרעטן און כאַפּן זיי אַלע וויילע קושן. ער איז געווען אַ מזג טוב, אַ מענטש אָן אַ גאַל; קיינמאַל ניט ביז געווען, ניט געשריען. ער איז געווען מער אַ חבר צו די קינדער אידער אַ רבי. ער האָט זיך גע־שפילט מיט די קינדער; זיי האָבן געהאַלטן זיך פאַרווייז אָן זיינע ציצית און געשפילט מיט אים אין פּערדלאך לויפנדיק אַרום דער בימה אין שול.

אויף דעם אלף-בית האָט ער געמייטלט מיט אַ גרויסן ביינערנעם מייטל, מיט וועלכן מען העלפט-צו אין דער ספר תורה דעם בעל-קריאה. ער האָט שטענדיק געשמייכלט און איטלאַכן אינגעלע גערופן: זונעניו. — זעסט, זונעניו, דעם קאַראַמיסל, ווי באַ אַ וואַסער-טרעגער? דאָס איז אַן אלף. זאָג-זשע, זונעניו: אלף, אלף.

דער „ב“ איז געווען אַ קליימעלע מיט אַן אָפענעם מירעלע; דער „ג“ — מיט אַ ביימעלע אונטן; דער „ד“ — אַ העקעלע; דער „ה“ איז „דאָס, וואָס פּערד עסן“; „ו“ איז אַ שטעקעלע מיט אַ סוק אויבן; „ז“ — אַ שטעקעלע מיט אַ קעפעלע; „ח“ — אַן אושאַק אויף דער מיר; „ט“ איז — טראַ-לאַ-לאַ, טראַ-לאַ-לאַ, ווי מען זינגט, און „י“ איז אַ יוד... אַ איה, אָט ווי איך, ווי דו; אַ וואויל אות, אַ קליינס, אָבער זייער אַ וואוילס.

ער האָט געהאַט אויך נעמען פאַר די איבעריקע אותיות, — משי-קאווע נעמען ווי אַ „לאַנגער האַלדז“, אַ „קרומער רוקן“. מיר האָבן געלאַכט, אָבער די אותיות גוט געדענקט.

תלמידים זיינען געווען באַ אַ צוואַנציק, און דער רבי האָט פשוט קיין צייט ניט געהאַט צו פאַרמוטשען אַ אינגל מיט צופיל לערנען. דורך דעם ערשטן זמן האָט ער אויסגעלערנט די אינגלאַך דעם אלף-בית; אַ געראַטענערן — שעפּטשען אין סדור, און גאַר אַ וואויל אינגל — דאוונען. ער פלעגט זיך ניט קוואַפען צו האַלטן דעם תלמיד באַ זיך לענגער, איידער אַ זמן, העכסטנס, צוויי.

ער האָט געהאַט אַ באַהעלפּער, וועלכער האָט געדאַרפט אַכטונג געבן אויף די קינדער און פירן זיי אין און פון חדר. זומער האָט ער אונדז געטראָגן, ווי אַ באַראַן, אויף די פלייצעס; ווינטער געפירט אונדז אויף אַ שלימעלע, אַך, ווי געשלימלט זיך.

דער באַהעלפּער האָט אויך געדאַרפט ברענגען די וואַרעמסן פון דער היים, און דאָ פלעגט ער זיך פאַרפלאַנטערן און אַנטאָן צרות. קודם פלעגט ער פאַרביימן — ניט געדענקען אַקוראַט, וואַסער טעפעלע געהערט דעם און וואַסער — יענעס; פלעגט אָפּגעבן אַ רייכנ'ס וואַ-רעמס אַן אַרימען אינגל, און פאַרקערט, דער רייכער אינגל פלעגט זיך

בריקען, בייזערן: ניט געוואוינט געווען, הפנים, צו אן ארימען מאָל-
צייט. אן אנדערש מאָל פלעגט דער באַהעלפער גאָר פאַרזעסן אָן אַ
אינגל און אים זיין וואַרעמס גאָר ניט ברענגען. די גרעסטע צרה אָבער
איז געווען וואָס ער פלעגט אָנמאַכן שאלות — פלעגט אַרויפשמעלן
אַ הייסן מילכיקן קרופניק אין אַ ליימענעם מעפעלע אויף אַ הייסן גע-
בראַטנס אין אַ פאַרצעלייענער שיסעלע — און דער דין האָט כמעט
שמענדיק גע'פּסק'נט מריף. „בידע מריף“, פלעגט ער זאָגן. די אינגלאַך
פלעגן זיין הונגעריק, וויינען, שרייען. אַמאָל פלעגט דער באַהעלפער
אָוועקלויפן און קויפן אַ פאַר אייער-בייגל פאַר זיין אייגן געלט און
צעטיילן די הונגעריקע אינגלאַך. דער רבי פלעגט זאָגן:

— חמור, פערדישע קאַפּ, בהמה דו איינער. פון די פאַר גילדן
אַ זמן, וואָס דו קריגסט באַ אַ אינגל, וועט דאָך דיר דער קאַפּ ניט
סטייען. דו וועסט דאָך אַפילו אויף אַ פאַר שטיוול צום ווינטער-צו
ניט אַפּשפּאַרן.

יענער פלעגט זיך אַפּזיפּצן, אריינרוקן ביידע הענט אין די געדיכטע
שוואַרצע האָר פון קאַפּ און נעמען קראַצן גיך, גיך און מיט גרויס חשק
פלעגט זיך מיט דער פּאַלע אַפּווישן דעם פאַרשוויצטן פנים — און דער-
ביי איז דאָס געבליבן.

מיר פלעגן לאַכן פון דעם באַהעלפער'ס מאַדנע האַוואַיעס, וואָס
ער פלעגט מאַכן. ער האָט געקאַנט קונציק פייפן און נאַכמאַכן פייגע-
לאַך. מיר פלעגן אויף אים רחמנות האַבן, ווען ער פלעגט זיך צעוויינען.
סיי דער רבי, סיי דער באַהעלפער זיינען געווען גומע, און איך האָב
קיין שווערן עול פון חדר ניט געוואוסט.

באַ שלמה'קען האָב איך אַפּגעלערנט נאָר איין זמן — ער האָט
אליין געזאָגט דעם טאַטן. אַז מען מעג מיט מיר אַנהויבן לערנען חומש
און אַז ער קען דאָס ניט.

נייע מלמדים

ען איך בין געווארן בא אכט-ניין יאָר אלט האָט מען מיך אָפּגעגעבן צו זכולון דעם מלמד. באַ אים בין איך פאַר- בליבן לערנען גאַנצע זיבן זמנים. זכולון האָט גע'ש'מ'ט פאַר אַ גוטן מלמד. ער איז ניט געווען קיין גזלן, אָבער זייער שמרענג, און מיר האָבן פאַר זיין "דוך" געצי- טערט. ער איז געווען אַ גאַנץ קלוגער איד, געקענט גוט לערנען און איז געווען אַ מתנגד. ער האָט זיך געהאַלטן ריין און ציכטיק, קיינמאַל ניט געגאַנגען אָפּ- געלאָזן, און ער האָט שטאַרק אַכטונג געגעבן אויך אויף אונדזער הילוך און אויפפירונג, אַז מיר זאָלן ניט זיין אָפּגעלאָזן. ער האָט אפילו די פּאָרע אויף אַ העלפט אונטערגעגרייזלט, אויף וואָס אַנדערע באַלעבאַטים זיינען. — די חסיד- דישען. — זיינען ביז געווען. "דער זכולון איז גאַר אַ היינטיקער", האָבן זיי אונטערגעבוכרטשעט.



תלמידים באַ אים זיינען געווען זעקס. דער שכר לימוד איז געווען אַרום צען-צוועלף קאַרבן אַ זמן. נאָר וואָס לענגער מען איז פאַרבליבן באַ אים, האָט מען באַדאַרפט מער צאָלן. אַרום און אַרום אָבער האָט ער פון זיין קנעלונג ניט געהאַט גענוג אויף חיונה. זיין ווייב פלעגט אָפט קומען אין חדר בעטן געלט באַ אים און שרייען אַז די קינדער גייען אויס פאַר הונגער. אויף וואָס ער פלעגט כמעט שמענדיק האָבן איין ענטפער: "נו, שנייד פון מיר אָפּ אַ פּוס, אַ האַנט". ער האָט געהאַט זעקס קינדערלאַך און געווען איינגעטונקט אין חובות.

אים איז געווען ניט גוט, און אונדז נאָך ערגער. דער חדר איז געווען באַ מיין חבר יוד'לען. זיין טאָטע איז געווען

אברהם דער רימען-קרעמער, א איד, וואָס האָט אין די יונגע יאָרן גע-
קענט גוט לערנען. האָט אָבער שפעטער קיין מאָל קיין ספר אין האַנט
ניט גענומען. ער איז ניט געווען קיין אַרימאָן, אָבער זייענדיק אַ
סלוצקער, איז ער געווען קאַרג, און האָט געוואוינט מיט זיין ווייב
און צוויי קינדער אין איין-איינציקן, ניט קיין גרויסן און ניט קיין הויכן
חדר, וואָס איז געווען צוגעבויט, ווי אַ סוכה, צום הויף-צו, צו אַ הויף
וואָס האָט גע'שמיט מיט טיפע קויט און בלאַטעס ביז'ן האַלדז.

אונדזער חדר האָט אברהם אריינגעלאָזן צו זיך, כדי פאַרגרינגערן
זיך דעם שכר למוֹד און כדי זיין יודל זאָל ניט דאַרפן לויפן אין חדר
היין און צוריק און רייסן די שטיוועלאַך.

די איינריכטונג פון חדר, אין וועלכן איך האָב פאַרבאָרעכט דריי
און אַ האַלב קיילאָכדיקע יאָר, איז געווען ניט גאָר פון די געהויבענע.
די צוויי הילצערנע בעטן, וואָס זיינען געשמאַנען ווי אַ „ד“ אין ביידע
ווינקעלאַך לעבן אויוון, זיינען געווען אביסל אָפגעפאַרבט רויטלאַך.
אויף דעם ווייבערשן בעט איז געווען אַנגעוואָרפן בעט-געוואַנט ביז דער
סמעליע. דאָס איז געווען דער באַלעבאָסטעס זאַכן פון איר חתונה נאָך.
זי האָט זיך מיט דעם שטאַרק איבערגענומען און זיך גרויס געהאַלטן.
אַ קאַסטן מיט אַ פליכעוואַטן צודעק, אַ האַלבע דעק אָפגעשיילט, איז
אַ העלפט געשמאַנען אַרויסגערוקט פון אונטער'ן בעט און האָט גע-
דינט פאַר אַ לייטער אַרויפצוקריכן אויף דעם בעט. אַן אלטער קאַמאָד,
מיט שטענדיק אָפגענע שופלאַדן איז געשמאַנען רעכטס. לעבן די
פענצטער — איינע אין מזרח-וואַנט, די אַנדערע אין דרום — זיינען
געשמאַנען צוויי קאַנאַפעס וואָס אַמאָל זיינען זיי געווען ווייסע, היל-
צערנע, אָבער איצט האָבן זיי אויסגעקוקט ווי בלייענע, מיט אַ סונקל-
בלויזען קאַליר. לעבן קאַנאַפע, אין מיטן שטוב, איז געשמאַנען דער
שיש, וואָס זיינען פיסלאַך זיינען געווען צוניפגעכונדן מיט שטריקלאַך
און וואָס פלעגט באַ אימלאַכן ריר שאַקלען זיך, קרעכצן און זינגען מיט
אַ מאַדנעם ניגון. לעבן שיש, צו דער אַנדער זייט, איז געשמאַנען דאָס
בענקל. ניט אזוי אויף צו זיצן האָט מען עס געדאַרפט, ווי צוליב דעם
ליגן — אַ זייער נויטיקע זאַך אין חדר... די בריק, וואו דאָס בענקל

איז געשמאָנען. איז געווען אויסגעקרימט און די פיסלאַך פון בענקל צעדרייטע; האָט זיך דאָס בענקל שמענדיק געוויגט און געהושקעט, און מיר האָבן עס גערופן „די הושקע“.

— אַי, וועט דיך דער רבי הושקען... וואַרט וואַרט, דו וועסט שוין קריגן אַ גוטן חלק אויף דער „הושקע“! — פלעגן מיר רייצן זיך איינער מיט דעם אַנדערן.

אַ זייגער, פון מלך סאַבעצק'ס ציימן, מיט צוויי שווערע וואָגן, געצויגן אויף שטריקלאַך, איז געהאנגען אויבן-אָן, אויף דער מזרח-וואַנט. דערביי איז געהאנגען אַ פאַרטערט, וואו דאָס פנים איז ניט געווען קענטיק, דערין זיינען די פליגן שולדיק געווען. אויף דעם דאָזיקן פאַרטערט האָט מען געזאָגט, אַז דאָס איז געווען משה מאַנטע-פּיאַרע. לעבן אויוון אין ווינקל איז געשמאָנען: אַ פאַמעלע, אַ קאַטשע-רע, אַ לאַפעטע און אַ בעזיס. אונטער'ן אויוון — אַ זאַשלינקע, אַ מולמער אַ פאַר קאַטשעלקעס און די דייזשע, — אַלץ מכשירים אַזעלכע, אַן וועלכע קיין איין אידיש הויז קען זיך ניט באַגיין. אויף דער פּאַליצע לעבן אויוון זיינען צו איין זייט געשמאָנען די מילכיקע, צו דער אַנדער זייט — די פליישיקע טעפלאַך. אויף אַ פּאַליצע נידעריקער איז גע-שמאָנען די מילכיקע און פליישיקע געפעס, אַפּגעמילט מיט אַ מחיצה פון דער גראַפּין, אויף צו האַלטן וויין אויף קידוש.

אַ פאַר לייכטער מעשענע, אַ חנוכה-לאַמפּ אַ בלעכענער, אַ האַק און אַ האַמער האָבן זיך אַרויסגעזען פון צווישן די אַלמע „סקרופּיאַ-קעס“ פון אונטער'ן בעט. האַרט באַ דער טיר איז פון איין זייט גע-שמאָנען די פאַמויניצע — אַ ברייטער צעבער, אַבער אַ נידעריקער, פאַר אומריינע וואַסער... און פון דער אַנדער זייט איז אויף אַ טאַכר-רעטקע געשמאָנען אַן עמער מיט וואַסער, צו וועלכן עס איז געווען צוגעבונדן, אויף אַ שטריק, אַ בלעכענע קווערמול, פול מיט געלע פאַרזשאַווערטע פינטלאַך, אויף צו טרינקען. די גרויסע דייזשקע וואַסער, וועלכע דער וואַסער-טרעגער פלעגט אַנפילן אַלע פרייטיק, איז געשמאָנען אין פיר-הויז. אַבער פאַר אונדו, קינדער, איז זי געווען צו הויך צו דערלאַנגען.

אין איין פענצטער זיינען א פאָר שויבן געווען אויף שמענדיק פארשלאָגן מיט ברעמלאַך, און אין דער אנדערער — זיינען זיי געווען פארשטעקט מיט שמאַמעס. די שמאַמעס זיינען געווען צעפּוילט פון דער פייכטקייט און פּלעגן דורכלאָזן ווינטער די קעלט. דערפון פּלעגן מיר זיך אָפּט פּאַרקילן.

די באַלעבאַסטע אונדזערע איז געווען אַ פּרוי, וואָס האָט מער צייט פאַרבראַכט אין קראַם איידער אין שמוב, און האָט דעם חדר, אין וועלכן מיר האָבן פאַרבראַכט צוועלף שעה אין מעת לעת, אויס-געקערט נאָר אַלע ערב שבת. דעם רבי'ן פּלעגט גאַנץ אָפּט אויסקומען אַפּווישן דעם טיש פון דעם פאַרגאַסענעם קרופּניק פון דער נעכטיקער וועטשערע. אָדער אַפּרייניקן דאָס, וואָס דער חוצפּה'דיקער האָן האָט אָפּגעטאַן. דעם רבי'ן איז דאָס ניט געווען נאָר צום האַרצן און דאָס פּלעגט אים אַריינברענגען אין כּעס, וואָס סוף כל סוף האָט זיך דאָס אויסגעלאָזן צו אונדזערע קעפּ, און אַמאָל נאָך מער ווי צו די קעפּ.

קומען אין חדר האָט מען באַ זבולונ'ען געמוזט ניט שפּעטער ווי האַלב נאָך אַכט אין דער פּרי און אַהיים איז מען געגאַנגען נאָך ניין באַנאַכט. אַ חוץ אַן איבעררייס פון אַן ערך אַ שעה אויף וואַרעמס, אַרום האַלב נאָך צוויי באַטאַג, האָט מען דעם גאַנצן טאַג און אַ שטיק נאַכט פאַרבראַכט אין חדר.


וואַרעמס-צייט פּלעגן מיר, ווי אָפּגעריסן זיך פון אַ קייט אַרויס-לויפּן. וואָס מיר וואַרעמס? ווען מיר עסן? — מיר פּלעגן לויפּן, שטיפּן, שפּילן; „קערן אַ וועלט“, ווי דער רבי פּלעגט זאָגן.

איך און יודל זיינען שמענדיק געווען די ערשטע צו פאַרפירן עפּעס „אַן אַקט, אַ מעשה“, אָדער אָפּטאַן אַ שפיצל, וואָס טריפה יונגען קענען. די איבעריקע חברים, האַבנדיק דרך-אָרץ פאַר אונדז, פּלעגן אונדז נאַכטאַן און נאַכמאַכן.

דאָס שטיפּן פּלעגט אונדז אַזוי פאַרשלינגען, מיר פּלעגן זיך דערין אַזוי אַריינטאַן, אַז זעלטן ווען פּלעגן מיר זיך דערמאַנען, אַז מען דאַרף עסן, אָדער אַ קוק טאַן אויפ'ן זייגער, ווי שפּעט עס איז. מיר פּלעגן זיך כאַפּן אַ פאַר מינוט פאַר דעם רבינ'ס צוריקקומען און קיין צייט

אַמאָליקע יאָרן

ניט געהאַט צו לויפן אַהיים. גאַנץ אָפּט פּלעגן מיר בלייבן הונגעריקע
און ניט טאַרן נאָך אַ פּיפּס טאַן וועגן דעם : חלילה וחס : דער רבי זאל
זיך ניט דערוויסן.



דער סדר הלימוד

ער סדר היום פון די לימודים איז פאר ווארמעס געווען אלע מאל גלייך. אבער נאך ווארמעס איז שוין געווען א חילוק אין די לימודים פון זומער ביז ווינטער. תנ"ך האט מען שטענדיק געמוזט לערנען ניט אנדערש ווי פאר-נאכט. און אזוי ווי ווינטער ווערט באלד נאך ווארמעס פארנאכט. פלעגט מען באלד, קומענדיק פון ווארמעס, נעמען זיך פאר תנ"ך. תנ"ך לערנען האבן מיר אלע ליב געהאט, מיר האבן קיינמאל ניט געגענעצט און קיינמאל האט „דער קאפ ניט וויי געמאך“, ווי בא דער גמרא. דער רבי האט ניט געדארפט אלע וויילע שרייען: „המור דו לייג זיך אריין!“ מיר האבן געלערנט מיט השק און הנאה געהאט פון די שיינע מעשות. מיר האבן אנגעקוואלן פון גאט'ס נסים. באוואונדערט די העלדישקייט פון גדעון, יפתח און אנשציקט געווען פון דבורה'ס שירה.



אויף מיר האט דער תנ"ך געמאכט א שטארקן רושם. די מעשות, די נסים, די נעמען פון די מלכים, האבן זיך ווי איינגעקריצט אין מין זכרון, און איך האב תנ"ך געדענקט א סך לענגער איידער אלע אנדערע לימודים. דורכלויפנדיק נאך א צוויי מאל א קאפיטל תנ"ך האב איך אים שוין געקענט אויף אויסווייניק.

מיין טאטע, א איד א גרויסער למדן און א פארברענטער חסיד, האט פון תנ"ך דוקא זייער א סך געהאלטן. אפילו גאר אין די שפער מערדיקע יארן, ווען איך בין שוין געווען אין אמעריקע, פלעגט ער מיר שטענדיק אין זיינע בריוו דערמאנען אויף דעם תנ"ך. ער האט מיך געווארנט איך זאל, חלילה, ניט פארלאזן דעם הייליקן תנ"ך און ניט פארפעלן באקאנט מאכן מיינע קינדער מיט דעם גרויסן אוצר.

וואס ליגט באהאלטן אין דעם תנ"ך. "תנ"ך, — האט ער געשריבן, — איז א גרויסע שמירה פאר אידישקייט, א טייערע סגולה פאר דער רייניקייט פון דער נשמה". און ער איז זיכער, אז "לערנענדיק תנ"ך קאן מען שוין ניט און מען וועט ניט פארגעסן אן גאט!"

צי זיין השערה האט זיך ארויסגעוויזן פאר ריכטיק אדער ניין, איז אן אנדער זאך, אבער אין יענער צייט, אין מינע חדר-יארן, האט ער מיך זייער דערמונטערט לערנען תנ"ך. ער האט מיר געצאלט צוויי קאפיקעס (א היפשע מטבע צו יענער צייט) פאר אימלאכן קאפיטל תנ"ך, וואס איך האב אויסגעלערנט אויף אויסווייניק. איך האב דאס גערן געטאן, געלערנט מיט חשק און געהאט א הכנסה אן אייגנס.

מיין מתנגדישער רבי האט פון תנ"ך, פארקערט, א גאנץ קליינעס וועגן געמאכט. ער האט געלערנט מיט אונז תנ"ך ווי אויס נויט, האט קיינמאל קיין ברעקל מוט אונדז ניט צוגעגעבן און קיין גוט ווארט ניט געהאט פאר מיין גאנצן פלייסן זיך, אפילו ניט דעמאלט, ווען איך האב געזאגט אויף אויסווייניק, ווי א וואסער, קאפיטל נאך קאפיטל.

לויבן א אינגל אין די אויגן האט מען בכלל ניט געטארט. ער קען נאך קאליע ווערן. אז שוין גאר גוט — האבן מיר געדארפט אַנשטויסן זיך פון רבינ'ס א קוק, פון זיינער א מינע; פון זיין פנים האבן מיר געדארפט ארויסלייענען און דערקענען, אויב מיר האבן גוט גע'דרשנ'ט. אבער כאס תנ"ך לערנען האבן מיר אזעלכע גוטע סימנים אויף אים קיינמאל ניט באמערקט. דער חדר איז אין די יארן געווארן א שווערע, זייער א שווערע לאסט אויף אונזערע יונגע פלייצעס; א מוראדיקער יאך, פון וועלכן מיר האבן מיט אלע מיטלען געזוכט פמור ווערן אבער אומזיסט. דער חדר האט אונדז געשטיקט און געדריקט אן רחמנות. קיין לאך, קיין פרייע מינע האט מען ניט געמאכט באווייזן. שטרענג, אַנגעצויגן, שמענדיק אין איין מורא און פחד האט מען אונדז געהאלטן: דארטן — ניט שטיי, אהין — ניט גיי, אט אזוי דארף מען זיצן, אט אזוי די הענט האלטן, מען טאר דעם קאפ ניט אויפהויבן! ווי פאר ברעכער, ווי עפעס פארזינדיקטע און פארשאלמענע האט מען אונדז געהאלטן. באלעכאטיס איבער אונדז האבן מיר געהאט איבער גענוג:

א חוץ דעם רבי'ן, איז דאך נאך געווען אין דער היים א טאטע-מאמע, זאלן געזונט זיין, אן עלטערער ברודער, א שוועסטער — אלעמען פאלג און פאר אלעמען האב מורא, ווארים אויב ניט, איז א חוץ וואס זיי האבן אליין גאנץ גוט געקענט זיך אן עצה געבן מיט א קליינעם אינגל, האט מען כסדר געסמראשעט מיט דערציילן דעם רבי'ן, דער „אויס-מסר'ן דעם רבי'ן" איז ממש ווי א חלף געלעגן איבער אונדזערע העלדזער, גאר ווילד פרעמדע אן עלטערער איד עפעס, אדער א אידע-נע, האבן זיך געשאפן מיט אונדז, געקאמאנדעוועט, געהייסן און פאר-באטן, און — אלעמען פאלג! אז ניט, פלעגן זיי באלד צולייגן דעם פינגער צום נאז און סמראשען: ווארט, ווארט, דו וועסט שוין קריגן א גוטן חלק, איך וועל אקארשט אויס'מסר'ן דעם רבי'ן — פון וואס אונדז פלעגט דאס הארץ איינפאלן!

איך געדענק, איינמאל איז געקומען אין הדר א דיקע אידענע און אויסגע'מסר'ט דעם רבי'ן אויף יוסף מאשע פאלמעס, אז קויפנדיק בא איר אן עפל, האט ער זי באליידיקט, נו, נו, יוסף'ס פולער פנים איז געווארן ווי אן אפגעקאלכטער; ער האט גע'מענה'ט, אז ניט אזוי איז עס געווען, ניט דאס האט ער געזאגט, דער מגושמ'דיקער עדות, די מארק-אידענע, אבער האט זיך ניט געלאזן פארדרייען דעם קאפ און איז באשטאנען אויף איר'ס, מיט איר באזונדער מענה לשון האט זי נאך צוגעגאסן אייל אויפ'ן פייער, אז זי איז אן אלמנה, דארף פארזארגן קינדער, פאר אינגלאך שבר-למוד צאלן, און וואו איז דאס געהערט געווארן, אז אזא פיזשיק זאל אן עלטערן מענטשן אזוי פארשעמען פאר לייטן אין די אויגן?

דער רבי האט געהייסן יוסף'ן גיין לייגן זיך, אבער ניט אויף דעם געוויינלאכן בענקל, נאר אויפ'ן טיש גאר, דאס איז געווען א נייע שטראף, גאר א באזונדערע, כדי אפנים די דיקע אידענע זאל אוועקגיין אינגאנצן צופרידן.

יוסף האט זיך געבעטן רחמים, געשווארן, אז ער וועט שוין גוט און פרום זיין, ער האט געקושט די הענט בא דעם רבי'ן, בא דער אידענע, האט געבעטן, אז דעם מאל, נאר דעם איינציקן מאל, זאל דער

רבי אים מוחל זיין, אבער די גולנישע הערצער, סיי דעם רבינ'ס און סיי דער פאסקודנער אידענעס, האבן פון קיין רחמנות ניט געוואלט וויסן, און יוסף האט געמוזט אליין אפשפילן זיך די פליודערלאך, קריכן אויפ'ן טיש, אליין לייגן זיך און אליין אויפהויבן דאס העמדל... דער רבי האט אים געשמיסן שטארק און לאנג, און וואס שטארקער דער בחור'ל האט געשריען, געדריגעט מיט די פיס און פארשטעלט מיט די הענט דעם ארט פון די שמיץ, אליין שטארקער, מיט מער כעס און רציחה האט דער רבי געשמיסן... מיר אלע איבעריקע זיינען געזעסן מיט אראפגעלאזטע קעפ, בלייבע און דערשלאגענע, יוספ'ס בזיונות און ווייטיק האבן מיר אויך געפילט. דעם רבי'ן האבן מיר דעמאלט פיינט געהאט פון טיפן הארצן, אבער נאך מער — די אידענע! מיר האבן דערנאך, שוין שפעטער, אפגעמאכט צווישן זיך, אז קיינער פון אונדז זאל בא דער אידענע קיינמאל גארניט קויפן. און זי האט דאס טאקע דערפילט. איז איז געקומען אין חדר כעמן, מען זאל איר מוחל זיין, דער רבי האט אונדז אויך געבעטן, געפרואווט אונדז איינשמועסן, אבער מיר האבן פון דער אידענע'ס טישל געווייכט אליין און געבעטן אויך אנדערע אינגלאך, חברים פון די נאענטע חדרים, אז זיי זאלן מיט דער אידענע ניט האנדלען.



זומערדיקע יום־טובים

ומער איז די לערנען-צייט געווען לענגער איידער ווייט
טער. אונדזער רבי זבולון האָט ניט זייער שטארק גער-
קוקט אויף דער צייט. אָבי עס איז געווען ליכטיק און
קויפן ליכט האָט מען ניט געדארפט, האָט ער אונדז
צוגעגעבן נאָך אַ האַלבע שעה, אָדער אַ גאַנצע שעה
אפילו. אויפ'ן פראַסט זיצט מען ניט, פלעגט ער זאָגן,
און קיין „שטונדן“ ניט ער אויך ניט: איז וואָס מען
כאַפט אַרײַן, איז ווי געפינען. דעם פאַרנאַכט, וואָס
מיר פלעגן ווינטער אזוי גוט פאַרברענגען, ווען דער
רבי פלעגט גיין אין שול צו מנחה און מעריב, האָבן
מיר זומער, ווען עס פלעגט ווערן פינצטער ערשט אַרום
גיין דעם זייגער, אויך פאַרלוירן... אָבער ניט קוקנדיק אויף דעם אַלעם,
איז זומער דער חדר געווען אַ סך גרינגער. מיר און פענצטער זיינען
געווען אָפן, עס איז געווען פריש, לופטיק, ליכטיק און וואַרים—אַ מחיה!
דער דרויסן האָט געלאַנגט און געפינקלט, געוואונקען און גער-
צויגן פון שמוב ווי אַ מאַנגעט, און מיר זיינען מאַקע געלאָפן אין דרויסן,
מיט פאַרשידענע אויסריידן. דער רבי פלעגט זיך אפילו בייזערן,
מענה'ן, פאַרוואָס דאַרף ער ניט לויפן אזוי אַפּט? — אַ חכם אַ איד!
אָבער, אזוי ווי באַווייזן אַז אונדזער אַרויסלויפן איז ניט נויטיק, האָט
ער דאָך ניט געקענט, האָבן מיר זיך געטאָן אונדזערס און געלאָפן, און
דוקא פאַר-ווייט. מיר פלעגן זיך נאַכיאַנגן נאָך אַ פליג, אַ זשוקל כאָפן,
הרג'ענען אַ שפּין און רחמנות האָבן אויף אַ גאַט'ס בחמה'לע, וועלכע
האַט געטראָגן וואַסער און געהאַלפן לעשן דעם בית-המקדש. מיר האָבן
געשטימט, געלאַכט און אַנגעקוואַלן גאר אַן אַ פאַרוואָס, גלאַט הנאָה
געהאַט פון גאַט'ס וועלט.



זומער איז דער רבי אליין אויך געווען א סך א בעסערער; ער איז געווען מערסטנס גוט אויפגעלייגט און ניט פארזויערט ביז. אין זייער הייסע טעג פלעגן מיר גיין זיך באדן — אמת, אפילו מיט'ן רבי'ן, אבער פארט געגאנגען; געפליוסקעט זיך אין וואסער, געשפרונגען אויף איין פוס און געלאכט. איילן זיך, פארשטייט זיך, האבן מיר זיך ניט געאיילט, ניט אפילו אויפ'ן וועג אהין און צוריק אוודאי ניט. ווי-ניט-ווי האבן מיר צעריבן א וועלכע שעה אדער מער, און דאס איז גע-ווען א גרויס געווינס. דורך דעם זומער האבן מיר גאר אויפגעלעכט, מיר דאכט, אז אויסגעוואקסן זיינען מיר גאר אין זומער!

היינט טאקע די זומערדיקע יום-טובימלאך! זיי זיינען געווען גאר אנדערע, האבן געהאט גאר אן אנדער טעם און אן אנדער חן!
אט איז ל"ג בעומר — אך, א סעודה געפראוועט אויפן פרייען פעלד, פאר א טישטוך איז געווען דאס גרינע גראז, און — לויף, פלי, כאפ שוואלכן וויפיל דיין הארץ גלוסט!

דעם אמת זאגנדיק איז ממש כאפן, האבן מיר זיי קיינמאל ניט געכאפט; אפילו ווען משה'קע פסח-אייזיק'ס האט א פארסאפעטער, א פארשוויצטער געשריען און גערופן אונדז און געשווארן שמיין און ביין, אז ער האט אן אמתע שוואלב דא אונטערן הימל, וועלכער ער האט געהאלטן מיט ביידע הענט פעסט צוגעקוועטשט צום גראז, אפילו דעמאלט, ווען מיר האבן געווארפן גורל, ווער עס זאל זיין דער גליקלאכער און דער ערשמער אונטעררוקן פאמעלאכקע די האנט אונטער'ן הימל און ארויסנעמען זי, און מיר אלע האבן מיט פארכאפטע אטעמס און צעפלאמטע פנימ'ער אומגעדולדיק געשטאנען אין א רעדל און געווארט און געהאפט, אז איטלאכער פון אונדז וועט זי א טאפ טאן, א גלעט טאן, אדער אפשר טאקע האלטן אין די אייגענע הענט. — אפילו דעמאלט איז אויך קיין פייגעלע דארטן ניט געווען. מיר זיי-נען געבליבן, ווי אפגעשמיסענע, מיר האבן גאר געקוקט איינער אויף דעם אנדערן ווי גארענים און א נעם געמאן זיך צו משה'קען. מיר האבן אים געמאכט לאנגע נעזער, אפגעשפאט און אפגעלאכט פון אים, געמאכט פון אים אויסצודרייען, אנגעטאן אים צרות און צום סוף

ערשט געבענמשט אים מיט גרויס פארפאד מיט א נייעם נאמען —
 משה'קע דאס פייגעלע!

אבער געיאנט זיך נאך די שוואלכן, געלאפן, געשריען און
 געווארפן די היטלען אויף זיי האבן מיר גאר אן א שיר, און געהאט
 גרויס נחת דערפון און משונה'דיקע התפעלות.

היינט די ל"ג בעומר'דיקע ביקסלאך! עפעס א קלייניקייט די
 ביקסלאך! עם מאכט ניט אויס, וואס מיר האבן אלע מעסערס אין
 שטוב צעבראכן, די פינגער צעשניטן, גענוג קניפן און סטוקאמשעס פון
 אן עלטערן געקראגן. עם איז דאס אלץ כדאי געווען. עפעס א שפאס
 — האבן א ביקסעלע אין די אייגענע הענט!

צוויי קיילאכדיקע וואכן פאר ל"ג בעומר און אפשר צוויי דערנאך
 האבן מיר געהאלטן אין איין טענה'ן און ריידן, דערציילן איינע די
 אנדערע פון די נסים, וואס איז געשען מיט דעם מייסטרעווען דעם
 ביקסל. ל"ג בעומר איז געווען א קוואל פון שמחה פאר אונדז אויף א
 גאנץ לאנגער צייט. ערשט שפעטער, ווען מיר האבן שוין געהאלטן
 בא שבועות, האבן מיר פארגעסן דעם ל"ג בעומר.

דער ליבער שבועות איז געקומען, זיי עם קומט גאר אומגע-
 ריכטערהייט א שטילער, טייערער גאסט. אן פון, אן פארפאד, אבער
 פריש און פרוילאך, ער לאכט און זינגט און ברענגט א סך טייערע
 מתנות! עם איז אזוי גוט אויפ'ן הארצן, אז עם קנאקט זיך אליין,
 דאכט זיך, מיט דער צונג, די ליפן שמוצערן משיקאווע און עם פייפט
 זיך, כאטש מ'מאר ניט פייפן.

יע, שבועות איז בא אונדז קינדער געווען א מתנה פון זיין ליבן
 נאמען. — אין רעכטן מיטן זמן כמעט א גאנצע וואך הוליען און פריי
 זיין! מיר האבן פון טיפן הארצן געדאנקט און געלויבט דעם אוי-
 בערשטן, וואס ער האט אונדז געבענמשט מיט דער תורה, וואס צוליב
 איר יום-טוב זיינען מיר פריי געווארן עטלאכע טעג פון צו לערנען זי.

די טייערע שבועות'דיקע מאכלים קאן מען אויך ניט אוועקמאכן
 מיט דער האנט. די זיסניקע קאווע מיט די פרישינקע געשמאקע
 פוטער-קיבלאך איז געווען א מאכל-מאכלים. ס'איז צעגאנגען אין מויל.

דער חסרון איז געווען נאך, וואס עס האט זיך צו-גיך אראפגעגליטשט; נאך גאר קיין צייט ניט געהאט גוט באסמאקעווען זיך און שוין קיין זכר ניטא... אבער די גוטע מאמינקע פארשטייט זיך אויף איר חכם און גיט נאך א שטיקל און נאך א שטיקל. „עס, זונעלע, עס, זאל דיר וואויל באקומען“, — לייגט זי נאך צו. די שוועסטער, וועלכע זיינען מיך מקנא, פארגינען ניט און מאנען בא דער מאמען אויך א גרעסערן חלק, באקומען א פיגא אונטער דער נאז... „וואס גלייכט איר זיך צו אים? ער איז דאך עפעס א חדר-אינגל, וועט איבער הונדערט און צוואנציג יאר קדיש זאגן, וועט א גוטע שפארע* זיין פאר דער מאמען, און פון אויך וואס, הא?“ און ווי זיי אויף צו להכעיס דער-לאנגט זי מיר א פרישינקע בלינצע, אנגעפאקט מיט קעז און דער זאפט לויפט מיר אזש איבער די ליפן. — יע, א טייערער יום-טוב אז געווען דער שבועות, טאקע גאר אן אַנטיק!

אפילו שבעה עשר בתמוז און תשעה באב זיינען אויך געווען בא אונז פאררעכנט פאר גאנץ פינע יום-טובים! מיר זיינען דאך פריי געווען פון חדר! ווער רעדט תשעה באב — אויף אים האבן מיר אונדזערע אויגן ארויסגעקוקט! נאך ערב תשעה באב האט מען שוין געדארפט אין וואלד לויפן בערעלאך קלייבן, און טאקע דווקא די גרויסע, די גוטע בערעלאך, און באנאכט, צו קינות זאגן, ווארפן זיי גנכה'שע אין אימעצענ'ס האר, אך, וואס פאר א גדולה עס איז געווען, בעת א גרויסער בחור, וועלנדיק ארויסשלעפן א בערעלע, האט אים נאך מער פארפלאַנטערט אין זיין קודלע און ארויסגעריסן מיט א גאנצער זשמע-ניע האר!

היינט דאס שווערדל-מאכן — דאס איז גארניט? מען האט גע-שניצט, אנגעמאכט א פולע הויז מיט סטרוזשקעס, געפארבט דאס שווערדל און פארשמירט די הענט, דעם פנים און דעם אנצוג, און צום סאמע סוף נעמט עס און צעברעכט זיך גאר!... מען האט געמוזט ווידער אמאל אנהויבן און ווידער שוויצן, ארבעטן און שוויצן! ניט

(* א שטיצע, אן אַנשפארונג.

ווייניק פריילאך איז געווען אבער אויף מאַרגן, ווען מיר האָבן אַ גאַנצע כאַליאַסטערע אַוועקגעלאָזן זיך אויפ'ן פעלד — צום בית-עולם. מיר זיינען געשפרונגען איבער פארקאַנעס, איבער די שמאַלינקע קלאַטקעס, און פאַרגאַנגען זיך פון געלעכטער, ווען די ווייבער אין זייערע ווייסע זאַקן פלעגן אַראָפּפאַלן פון קלאַטקע מאַקע גלייך אין די ליימיקע קויט און בלאַטע... „אי, אינגעלע, העלף מיר אַרויסקריכן“, — פלעגן זיי זיך בעטן באַ אונדז און שוין אַרויסשמעקן די האַנט. אַדער: „זע, זונעלע, מיין קינה איז אַריינגעפאַלן... אי, אַן עבירה, ערשט נעכטן געקויפט“. פון אַזעלכע זאַכן פלעגן מיר הנאָה האָבן.

אויפ'ן בית-עולם האָבן מיר זיך געשפּילט אין באַהעלטעניש צווישן די מצבות. מיר האָבן געלייענט די איינגעקריצטע, באַגילטע ווערטער אויף זיי און אמת הנאָה געהאַט פון דער גאַנצער מעשה. דער חורבן בית-המקדש האָט אונדז אַ ברעקל ניט געאַרט. עס איז געווען אַ שאַד נאָר, וואָס ביידע בתי-מקדשים זיינען חרוב געוואָרן גראַד אין איין טאַג און באַ אונדז צוגענומען נאָך אַ יום-טוב'ל!

אַרום שבת נחמו האָט שוין אָנגעהויבן שמעקן און בלאָזן מיט סוף הזמן, מיט דעם לאַנגן, זעקס-וואַכעדיקן זאַטן און פריילאכן סוף זמן!

ווי עפעס דורך אַ שפרוך האָבן מיר, גאַרניט צונויפנערעדטעררהייט, דערפילט דעם כח פון סוף זמן. מיר האָבן געזען באַשיינפערלאך, ווי דאָס אייז ברעכט זיך, עס טייעט און צעגייט און לאַזט אַפּ דעם רבינ'ס שטרענגקייט און די מורא און פחד פאַר אים; עס פלאַצן די שטייפּע רייפן, וואָס האָבן אונדז געהאַלטן אַרומגענומען אַרום און אַרום און געשטיקט אונדז איבער פינג חדשים; דער רבי ווערט מילדער, שוואַ-כער, און מיר — אַלין מוטיקער און דרייסטער! מען קוקט שוין ניט אַזוי אויף דער פינטלאַכקייט פון דער צייט; אַז מען קומט אַ ביסל שפעטער אין חדר, איז אויך קיין סכנה ניט; אַז דער „לייענען“ גייט ניט ווי אַ וואַסער, איז אויך קיין בייז ניט, און אַז איינער מאַכט עפעס אַ מאַדנע האַוואַיעלע, פון וועלכער אַלע צעלאַכן זיך אויפ'ן קול, מאַכט

זיך דער רבי ניט וויסנדיק — כלומר'שט גארניט געזען און גארניט געהערט.

דעם גוואלדאונעם כח פון סוף זמן קאן מען ארויסזען פון אַם דער מעשה :

עס איז געווען אַ זונטיק אין אַנהייב אלול. דער שופר האָט גע-
שאלט און אויסגערופן, אז דער סוף פון אונדזער גלות איז געקומען,
די גאולה איז שוין דאָ און שטייט כאָס מיר. דער טאָג איז געווען אַ
שיינער, אַ וואַרימער, אויפ'ן האַרצן איז געווען פריילאך, לעבעדיק.
מיר האָבן זיך געפרענגלט פון נחת! אין חדר זינען מיר געקומען ניט
אַלע מיט אַמאָל, ווי אין מיטן זמן, נאָר ווער — פריער, ווער — שפּע-
טער און ווער — גאָר שפּעט. דער לעצטער איז געקומען היים-איטשע
זשאַטע דעם סמאָליאַר'ס, אַ אינגל אַ שטילינקער, אַביסל אַ דערשלאַ-
גענער, און צוליב דעם, וואָס זיין טאַטע איז געווען אַ באַלמעלאַכע און
אונדזערע טאַטעס — חשוב'ע באַלעבאָטיים, איז ער אונדז אַלעמען
געווען אונטערטעניק. געקומען איז ער דעם מאָל מיט אַ צעדראַפעטן
פנים. דאָס איז געווען זייער אַ שווערע זינד אין די אויגן פון זכּולן דעם
מלמד. ער האָט דאָס קיינמאָל ניט פאַרגעבן, טיידן דורך שמויסן אויפ'ן
הוילן לייב. האָט זיך אַנגעהויבן די געוויינלאַכע אויספאַרשונג: ווי
אַזוי און שטייטש, און מיט וועמען האָט ער זיך געשלאָגן? היים-איטשע
האַט גע'מענה'ט און געשוואָרן, אז דאָס האָט אים צעדראַפעט זיין
קליינינקע שוועסטערל, אז ער האָט זיך מיט קיינעם ניט געשלאָגן און
אז ער קען ברענגען עדות פון דער היים. זכּולן האָט אַבער ניט גע-
וואַלט פון קיין זאָך וויסן, און ער האָט אַרויסגעגעבן זיין גזר-דין, אז
היים-איטשע זאָל גיין צום בענקל און ניט מאַכן קיין שהיות, אַפּשפּילען
זיך און זיך אַליין לייגן. דער בחור'ל אַבער רירט זיך ניט פון אַרט;
ער וויינט ניט, שרייט ניט, בעט זיך ניט באַ דעם רבי'ן; גארניט, יוצט
אַ פאַרגליווערטער. דער רבי ניט אַ געשריי, אַ ברום: „דיר זאָג איך,
צי ניין?“ אַבער היים-איטשע — ווי ניט אים מיינט מען דאָס. דער
רבי ווערט שוין גוט אין כעס. רוקט האַסטיק אַפּ דעם טיש צו נעמען
דעם אינגל מיט „אונטערפירערס“ און זאָגט אים שוין צו דערפאַר אַ

טאפעלע פארציע; דעם סמאליאר'ס אינגל אבער, א געזונטער בחור, האלט זיך פעסט מיט ביידע הענטלאך אן די פארענטשן פון דער קאנאפע, וואו ער איז געזעסן און לאזט זיך פון פלעק ניט. דער רבי ווערט פול כעס, פארלירט זיך און ווייסט ניט וואס צו טאן. רויט איז ער ווי א בורצק, אויף זיינע שלייפן שטייען די אָדערן אָנגעצויגן ווי דראטוועס, אויגן — ווי בא א גולף, און קריצנדיק מיט די ציינער האָט ער זיך אַרויפגעוואָרפן אויף דעם קליינעם אינגל. ער שלעפט אים שוין ניט צום בענקל, וועגן אַפּשפּילען די פּליודערלאך דערמאָנט ער אויך ניט, נאָר ער וויל אים אַנידערלייגן דאָ אויפ'ן אָרט. היים-איטשע אַבער רייסט זיך, קראַצט מיט די נעגל און בייסט מיט די ציינער. עס איז געוואָרן אַן אמת'ע מלחמה. נאָך אַ לאַנגן ראַנגלען זיך האָט דער רבי סוף כל סוף גובר געווען און בייגעקומען דעם אינגל. אַבער יענער דריגעט מיט די פּיס מיט'ן גאַנצן כח. דער רבי גיט אַ רוף אַ אינגל, ער זאָל האַלטן היים-איטשע'ן פאַר די פּיס, אַבער יענער פאַלגט ניט. ער רופט אַן אַנדערן, אַבער קיינער רירט זיך ניט. „אהא, — זשיפעט דער רבי פול כעס און גיפט, — אַהא, אַ בונט האָט איר געמאַכט? איך וועל אייך שוין ווייזן. איך וועל אייך איינציקווייזן צעפאַסעווען, אַז בלומ וועט רינען“... און נאָך מיט מער אימפעט און רציחה האָט ער זיך אַ וואָרף געטאָן אויף זיין קרבן. היים-איטשע האָט אים אַבער דערלאַנגט מיט'ן אַפּצאָס אַזא קלאַפּ אין די ציינער, אַז ער האָט איין צאָן אינגאַנצן אַרויסגעשלאָגן און אַ צווייטן צעקאַליעטשעט. דער רבי, אַ באַגאַסענער מיט בלומ, איז געפאַלן אין חלשות. דער בחור'ל האָט גאָר ניט געטראַכט און איז אַנטלאָפן אַהיים. מיר זיינען געבליבן ווי פון אַ בליץ דערשלאָגן, ניט געוואוסט וואָס צו טאָן. איינער האָט אָנגעהויבן שרייען, אַן אַנדער אינגל האָט געשפּריצט דעם רבי'ן מיט קאַלטע וואַסער, עס האָט זיך צונויפגעקליבן אַ רעדל, אידן און אידע-נעם האָבן געאַכעט, געהויכעט: „אַ שיינע וועלט אָנגעשטאַנען. מען שלאָגט שוין ברוד-השם אַ רבי'ן“. מען האָט דעם רבי'ן אָפּגעמינטערט און אונטער די הענט אָפּגעפירט אים אַהיים. מער טויט זוי לעבעדיק. עטלאַכע טעג איז דער רבי קראַנק געווען. קיינער פון אונדז איז

ניט געזאנגען אים מבקר חולה זיין, אדער אפילו נאכפרעגן זיך וואס עס טוט זיך מיט אים. געלאפן זיינען מיר אלע וויילע צו היים-איטשען, וועלכער איז געווארן אין אונדזערע אויגן א גרויסער חשוב — ממש א העלה.

מיר האבן פאר זיין טאטן אין מאמען אנגעזעהט אויף דעם רבי'ן אז ער איז צווינער און אזעלכער; קיין ליגנס אויך ניט געזשאפעוועט. און דער סוף איז געווען, אז זשאמע דער סטאליאר האט ניט נאר היים-איטשען ניט באשטרעפט, נאר ער האט נאך געזאגט: „א מצוה אויף דעם כניאק“. ער האט נאך אליין בדעה די בארד און פאות דעם מלמד אויסצורייסן. זיין ווארט האט ער אפילו ניט געהאלטן. אבער היים-איטשען האט ער בא זבולון דעם מלמד צוגענומען און יענער איז געבליבן אי מיט א צאן ווייניקער אין מויל, אי מיט א תלמיד ווייניקער אין חדר, אי מיט א רעפוטאציע פון יענער קאץ, וועלכער די מיין האבן צעביסן

אז אין עטלאכע טעג ארום איז דער רבי געקומען אין חדר, האט מיר אזש דאס הארץ פארקוועטשט פאר צער קוקנדיק אויף אים. ער איז געווען בלייך, דערשלאגן, האט אלע וויילע געוופצט; זיין ריידן האט זיך, דורך דעם פעלן פון דעם פאדערשמן צאן, אינגאנצן גע-ענדערט, און איך האב בא זיך אין הארצן חרטה געהאט אויף מיינע שלעכטע מחשבות וועגן אים. עס האט מיך פארדראסן פאר די ליגנס, וואס איך האב אנגעזעהט אויף אים, און איך בין געווען גרייט צו בעטן אים מחילה. איך האב אפילו שוין אפגעמאכט בא זיך קיינמאל מער ניט גיין קעגן רבי'ן; פאלגן אים אין פייער און אין וואסער. אבער אט האט דער רבי ארומגעקוקט זיך און, ווי צו זיך אליין, א פרעג געטאן: „וואס, היים-איטשען איז ניטא?“ און גלייך איז איבער-א-נייט דאס גאנצע בילד ארויפגעשוואמען פאר מיינע אויגן: איך האב זיך דערמאנט אן היים-איטשען'ס יסורים און אן זיין העלדישן ניט-לאזן זיך. ווי דער רבי איז ארויפגעפאלן אויף אים, מיט וואס פאר אן אכזריות ער האט אים געשטיקט, דערמאנט זיך אן די ווערטער וואס ער האט געזאגט, אז ער וועט אימלאכן באזונדער פון אונדז שמיסן, אז כלום

וועט רינען, — און בא מיר איז געבליבן, אז דער רבי האט כשר
פארדינט זיין פסק! פע, דער רבי איז א פאסקודניאק, א רשע מרושע,
ער האט ניט קיין גאט אין הארצן, פארשוועכט דעם סוף זמן! — א
מצוה, א מצוה אויף אים, זאל ער ווייטער וויסן, ווי שמייסן אום סוף
זמן!... און מיט א באזונדער פרייד האב איך זיך אפגערופן און
געזאגט:

— היים-איטשע וועט מער ניט לערנען בא אייך, זיין טאטע און
טאטע ווילן ניט שיקן וייער אינגל אין א חדר, וואו מען שמייסט אפילו
אום סוף זמן!

דער רבי האט פארביסן מיט די ליפן און גארניט געענטפערט.
קענטיק, אז אויף אזא אומגליק האט ער זיך אליין ניט געריכט.
די אלע איבעריקע זמנים, וואס איך בין נאך פארבליבן בא
זבולוניען, האט ער שוין נאענט צום סוף זמן אפילו קיין הויך קול אויף
אונדז ניט אויפגעהויבן; געווען ווייך ווי פומער, גאר א גאנצער
גומער-ברודער מיט אונדז; עס איז ניט געווען צו דערקענען, אז ער
איז דער זעלביקער רבי.



בין הזמנים

וְהָ זמן איז געווען אַ נייע וועלט פאַר אונדז, אַ שיינע
און אַ פריילאכע וועלט! פון האַלב אלול ביז סאַמע
ראש הודש השון — זעקס קיילאכדיקע וואָכן — זיי-
נען מיר געווען אַן אַן אויבער-האַר און אַן באַלע-
באַטים איבער זיך; ניטאָ קיין חדר, קיין עול, קיין
זאַרג — פרייע פייגעלאַך! און דערצו נאָך אַזעלכע
זאַמע, פריילאכע, לוסטיקע יום-טובים!



טאַטע-מאַמע זיינען געווען פאַרנומען, פאַרטראָגן
אין יום-טוב מאַכן און אין מאַכן אַויף יום-טוב;
דער גאַנצער דערוואַקסענער עולם איז געווען פאַר-
טאַן אין תהלים און סליחות זאַגן; דערנאָך אין זוכן
ווייסע הענער אויף כפרות, סך קויפן, אַ פיינעם
אתרוג איינהאַנדלען און אין אונדז, קליינוואַרג, געלויבט איז דער
אויבערשמער, האָט מען זיך גאַר פאַרגעסן. אין טאַמער האָט מען
זיך יאָ אויף אונדז דערמאַנט, איז דאָס געווען, פאַרקערט, צום גוטן.
מען האָט גאַר געקראָגן איינזעעניש מיט אונדז, אין די תשובה-טעג
האַט מען פאַר אונדז דרך-אָרין געהאַט, געלאָזט די קונדסים אפילו
אַרום דער בימה זיך דרייען; מיר האָבן אַ גוט וואָרט געהערט, אַ
קלאַפּ אין פלייצקע, אַ לייכטן קניפּ אין בעקל באַקומען מיט אַ ליב-
לאַכער באַמערקונג: „זע- זונעלע, ניט פאַרגעס למען השם אין אַמן,
יחא שמיה רבא!“

מיר זיינען געוואָרן געהויבן באַ זיך, ווי אַ פּלוצלינג אויפגע-
קומענער נגיד, געוואָרן דרייסטער און אַפּט — טאַקע חוצפה'דיק
אויך.

האַט גאַט געהאַלפּן און עס איז געווען אַ שיינער, טרוקענער

הארבסט. איז ווער צו אונדז גאר גלייך געווען? מיר האָבן געהאט פון אלעס גוטן. כאליאַסטרעווייז זיינען מיר געגאַנגען איבער די סעדער; איין אינגל האָט געקויפט עפעס פאַר אַ קאַפּיקע און די איבעריקע האָבען גע'לקח'נט. אַדער צוגעשאַרט מיט די פּיס די פּרוכט צום פאַרקן-צו און שוין אויף יענער זייט, אונטערגראַבענדיק די ערד, אַרויסגעשאַרט ווי עס איז.

איינמאָל האָט דער שומר פון סאַד אַריינגעכאַפט אַ אינגלס האַנט און האַלט און קוועטשט זי. מאַנט, אַדער פינף קאַפּיקעס מזומן, אַדער מען זאָל אים אַריבערוואַרפן דאָס הימל פאַר אַ משכּוֹן. דער אינגל האָט געשריען קולי קולות, געשוואָרן, ווי ער איז אַ איד, אַז דאָס איז ניט ער. חברים, אויף דער זייט, האָבן עדות געזאָגט אויף דעם אמת, אָבער יענער האָט זיך געמאַכט ניט וויסנדיק און געקוועטשט נאָך שטאַרקער. שלעכט. חברה האָט פּרוכירט צוזאַמען אַ ריס טאָן דעם אינגלס אַרעס. האָט אָבער דער אינגל געמאַכט אַזעלכע גוואַלדן, אַז איבער'חורן די זעלביקע זאָך האָט מען שוין מורא געהאַט. איך ווייס ניט, וואָס וואַלט געווען דער סוף דערפון, ווען איינער פאַלט ניט אויף אַ שפיצל: חברה האָט זיך אַ לאַז געמאַן צו דער אַנדער זייט פאַרקן פון סאַד און גענומען רייסן פירות, אויף וואָס די וועלט שטייט. פאַרשטייט זיך, אַז דער שומר האָט זיך באַלד געלאָזט לויפן מיט זיין לאַנגער ביימז אַהינצו, און דעם אינגלס האַנט געמוזט אַפּלאָזן.

אַט די ערפינדונג איז שוין באַ אונדז געבליבן אויף שטענדיק און מיר האָבן זי דערנאָך אויסגענוצט אויף אַ גאַר גרויסן אופן. מען האָט געוואַרפן גורל, ווער עס זאָל גיין אויף „קדוש השם" און זיך לאָזן כאַפּן און די איבעריקע האָבן זיך צעשאַטן אין אַלע זיימן פון סאַד-פאַרקנס — און פּרוכטן זיינען שוין געווען פולע קעשענעס.

אַז אַ איד פלעגט אַנהייבן זיך בעטן, טענה'ן, אַז ער איז אַן אַרעמאָן, ער לעבט פון דעם סאַד מיט ווייב און קינדער, מען זאָל אויף אים רחמנות האָבן, פלעגן מיר אים גוט באַהאַנדלען און אַפּ-

טרעטן, אבער אַ ביזן אידן, וואָס פלעגט ווייזן כעס, פלעגן מיר געבן אויף וואָס די וועלט שטייט.

גאַרמנס האָבן מיר אויך ניט פאַרבראַקירט, דערהויפּט יענע, וואו עס זיינען געוואַקסן פאַנע-רויזן, סטרוטשע באַב און סטרוטשע-אַרבעס. אַמאָל פלעגט אַ אידענע אַרויסלויפן, שרייען, שילטן — „נעמט שוין, נעמט; זאָל אייך די ערד נעמען, רבונג של עולם, אַבער צע-שמערט מיר ניט די בייטן, — טרעטן זאָל מען שוין אויף אייערע קברים, האַרציקער פאַטער!“

אַ גויע פלעגט אַרויסלויפן און אויף איר לשון און מיט אַן אַנדער נוסח שרייען און זידלען און נאָך מיט אַ בעזים דערצו. מיר זיינען אַבער געווען שטייף באַ זיך, געמאַנט אונדזערס און גענומען מיט גוואַלד.

שלעכט איז נאָר געווען דאָרטן, וואו עס איז געווען אַ הונט, קיין זאָך האָט ניט געהאַלפן, ווער רעדט נאָך, אויב דער הונט איז געווען אַ גרויסער און אַ קודלעוואַטער. מיר האָבן אים געזידלט, גערופן „אידן-פיינט“ און סוף כל סוף אַנטלאָפן.

סליחות-צייט איז געווען גאָר אַ באַזונדער נייער קאַפיטל. איך בין טאַקע ניט געווען מהויב אויפצושטיין צו סליחות; פאַרקערט גאָר, דער טאַמע פלעגט אָפט ניט לאָזן מיך גאָר פרי אויפשטיין. פלעגט שמענדיג זאָגן: „שלאַף, שלאַף נאָך, ישראל, נישקשת, דיינע זינד זיינען נאָך ניט קיין גרויסע און דיינע עבירות גייען דאָך אויף מיר.“ אַבער, פונדעסטוועגן, בין איך פאַרט אויפגעשטאַנען. און עס איז געווען גוט — גוט ווי די וועלט.

דער טאַמע איז שוין געווען לאַנג אויפגעשטאַנען, און זאָגט, און זאָגט, זינגט אונטער שטילינקערהייט, און אַזוי אומעטיקזים — אַ מחיה! ער שמעלט אַליין אַן דעם סאַמאָוואַר, און דערווייל זאָגט ער אַלין, זיפצט, קרעכצט; דער סאַמאָוואַר העלפט אים אונטער. אין שטוב איז שטיל, דער שאַטן פון ליכט איז צעשפרייט מיט אַ באַזונדער מרה-שחורה, אימעצער קערט זיך איבער אויף דער אַנדער זייט און ווערט געשמאַק ווידער אַנשלאָפן... איך כאַפּ זיך אַראָפּ, גיס אָפּ אויף

גיד נעגל-וואסער און בין שוין לעבן דעם טאטן. ער מוסר'ט מיך, כלומרשט, וואָס איך האָב אים ניט געפאלגט און אויפגעשטאַנען, אָבער זיינע אויגן זאָגן מיר עפעס גאָר אַנדערש — פול מיט ליבשאַפט און צופרידנקייט. ער קוועלט גאָר אָן פון גרויס נחת-רות, וואָס איך בין אַליין, מיט מיין אייגענעם ווילן, אויפגעשטאַנען גאַט בעטן. ער גלעט מיך איבער'ן קעפל און זאָגט: „אי, דו נאַרעלע, דו“. ער גיסט מיר אָן אַ גלעזל טיי מיט אַ סך מילך: „טרינק, זונעלע, טרינק, — זאָגט ער, — טיי מיט מילך איז גוט פאַר דיר“. ער נעמט מיך פאַר'ן האַנט און מיר גייען אין שול.

אין דרויסן שיינט די לבנה. זי איז גרויס, קלאָר און רואיק. עס איז ליכטיק, כמעט ווי כאַטאַג. נאָר ס'איז עפעס אַ סך הנעוודיקער, שטילער און עניוה'דיקער, פונקט ווי עס פאַסט זיך פאַר סליחות-צייט. די לופט איז ריין, ציכטיק, פריש און קאַלטלאַך-טרוקן, אָן אַנטיק.

פון פילע הייזער זעען זיך פייערלאַך. די בהרבה'דיק אויסגע-שפרייטע לבנה-שאַטנס אויף די ווענט און הייזער מישן זיך מיט די קליינינקע ליכט-שאַטנס, שפילן זיך אינאיינעם, אַקוראַט ווי די גביר'דיגע אינגלאַך מיט זייערע ארימינקע חברים. מיר גייען פאַרביי שולן און בתי-מדרשים; עס רייסן זיך אַרויס פון דאַרט קולות, וואָס קומען פון טיפן האַרצן.

דער טאַמע הייכט זיך אָן איילן, לויפט אונטער צוכיסלאַך און שלעפט מיך מיט. מיר באַגעגענען נאָך אידן, וועלכע איילן זיך אויך און אַלע זיינען עפעס אַזוי ווי צעשראַקן און אומרואיק... ווער עס לויפט מיט דעם טלית און תפילין אונטערן אַרעם, ווער — נאָר מיט אַ סליחת, און אַט איז אָן אַלמע אידענע מיט אַ גרויסן קרבן-מנחת, קוים וואָס זי שלעפט אים, און הוסט, און הוסט, אַז עס ווערט מיר אַ גרויסער רחמנות אויף איר. איך וויל איר העלפן אונטערטראַגן דעם סידור, לאַזט זי ניט און זאָגט: „נאַרעלע, ער איז דאָך באַלד גרעסער פון דיר“.

אויפ'ן האַרצן איז מאַדנע — אי גוט, אי עפעס פאַרדראַסיק; אי

פריילאך, אי אומעטיק. דער חזן וויינט און זינגט, זינגט און וויינט. פונקט ווי בא מיר אויפ'ן האַרצן.

אידין שאַקלען זיך, ווי די ביימער אין וואַלד, שאַקלען זיך מיט גרויס חשק און צום טאַקט. און ווען צו „שמע קולנו“ איז געוואָרן אַ געפילדער און אַ באַנומענער געשריי אויף דער העכסטער אַקטאָווע, האָב איך זיך אין פּלוג שטאַרק דערשראַקן, געמיינט, גאַט ווייס, וואָס עס האָט פּלוצלינג געטראָפּן, האָב אַבער פאַרשטאַנען, אַז דערפאַר שרייען דאָס אידין אזוי הויך, כדי זייער קול זאָל אַזש צום הימל דער-גרייכן... און האָב זיך באַרואיקט.

דער תּשליך ראש השנה איז אויך געווען אַן ענין — טרייסלען די עבירות פון די קעשענעס, אַ שמוץ טאָן אַ אינגל צום טייך און יענער דערשרעקט זיך, אָדער אַ כאַפּ טאָן אַ הימל און אַוועקלאָזן עס שווימען מיט די פּריש אַפּגעטרייסלטע עבירות איבער'ן טייך... דער אינגל שרייט, וויינט און אַלע לאַכן.

אַבער צו ערב יום כּפור קומט דאָס ניט.

דער ערב יום כּפור'דיקער טאַראַראַם איז געווען גאַר פון אַן אַנדער סאַרט און אַ סך גענמער צום האַרצן. אַ קלייניקייט, מיט די כּפרות אַליין וואָס עס האָט זיך אַפּגעטאָן!

לויפן נאָך די כּפרות, כאַפּן זיי, בינדן, אַרויפציען זיי אויף אַ שטעקן מיט די קעפּלאַך אַראַפּ און טראָגן זיי זאַלבענאַנד צום שוּחט. די רעכטע הנאה אַבער איז געווען אויפן הויף באַס שוּחט. דער גאַנצער הויף איז געווען אויסגעבעט מיט פעדערן. די לופט פול מיט פעדערן. עס האָט געשיינט מיט פעדערן. אין בלוט פאַרפלעקטע האַבן זיי זיך געקלעפט צום פנים, און עס האָט אויסגעזען, ווי די גאַנצע וועלט וואַלט זיין בלויז פעדערן.

אַבער אַט האָט אַן אַרים דינסט-מיידל אַנגעהויבן שרייען און קלאַגן: אַ צרה האָט איר געטראָפּן, אַ חורבן האָט זי באַגענגט, איר גאַלאַנסקער האָן מיט די פּליודערן אויף די פּיס, האָט זיך אַפּגעפענטעט און איז אַנטלאָפּן.

— אַיי אינגעלע, קרוינעלע מיינער, — ווענדט זי זיך צו מיר —

בין הזמנים

זע כאפ מיר דעם האָן, פארדין אַ לעבעדיקע מצווה, איך וועל האָבן פון מיין באלעכאָסטע אָפגעשניטענע יאָרן.

און מיינער — גלייך נאָכ'ן האָן מיט דער מצווה. איך האָב זיך שנעל אַריבערגעדראַפּעט איבער אַ פּאַר פאַרקאַנעס און אַריינגעלאָפּן אין שטאַל נאָך דעם האָן. דער חברה-מאַן האָט שוין דערווילע באַ-וווּזן אומצופאַדן אַרום אַ פרעמדער הונ און קלאַפּט שוין צופרידן מיט די פליגלעך און זינגט אַזוי ברייטלאַך אויס זיין „קוקע רעקו!“ אַהער-אַהין, איך האָב אים געכאַפּט און ניט האָבנדיק מיט וואָס אַנדערש — האָב איך אים געבונדן מיט מיינער אַ ציצה — און, אַ צופרידענער גענומען אים אַוועקטראָגן צו זיין אייגענטימער.

אַבער, אַט האָב איך דערווען אַ פּערד אין שטאַל. ער שטייט און צופט מיט השק און אַפּעטיט פון אַ בינמל היי אין דער הויך, אַקוראַט, ווי אויך ער דאַרף זיך פאַרפאַסטן. היינט, ווי באַשטייט מען דאָס קעגן דעם נסיון און ניט אויסרייסן אַ פּאַר סטרוגעס פאַר דער פידעלע, וואָס איך האָב געחאַט בדעה צו מאַכן. איך בין פאַמעלאַך צוגעגאַנגען פון הינטן און מיט דער איינציקער פרייער האַנט — אין דער אַנדערער איז דאָך געווען דער האָן — האָב איך מיט מיין גאַנצן כח אַ ריס גע-טאָן, ניט איין האַר, אויף וואָס דער פּערד וואַלט אפשר מוחל געווען, נאָר אַ גאַנצע זשמעניע... און דער פּערד, ניט לאַנג מראַכטנדיק, האָט דערלאַנגט אַ שטאַרקן בריק, מיינענדיק, הפנים, מיך, אַבער געטראָפּן האָט ער פונקט אין מיין כפרה, אין דער מיידלס האָן, טאַקע גלייך אין קעפל, און אים דער'הרג'עט...

ניט טויט, ניט לעבעדיק, בין איך אַרויסגעלאָפּן פון שטאַל. דער מיידל האָב איך געזאָגט, אַז דער האָן איז נאָר אַ מאַדים, און אַז איך קאָן אים ניט כאַפּן. אַבער אין מיר איז דאָס האַרץ איינגע-פאַלן; די שרעק, דער רחמנות אויף דעם אַרימען האָן נעבאָך און דער צער פון דער מיידל האָבן מיך נאָר צעטריימלט, און איך האָב זיך קוים דערשלעפּט צוריק צום שוחט'ס הויף. פון דער שוועסטער האָב איך געקראָגן אַ גוטע פאַרציע: וואו בין איך דאָס פאַרבאַלן געוואָרן? אויף דעם הויף זיינען געווען עטלאַכע שוחטים. לעבן אימלאַכן

פון זיי איז געשטאנען א געהילף, וואס האט זיך געלערנט די מעלאכע פון קוילענען און האט מיט א ליכט צוגעלייכט דער געניטער האנט צו טאן די מעלאכע ווי עס באדארף צו זיין, אקוראט ווי דער דין איז.

די שוחטים זיינען געווען זייער פארנומען. זיי האבן געארבעט ווי בינען, קיין צייט ניט געהאט ממש דעם נאָז אָפּווישן. דער שוחט גיט אַ כאַפּ אַ האָן, אַ הוץ, און מאַכט איר „משיק“ איבער“ן האַלז און גיט איר אַ שליידער, וואוּ פּעפּער וואַקס, און כאַפּט שוין אַן אַנדערע. די געקוילעטע און ניט-דערקוילעטע עופות שפּרינגען אין דער הויך, דרייען זיך און טאַנצן דעם טויטן-טאַנץ... זיי מישן זיך אויס מיט די אַנדערע עופות, שרייען, ליאַרעמען; אידן אידענעס, אינגלאַך און מיידלאַך שרייען זיי נאָך איבער; שילמן בייזערן זיך, שמופּן זיך: „עס איז מיין כּפּרה!“ „ניין, מיינע!“ און עס טוט זיך חושך!... עס פּעלן אויך ניט קיין קללות, חרמות, מען שילט מיט „אַ פינצטערן יאַר“, מיט „אַ שוואַרצער חתימה“; מען שווערט זיך מיט כל השבועות; ווער — אַזאַ גוט יאַר זאָל ער האָבן ווי דער האָן איז זיינער“; ער האַט געמאַכט אַ סימן אויף אים — אַ רויטער שנירל אויף אַ פּיסל; און ווער עס שווערט זיך מיט איר בן יחיד: „זי זאָל אַזוי דערלעבן מגדל זיין אים, רבּונו של עולם, טאַקע לתורה ולחופּה ולמעשים טובים, ווי די טשוכעוואטע* (הן איז אירע“; זי פּלעגט זיך לייגן אַלע טאַג ווי באַ גאַט אַ טאַג!...

און ווידער באַפּאַלט מען מיך פון אַלע זייטן און מען בעט מיך מצוות פּאַרדינען: „אינגעלע, טו אַ שפּרונג און כאַפּ מיר אַט יענעס האָן“; „אינגעלע, דו וועסט זיך עולם הבא, כּלעבן, קויפּן, העלף מיר אַרויפציען אויפ'ן שמעקן די כּפרות; איך האָב שוין קיין כח גיט אַ קער צו טאָן זיך“ — בעט מיך אַן אַלמשינקע אידענע. דער בעט מיך העלפּן צוכינדן אַן אַפּגעפּענטמען האָן, אַן אַנדערער בעט דער-לאַנגען די הינדל, וואָס דער שוחט האַט אַ וואַרף געטאַן. הכלל, מען

(* אַ סך האָר לעבן שפּיז קאַפּ.

בין הזמנים

בעט און מען בעט, מצוות גאר אן א שיר, און דער עיקר, איך ווער
געהויבן בא זיך — א גאנצער מאכער.

דעם גאנצן טאג ערב יום כפור איז פריילאך, לעבעדיק, מען
ברענגט לעקאך, פון אלע זייטן ברענגט מען לעקאך : דער טאטע פון
שול, די מאמע פון קראם, א פעטער, א מומע, דער זיידע, די באבע
און אלע הייסן עסן.

— עס, עס, ישראל'יק, ס'איז דאך א מצוה ערב יום כפור צו עסן.
און די מצוה געפעלט מיר דווקא.



יום כפור

יך געדענק קלאר דעם ערשטן מאל, ווען דער מאמע האט מיך אריינגעפירט אין שול פאר „כל נדרי“.

אויף דער ערד איז געווען אנגעבעט היי — א סך, א סך היי. אויף אלע טישן, אויף דעם עמוד און אויף דער בימה און אומעטום זיינען געווען אנגעשמעלט גרויסע וועקסענע ליכט. אלע אידן זיינען געווען אנגעטאן אין ווייסע קיטלען, איבערגעדעקט מיט די מליתים איבער'ן קאפ; אן שיד, גאר אין זאקן, זיינען זיי געשטאנען פארקריממע, פארטיק צו וויינען. ביידע מירלאך פון ארון קודש זיינען געווען אפן. עטלאכע אידן מיט גרויסע ספרי-תורות האבן ארומגערינגלט דעם חזן כיים עמוד. מיין מאמע האט מיט א פארשטיקטן קול קוים געקאנט ארויסכליפען דעם „אור זרוע לצדיק“.



מיין הארץ צעגייט, ווי וואקס. עס איז מיר אזוי אומעטיק, אזוי טרויעריק, אזוי די כחות גייען אויס... און אט הויבט אן דער חזן „כל נדרי“ פריער שמילער און דערנאך העכער און העכער. עס צימערט אויף מיר די הויט; איך טרייסל זיך ווי א בלאט. דאס הארץ איז פארקוועטשט און די קני ברעכן זיך אונטער. דער חזן איז געקומען צו „ונסלח“. אלע האבן זיך ארויפגעווארפן אויף דעם פסוק מיט אזא אימפעט, אזוי ווי קוים-קוים דערווארט זיך אויף אים, ווי אויף דער איינציקער זאך, וואס עס קאן ראטעווען פון א גרויסער סכנה... און אז אלע האבן זיך צעשריען, האב איך הויך אויפ'ן קול פאנאנדער-געוויינט זיך און געטרייסלט זיך ווי א לולב. דער זיידע האט מיך געכאפט צו זיך, אבער ניט וועלנדיק מפסיק זיין האט ער מיך נאר געגלעט און געגלעט. און איך האב געוויינט און געוויינט, געוויינט

מיט ביטערע טרערן א לאנגע צייט, ביז דער חזן מיט די משוררים האבן אנגעהויבן זינגען פריילאכע ניגונים. די פנימער ביים עולם האבן זיך אויסגעלייכט און אויסגעליימערט. בא אנדערע זייגען זיי געווארן גאר פריילאך און יום-טוב'דיקע, אבער מין טאטע איז נאך אלץ געשטאנען אויף זיין מזרח-וואנט מיט'ן פנים צום וואנט און מיט איין האנט געהאלטן די אויגן פארמאכט. ער האט קיינמאל ניט גע-קומט אין א סידור, אדער אין א מחזור; האט קיינמאל ניט געשריען ווי אנדערע און אפילו הויך ניט געדאוונט, גאר נאכ'ן דאוונען איז בא אים דאס פנים געווען רויט ווי צונמער און די אויגן שמארק פאר-וויינטע. וויינען האב איך אויפגעהערט, אבער אויפ'ן הארצן איז מיר געווען ווי א שווערע לאסט. איך בין געווען זייער צערשאקן און צערשאכן. מיר האט זיך אלץ געדאכט, אז עפעס שרעקלאכעס קומט פאר.

דאס בילד פון יום כפור באנאכט אין שול האט מיך צעטומלט. איך האב ניט געקאנט באנעמען די סצענעס וואס זיינען מיר ביז דער מאלט געווען אומבאקאנט. ערשט א זייגער ניין, אז מען האט שוין אפ-געדאוונט און דער עולם האט געזאגט „גוט יום-טוב, גוט יום-טוב“ איי-נער דעם אנדערן, בין איך געווארן רואיק, אבער נאך אלץ ניט גאר אין גאנצן. פון דער פריערדיקער מורא האב איך זיך נאך ניט באפרייט. דער טאטע איז צו מיר צוגעגאנגען און געהייסן מיך גיין אין דער וויי-בערשער שול צו דער מאמען. מיט איר וועל איך גיין אהיים, ווייל ער בלייבט נעכטיקן אין דער שול. איך בין ווידער צעמישט געווארן; האב בשום אופן ניט געקאנט פארשטיין, וואס טוט זיך דא היינט? האב מורא געהאט איבערלאזן דעם טאטן אין שול און מורא געהאט שלאפן אין דער היים אן דעם טאטן, און מיט א צימערדיקן וויינענדיקן קול געבעטן זיך בא דעם טאטן ער זאל אויך גיין מיט מיר אהיים. ער האט געשמייכלט, געגלעט מיך, א פאר מאל א קוש געמאן, האט מיר איינגערעדט און געזאגט, אז ער מוז בלייבן אין שול, אז עס איז דאך יום כפור!

— זעסט, אלע אידן שלאפן היינט אין שול!

איך האב זיך אנגעהויבן בעטן, אויך בלייבן אין שול נעכטיקן, אבער דער טאמע האט נישט געוואלט גאר הערן דערפון. — נארעלע, די אידן בלייבן תפילה טאן, לערנען, תהלים זאגן און גאט בעטן. דו ביסט נאך צו קליין; אז דו וועסט אים ירצה השם אויסוואקסן, וועסטו אויך נעכטיקן אין שול.

זיינע רייד האבן זיך אפילו נישט שטארק געקלעפט צו מיר, אבער קיין אנדער ברירה האב איך נישט געהאט און בין צוועקגעלאפן צו דער ווייבערשער שול. די מאמע איז שוין געשטאנען אין מיר און געווארט אויף מיר. א קוק טאענדיק אויף איר, האב איך זיך דער-שראקן. זי האט אויסגעזען ווי א חולה. דאס פנים בלייך, פארוויינט און פארצוקט. זי האט מיך ארומגענומען, געזיפט, פארריכט מיר די פאות'לאך און זיך נאכגעפרעגט, צי איך האב געענטפערט: „ברוך הוא וברוך שמו, אמן“ און „אמן יהא שמיה רבא“? מיט א פאר-קרימט פנים האט זי זיך געמאטערט א שמויכל טאן, אבער עס איז נישט געלונגען: זי איז געווען פול מיט צער און געבראכן. א גאנצן וועג האט זי געהאלטן אין איין זיפצן און קרעכצן, און מיר איז ווידער געווארן זייער טרויעריק.

אריינגייענדיק אין שטוב און דערזענדיק די „לייטערס“* אויפ'ן טיש איבערגעדעקט מיט א סארוועטקע, מיט די גרויסע בענטש-ליכט אין די לייכטער האב איך אין פלוג זיך דערפרייט. געפרעגט דער מאמען, ווער וועט מאכן קידוש, אז דער טאטע איז גאר אין שול? די מאמע איז געווארן שטארק אנטוישט און האט ברוגז'דיק אפגעענט-פערט:

— אך, דו שומת איינער, וואס ביסטו — א גוי? ווייסט נישט, אז היינט איז יום כפור און מען דארף פאסטן?
גאר גלאט איז מיר די זאך נישט געווארן: היינט צו וואס ליגן די חלות אויפ'ן טיש? צו וואס איז אין גאנצן דער טיש געגרייט? נאר איך האב מער קיין קשיות נישט געפרעגט און א הונגעריקער געלייגט זיך שלאפן.

(* חלות געפלאכטן ווי לייטערס.)

עם האבן זיך מיר גע'חלומ'ט ביזע חלומות: דער שמאט-באָק האָט מיך געוואָלט שמעכן מיט ביידע הערנער. אַ שוואַרצער הונט אַ קודלעוואַטער, האָט זיך געוואָרפן אויף מיר. איך האָב געהערט די כהמה רעווען... און אַט פאַל איך גאַר אַראָפּ טיף-טיף אין דער נידער!...

געשלאָפן בין איך גאַר שפעט. די מאַמע איז שוין לאַנג, לאַנג אין שול אַוועק. לכתחילה האָט מען מיר ניט געוואָלט געבן קיין אַנבייסן, זאָגנדיק, אַז דער טאַטע האָט נאָך נעכטן אָפגעגעבן אַ באַפעל, אַז צוליב געוויינען מיך אין פאַסטן, זאָל איך עסן אַנבייסן אַ שעה שפּע-טער, אָבער אַזוי ווי עס איז שוין געווען צוויי שעה שפּעטער, האָט מען מיר דערלאָנגט אַ פאַר שטיקלאַך כפרות, אַ פופיק און אַ פליגעלע דערצו, און איך האָב זיך גוט אָנגעפרעסן. אויפ'ן האַרצן איז געוואָרן גוט און פריילאָך און איך האָב זיך אַליין אַוועקגעלאָזן אין שול אַריין. איך האָב אַביסל אפילו געבלאָנדזשעט — יענעס יום כפור בין איך נאָך קיין פולע פיר יאָר ניט אַלט געווען — אָבער האָב זיך דערשלאָנגן ווי עס איז צום שול.

היינט איז די שול געווען אַ סך פריילאָכער. געקומען בין איך צו קריאת התורה. דער טאַטע און דער זיידע האָבן מיך געפרעגט, ווי עס גייט מיר דער תענית. דער טאַטע האָט געקוקט אויף מיר מיט לאַכנדיקע אויגן און געקניפט מיך אין בעקל.

פון דעם ערשטן יום כפור אָן ביז שפעטער אין די הדר-יאָרן און נאָך שפעטער, אַז איך בין שוין געווען אַ היפשער בחור'ל, האָט אַרויפ-געוואָרפן אויף מיר אַ שרעק און אַן אימה די יום כפור נאַכט מיט דעם „כל נדרי“, אָבער ניט דער יום כפור'דיקער טאָג. פאַרקערט, דער טאָג איז מיר געווען אָנגענעם און צייטנווייז גאַר פריילאָך. איך האָב גרויס הנאה געהאַט פון דעם חזנ'ס תפילות און נגינות און כפרט פון דער „עבודה“ מיט דעם כורעים פאַלן. אַז איך בין אַ ביסל עלטער געוואָרן, פלעג איך מיטזינגען דעם „איי-איי-איי“ אויף מיין גוטן קול'כל און אַנקוועלן, פלעג זיך אונטער'גנב'ענען און אַ קניפ טאָג אַן עלטערן אינגל ביים כורעים פאַלן, אָדער געבן אַ פשוט'ן פאַטש... און עס איז

געווען גוט. ווער רעדט צו נעילה און נאך נעילה — דעמאלט איז דער גאנצער עולם געווארן שוין אויפגעלייגט, האט זיך צעזונגען און איז געווארן לעכעדיק און פריילאך!

מען האט אויף גיך געדאוונט מעריב, אין איילעניש געזוכט די שטיוול און ניט געפונען... און יום-טוב'דיקע איז מען געלאפן אין דרויסן מחדש זיין די לבנת, „שלום עליכם, עליכם שלום“, „איך בין א היגער“ — האט א שקאציק א אינגל זיך געוויצלט, און דער עולם האט גוטמוטיק געלאכט. מען איז געווארן געהויבן כּא זיך און מיט א גרינג געמיט איז מען זיך צעגאנגען אין די היימען אפפאסטן זיך.

ביים עסן איז דער טאטע, וועלכער האט אפגע'פטר'ט זיינע צען טעג תעניתים מיט געוויין און קלאַגעריי פון די סליחות און עשרת ימי תשובה, אויף אן אמת געווארן גאר אן אנדער מענטש. האט זיך דערלויבט א לאך טאן, זאגן א גלייכווערטל, און די מאמע איז געווען די ערשטע, וואס האט אונטערגעכאפט און אונטערגעהאלטן דעם פריי-לאכן טאן, צוגעבענדיק גאר, אז זי האפט צו זיין ליבן נאמען, אז עס איז ארויסגעגעבן געווארן א גוט יאר. אמן!

באלד נאכ'ן אפפאסטן זיך, פלעגט דער טאטע, וועלכער איז געווען פון די אמת'ע אפגעהימענע אידן אָנגעהויבן עוסק זיין זיך מיט דעם ענין סוכה.

בויען האט ער יענע נאכט טאקע ניט געבויט די סוכה, אפילו קיין פלעקל ניט אריינגעשלאָגן. ניט ער האט געהאט דעם כח און ניט ער האט געהאט השק דערצו, אבער גערעדט, געפלאַנעוועט, געמאסטן, וואו זאל זיין די מיר, וואו א פענצטער, און דערמיט יוצא געווען ביז אויף מאַרגן, ווען די מעלאַכע האט געברענט אונטער זיינע אַדער אונדזערע הענט.

סוכות

דאס בויען די סוכה איז פאר מיר אין די חדר-יאָרן גער-
ווען אַ גרויסער יום-טוב. איך האָב זיך ממש מחיה
געווען! ערשמנס, דאָס בויען אליין, דאָס פארנומען
זיין מיט אזא וויכטיקן ענין, און צווייטנס, די באַזונ-
דערע וויכטיקייט, וואָס דאָס האָט מיר צוגעגעבן!
איך האָב געהאַלפן דעם מאַטן גראַכן די פיר גריבען
פאר די גראַבע פלעקער, געהאַלפן זיי אַריינקלאַפּן,
פאַרשייטן זיי און שאַרן שטיינדלאַך מיט זאַמד און
מאַפּטשען אַרום זיי, כדי זיי צו מאַכן שטייפער.



לויפן כאַפּן ערגעץ אַ ברעטל, איז געווען מיין
אַרבעט; האַלטן אַ שטיין האַרט כאַ דעם ברעטל, כדי
דער טאַטע זאל קאַנען אַריינקלאַפּן דעם משוואַק פון דער אַנדער זייט,
איז ווידער געווען מיין זאַך; לויפן זוכן שפינוועכס צו פאַרוויקלען
דעם מאַטנ'ס פינגער, וועלכן ער האָט צעקלאַפּט ביז בלוט, און אוודאי
און אוודאי געווען מיין עסק... היינט דערנאָך דער סכך! ... עפעס
אַ קלייניקייט דער סכך! פריער גיב אַכטונג אויף די ציגן, זיי זאלן
דאָס ניט צעשלעפּן. איי ווי די ציגן האַכן מיר פאַרמוטשעט! טרייבסט
אַפּ איינע קומט אַן אַנדערע; טרייבסט זיי אַפּ דאָ, קומען זיי דאַרטן.
גרויסע חצופות זיינען געווען אונדזערע ציגן, קיין ברעקל דרך-ארץ ניט
געהאַט, ניט פאַר מיר, ניט פאַר דער סוכה.

ביים צודעקן די סוכה האָט מען זיך טאַקע אויף אַן אמת ניט
געקאַנט באַגיין אַן מיר. איך האָב געדאַרפט צוהאַלטן די שטול, אויף
וועלכער דער טאַטע איז געשטאַנען אויף די שפיץ פינגער, דעקנדיק
דעם סך, און ער האָט געזאַגט, אַז די שטול, קוים וואָס זי שטייט, און ער
איז געווען גערעכט, וואָרים טאַקע אַ פאַר טאַל זיינען מיר אַלע דריי

אַמאָליקע יאָרן

געפאלן — די שמוץ, דער טאטע און איך. מיר האבן געדארפט גומל בענטשן, וואס מיר זיינען קיין קאליקעס ניט געוואָרן.

איך האָב אויך געדארפט מיט אַ שטעקן פון אינווייניק אין דער סוכה אָנווייזן דעם טאטן, וואו ס'איז ווייניק און וואו צופיל סכך. מיין טאטע האָט דאָס שטאַרק אָפּגעהיטן. ער האָט מיר דערקלערט, אז אויב ס'איז דאָ מער זון ווי שאַטן איז די סוכה פּסול.

מאלע וויפיל מעלאַכעס עס זיינען נאָך געווען אַרום דער סוכה. רייניקן, אויסקערן, אויסשיטן מיט געלן זאַמד, צושלאַגן ראָנזשעס אויף די ווענט, דער ווינט זאָל שבת די בענטש-ליכט ניט אויסלעשן, אַרייני-שלעפן דעם טיש, שטעלן די בענקלאַך, אונטער איין פּיסל פון טיש געדארפט אַ שפּאַן אונטערלייגן, אונטער דער אַנדערער — אַ גלאַטן שטיינדל, ער זאָל אַזוי ניט אַרומגיין „כאַדאַראַס“ און נאָך די יוד אויסגיטן. אַ שמריקל צום טשוואַק אין טיר האָט מען געדארפט צו בינדן אַנשטאַט אַ קליאַמקע. דאָס זיינען אַלץ געווען אַזעלכע נויטיקע מעלאַכעס, און איך האָב זיי געטאָן מיט אַזאַ גרויס חשק! אַנב, האָט זיך מיר טאַקע דער עסק אויך געלוינט. באַ די שטוביקע איז מיין פּראַצע געווען זייער אָנגעלייגט, און איך האָב דערפאַר געקראַגן אַ גומן מייגל, אַ יום-טובֿ'דיק שטיק איינגעמאַכטס און אַ פּאַר הויפּנס ניס.

אַ וואוילער יום טוב געווען סוכות, אַבער טאַקע גאָר אַ וואוילער די סוכה אַליין איז נאָך פאַר מיר ניט גענוג געווען. עס איז נאָך געווען צו מאַכען אַ פּאַן אויף שמחת-תורה, ליימענע לייכטערלאַך אין שול אַריין, און דערהויפּט — לויפן אין וואַלד הושענות רייסן... און צוצער-רייסן דעם שפּאַנציריק, די זופּעצע, די הענט און דעם פּנים — וואָס איז אַ סך מער ווערט געווען, נאָך דער מאַמע'ס מיינונג נאָך, איידער די קאַפּיקענע הושענאַ; אַבער גיי רייד מיט אַ מאַמען, וואָס איז קייני מאַל קיין אינגל ניט געווען און איז אין חדר ניט געגאַנגען! ווען איך האָב דערלאַנגט דעם טאטן אַ הושענאַ און ער האָט געזאָגט: „אי וואַ טאַקע אַ מהודר“, איז צו מיין נחת און פּרייד גאָר קיין שיר און קיין סוף ניט געווען.

און דערנאך ערשט, שוין גאר צום סוף, ביים סאמע עק פון די יום-טובים — שמחת-תורה.

ווי א טייער צימעסל נאך א גומער סעודות, ווי א געשמאקער פאר-בייסן, איז אַנגעקומען דער ליבער, פריילאכער, לעבעדיקער שמחת-תורה.

איך האָב געטאַנצט און געשפרונגען, בין געגאַנגען אַ קאַראָהאַד און געקוילעט זיך, און גיט עפעס מיט אינגלאך, פיזשיקעס, נאָר מיט אידן, מיט אמת'ע גרויסע אידן מיט בערד — און האָב זיי אַריבערגע-יאָגט כּפּל כּפּלים.

הקפות ביו אין געגאַנגען אלע זיבן : געגאַנגען מיט דעם טאַטן, מיט דעם זיידן, מיט דעם פעטער און מיט אזוי אַ גוטן פּריינט, אַדער אַ קרוב ; אַבער דעם אמת'ן טעם פון די ריכטיקע הקפות האָב איך ערשט דערפילט ווען מען האָט מיך אַליין — מכבד געווען מיט אַ קלייניטשקער ספר-תורה'לע. דער שמש האָט בפּירוש אויסגערוּפּן מיך ביים נאַמען און האָט נאָך צוגעלייגט „החתן, הכּהור“, וואָס האָט מיך געמאַכט אזוי לאַכן, איי, איז דאָס געווען גוט — אַ גרויל ווי גוט. איך האָב זיך גלייך אַ לאַז געטאַן מיט מיין ספר-תורה'לע אין דער ווייבערשער שול צו דער מאַמען. די באַבע, די מומעס און גלאַט וויי-בער פּלעגן מיך אַרומרינגלען, קושן מיין ספר-תורה'לע, קושן מיך, קושן און קושן אַן אַן אויפהער. די מאַמע האָט געלויכטן און געשיינט און געפרעגלט זיך פון נחת. מען האָט מיך באַשאַטן מיט נים און מיט אַלערליי גוטע זאַכן אַנגעשטאַפט מיינע קעשענעס. די באַבע האָט מיך געהאלדזט און צוגעזאַגט אויף נאָך יום-טוב גאַנצע גליקן, גע-מאַכט פאַרשיידענע מינעס און געקיצלט מיך.

מען האָט געבראַכט וויין אין שול, געטיילט די קינדער לעקאַך און צוקערקעלאַך, געמאַכט הויך אויפ'ן קול די ברכה און ווידער אַמאַל געטאַנצט. אידן פון דער זייט האָבן די ראַד געמאַכט נאָך גרעסער און זיינען אויך אַריין אין קאַראָהאַד. כּמעט אַלע, וויפּיל מענטשן עס זיינען געווען אין שול, אידן, כּהורים, זקנים און קליינע אינגלאַך, האָבן זיך גענומען פאַר די הענט, געטאַנצט אַרום דער בימה און געזונגען.

איך האב קיינמאל אין לעבן ניט געזען מוין טאטן שכור ; אפילו פורים, ווען מען איז מחויב צו טרינקען, איז ער אויך ניט געווען שכור, אבער בגילופינ'דיק איז ער שמחת-תורה געווען. ער פלעגט איבערמאכן ווי א ניקאלאיעווסקער סאלדאט זינגט „שישו ושמחו בשמחת תורה“ מיט אן עכט סאלדאטסקן ניגון און אויסלאזן מיט א פיף. ער פלעגט איבערקרימען די מתנגדים, זינגען אונטער דער נאז, איטלאכן ווארט אויסגעצויגן אויף טאטורעס, קלאפן איין נאגל אויף דעם אנדערן אנטשאט מיט די הענט, און ווי א ביישפיל פון מתנגדי-שער התלהבות פלעגט ער אויסלאזן דעם „ותנו כבוד לתורה“ מיט כלומר'ישט א כראפען און אן אנשלאפן ווערן. דער עולם האט געלאכט און געפאטשט בראווא.

צו ווארמעס האט ער אנגעהויבן צו דערציילן אלערליי מעשות, גלייכווערטלאך, וויצן און מיר פלעגן קייכן פון געלעכטער. אויסלאזן אבער פלעגט ער שמענדיק כמעט מיט געשיכטעס פון אידישער מסירת נפש, ווי אידן האבן זיך מקריב געווען אויף קידוש השם. ער פלעגט דערציילן, ווי מען האט די „סלאווימער“ געפירט דורכ'ן „סטראז'“ : בא איינעם פון זיי איז אראפגעפאלן די יארמולקע, האט ער, ניט קוקנדיק אויף די שמיץ, אומגעקערט זיך נאך דער יארמולקע. ער פלעגט פיל דערציילן פון דעם אידישן גלות און צוגעגעבן, אז אין אנדערע לענדער ווערן אידן ניט אזוי גערודפ'ט, ווי אין רוסלאנד. ער האט פיינט גע-האט די צארישע רעגירונג בתכלית השנאה, געווען איר א דם שונא און איז געווען מלא שמחה איטלאכן מאל, ווען די רעגירונג האט געליטן ערנען א מפלה.

אן אנדער מאל האב איך ארויסגעזען דעם טאטנ'ס גרויסע שנאה צו דער צארישער רעגירונג מיט יארן שפעטער.

דעם 1טן מערץ, 1881, איז, ווי באוואוסט, אלעקסאנדער דער צווייטער געפאלן דורך א באמבע פון דעם רעוואלוציאנער גרעני-וויצקי, אבער אין די מעלעגראמעס צו די פראווינציעלע שמעט אונ-דזערע אין דער לימע, האט מען געהייסן גאט בעטן—דער קייסער, הייסט דאס, איז געפערלאך קראנק, נאטשאלסמוזא האט געטריבן אידן

אין די שולן תהלים זאגן. און מיין טאטע האט אויך דעם מאָל באַוווּזן. ווי „גערירט“ ער איז געווען פון דער סכנה פון דעם קייסער. ער האָט אויסגעקליבן אין תהלים דווקא דעם קאפיטל ק”ט, זיך שטאַרק גע- קוועטשט באַ די ווערטער: „און זיינע קינדער זאלן זיין יתומים, און זיין ווייב אַן אלמנה“ און אויף זיי באַזונדער געשטעלט דעם טראַג.

אַז מען האָט געדאַרפט שווערן „טריישאַפט“ אין שול צו אַלעק- סאַנדער דעם דריטן. איז דער טאטע אַרומגעגאַנגען אין גאַס, כדי אויס- מידן אַ פאַלשע שבועה חלילה. ער איז אַ מינוט אין שטוב ניט גע- זעסן — און האָט זיך טאַקע אויסגעדרוימ.

אַ שיינע מעשה האָט באַ דער געלעגנהייט פאַסירט מיט אונדזערן אַן אַלטן, זייער אַן אַלטן, באַקאַנטן גוי, וועלכער איז יענעם זונטיק גראַד געקומען אין שטאַט זיינע סחורה פאַרקויפן און עפעס איינקויפן. ער איז געזעסן אין שענק, און אויסטרינקנדיק אַ פאַר גלעזלעך, האָט ער פאַרביסן מיט אַ הייסנען טאַראַן מיט זיך. דער פריסטאָוו איז אַריינגעלאָפן און האָט אַנגעהויבן טרייבן די גוים אין קלויסטער אַרין — שווערן. כוועדאָס אַבער רירט זיך ניט פון אַרט און עסט זיך וויי- טער זיין טאַראַן. ענדלעך איז דער פריסטאָוו צוגעלאָפן צו אים און אַ געשריי געטאָן: „דיר זאָגט מען, צי גיין? וואָס זיצסטו און פּרעסט? גיי שווערן!“ כוועדאָס ווישט זיך קאַלמבלומיק אַרום מיט דעם אַרבּל די מאַרדע און ווענדט זיך צום פריסטאָוו: „וואָס האַסטו אַזוי קיין צייט ניט? וואָס איז די איילעניש? שווערן איז עפעס אַ ביסן ברויט אויפצועסן, וואָס? אַמ, זאַל ער פריער זיין אַ וויילע קייסער; אַז ער וועט זיין אַ גוטער, אַ גאַטספאַרכטיקער, וועל איך שווערן. אונדאי וועל איך שווערן. אַבער איצט, כל זמן מען ווייס ניט וואָס ער איז און מען קען אים ניט — זאַל גאַט היטן. ווער וועט דאָס גיין שווערן? אַי יך — ניט. אַהאָ, אַ שבועה עפעס אַ קלייניקייט, מיר נישט, דיר נישט, גיין שווערן. משוגע בין איך — גיין, איך גיי ניט.“ וואָס עס וואַלט געווען, אַז אַ איד וואַלט אוועקגעלייגט אַזאַ דרשה, ווייס איך ניט. מסתמא וואַלט ער, אַז גוט, פאַרשיקט געוואָרן קיין סיביר, אויב ניט אויף קאַטאַרגע. אַבער כוועדאָס’ן האָט מען נאָר גע-

שלעפט אין פאליציי, געסטרעשעט מיט שמיץ, מיט האלטן אין טורמע. אבער דער געוויסנהאפטער גוי האט זיך בשום אופן ניט אונטער-געגעבן. און אזוי ווי ער איז געווען אין דארף א סטארקסטא, בא-וואוסט פאר זייער אן ארנטלאכן באלעבאם, האט אים דער איספראווי-ניק עטלאכע מאל גערופן „דוראק“ און אים אפגעלאזן.

בא מיין טאטן איז כוועדאס געווארן א גרויסער חשוב. מיין טאטע האט זיך גארניט געקאנט פון אים אפלויבן, און זיי זיינען געווארן גרויסע גוטע-פריינט. דעם טאטן האט ער דערציילט, אז ער וואלט ניט שווערן, ווען מען זאל אים אפילו אין קרויס צעהאקן. „און טאמער וועט דער פיינער מענטש צוריק איינפירן פאנשטשינע, האט? וועל איך אים שווערן טריישאפט? וואו, ווער, וועמען, פאר קיין געלט ניט. א, איך האב זיך גענוג אנגעליטן, וועל מיינע אייניקלאך פאר-זארגן“.

מיין טאטע האט פון דעם רוב דאוונער אין איטוליעס שול ניט שטארק געהאלטן. זיי זיינען געגאנגען אין קורצע וזפעצעס, פאנטאלא-נעם איבער די שטיוול און פיל פון זיי האבן געטראגן ווייסע מאניש-קעס, וואס עס איז מיין טאטן גאר ניט ליב געווען; און ווען ניט דאס, וואס זיינע עלטער זיידעס האבן דארטן געדאוונט, וואלט ער זי שוין לאנג איבערגעביטן אויף דער פאריצער שול, וואו עס האבן געדאוונט די אמת'ע ליבאוויטשער חסידים, די גאר גרויסע און אנגעזעענסטע אין שטאט. אבער ער האט אין איטוליעס שול אויך געהאט א פאר מקורבים און אט זיי זיינען דאס איצט געקומען „גוט יום-טוב בימן“.

איין איד, אן עלטערער, ר' קארפל, וועלכער האט געהאנדלט מיט מעל און א גאנצע וואך איז ער געווען פון קאפ ביז די פיס, אפילו בארד און פאות פארשאטן מיט מעל, אז מען האט ניט געקאנט צורירן זיך צו אים ניט ווערנדיק ווייס, איז געווען א גרויסער למדן און א „גומער“ חסיד, פלעגט דער טאטע זאגן. דער טאטע פלעגט זיך מיט אים שמענ-דיק האמפערן, קיינמאל האבן זיי ניט מסכים געווען איינער מיט דעם אנדערן. אבער זיי האבן געהאט דרך-ארץ איינער פאר דעם אנדערן און האבן דווקא האלד געהאט צו פארברענגען אינאיינעם.

יאַשקען, אסתר דער מויד'ס צווייטער מאָן (צוויי פלעגט מען אים רופן אין שטאַט). איז געווען דער צווייטער אורח. ער איז געווען זייער אַ הויכער איד, וואָס האָט שמענדיק, זומער און ווינטער, געטראָגן אַ גראַבע רויטע פאַטשיילע אויפ'ן האַלדז, אַ הימל אָן אַ בריליק און די אויערן פאַרשטאַפּט מיט וואַטע. ער איז ניט געווען קיין למדן, אָבער זייער פרום. אין שול פלעגט ער קומען טאַג-אויג, טאַג-אויס, אַרום דריי אַ זייגער באַגינען. און אַריינגייענדיק אין שול פלעגט ער מיט זיין גאַנצער הויך אַ ניג טאַן זיך צום ארון קודש און זאָגן :

— אַ גוט מאָרגן דיר, גאַמעניו, אַ גומינקער מאָרגן, האַרציקער פאַמער, דאָס איז דיין קנעכט יוסף, — און רייבן זיך די הענט פון פאַרגעניגן.

דער דריטער אורח איז געווען אַ לייביקער איד, לייבקע דער שול-קלאַפער. עס איז געווען זיין חזקה פון אַ סך יאָרן, ערב שבת פאַר-נאַכט גיין איבער די קראַמען אין מיט אַ גרויסן הילצערנעם האַמער קלאַפן אין טיר, דאָס הייסט, אז עס איז שוין צייט פאַרמאַכן די קראַמען און חלילה ניט מחלל שבת זיין. איך געדענק שוין ניט אַלע זיינע פרנסות, פון וועלכע ער איז געשוואָלן געוואָרן דריי מאָל אַ טאַג פאַר הונגער. איך געדענק אָבער איינע — די וויכטיקסטע, און דאָס איז געווען : רייבן שמעק-טאַבאַק, אז ער פלעגט קומען אין שול אינ-דערוואַכן (שבת האָט ער געטראָגן זיין אַטלאַסענע זופּעצע), פלעגט דער גאַנצער עולם אַרום אים אָנהויבן ניסן, הוסטן און ניסן — אויף וואָס די וועלט שטייט. ער פלעגט אַפּוּיצן אין שול כמעט דעם גאַנצן ערשטן האַלבן טאַג : דאוונען, לערנען און זאָגן גיך-גיך און נאָר איבערבייסן מיט אַ געשמאַקן „האַפּטשי“...

עס זיינען נאָך אונטערגעקומען אַ פאַר פאַרשפּעטיקטע קרובים און מען האָט פאַרבראַכט אין זינגען און הוליען ביז שפּעט, שפּעט אין דער נאַכט אריין. דעם טאַגן איז געווען גוט דעמאָלט, ווי גאָר דער וועלט, ער האָט זיך באמת געפרייט מיט שמחת-תורה און איז געווען גאָר אין זיכעטן הימל. אָבער מיר איז געווען נאָך אַ סך בעסער איידער אפילו אים. איך בין ממש זאָט געווען פון גליק און צו מיין הנאה

אמאליקע יארן

פון יענעם יום-טוב איז גאר קיין שיר און קיין סוף ניט געווען... איך האב דעמאלט אינגאנצן פארגעסן אן דעם חדר מיט דעם רבי'ן, עס זיינען אפגעמקט געווארן די קלעפ, פעטש און קולאקעס. בין געווען פארטאן, אינגאנצן פארטאן, מיט אלע אברים און חושים פארטאן אין דעם זיסן, ליבן יום-טוב און האב זיך געפרעגלט פון גדולה. איי אן עבירה, וואס יענע מעג זיינען שוין לאנג פארביי.



אויס יום טוב

וועק איז דער ליבער זומער, אויס סוף זמן. און די טייערינקע יום-טובים זיינען שוין אויך פארכיי! דער „לעצטער שטרויעלע“, דער „שבת בראשית“, איז שוין אויך אריבער... די מאמע האט שוין אפגעזאגט „גאט פון אברהם“ און „דער ליבער שבת קודש גייט אהין“ און דער טאטע איז געקומען מיט „א גוט וואך!“... די ארימע, אומעטיקע „הבדלה“ האט אנגעטראגן א מרה-שחורה. דאס הארץ ציטערט, קלאפט ווי מיט א האמער; עס נאגט און ציט אינווייניק. עס ווילט זיך מיר וויינען, גוט-גוט אויסוויינען זיך, אויסגיסן דאס הארץ, באקלאגן זיך אויף מיין ביטערן גורל. אבער פאר וועמען? קאן איך דען דעם טאטן דערציילן מיין ביטער הארץ, זאגן אים, אז דער חדר שטייט מיר ווי א ביין אין האלדז און איז מיר מיאוס ומאוס? אדער זאל איך ארויפפאלן מיין גוטער מאמען אויפ'ן האלדז און בעטן זי, זי זאל מיך ארויסראטעווען פון חדר, וואוהין איך וויל ניט גיין, אזוי ווי מען וויל ניט שטארבן? — איך וועל זיך דאך נאר מיאוס מאכן, פארלירן דעם גאנצן חן, וועל פאררעכנט ווערן פאר א לאבוס, א באדיונג, וואס וויל אין חדר ניט גיין און העלפן וועט דאך דאס מיר סיי ווי ניט. איי, עס איז שלעכט, עס איז ביטער.

איבער'ן שטוב האט זיך ווי א כמארע פארצויגן; א שווערע, פינ-צטערע כמארע! דער מאמע'ס פנים, וואס האט זיך איבער די יום-טובים אויסגעגלייכט, האט זיך איצטער ווידער פארקרימט, צעקאר-משעט געווארן און אלט. זי זיצט און שאקלט מיט דעם קאפ און זאגט איר פומון, די אלטע מענות אירע:

— אין קראס איז ניטא קיין קאפ סחורה, חובות איבער'ן קאפ.



וואָס ענטפערט מען, וואָס זאָגט מען יענעם? — אַ מרדכי-לייבן, אַ נאשע
מוניעם, אַדער דער אַרימער, וויסער אלמנת, ביילקע דער חלפ'נערין?
אַריינפאלן אין איר מויל — אַיי, בעסער ניט צו דערלעבן! אַזוי פיל זיך
אויסגעבראַכט אויף די יום-טובים. עפעס אַ קליינקייט, ווי אויסגע-
בראַכט זיך! וואָס פאַר אַ גוטס קאַן אַרויסקומען, אַז אַ אידענע דאַרף
זיין אַ פרנסה געבערן? אַ שטוב, קיין עין-הרע, מען דאַרף און מען
דאַרף: אַ שוין, אַ קלייד, שכר-למוד, דירה געלט, און גאַרניט! אַ מאַנס
ביל זאָל דאָס אַרן פון דאַנען אַהער, — גאַר ניט זיין זאך — אַיי, אַ מזל
האַב איך! בעסער אויסגערוגען און אויסגעשוואומען זאָל מען ווערן,
איידער האָבן אַזאָ מזל!

דער טאַטע לויפט אַרום איבער'ן שטוב היין און צוריק אַ צערייז-
טער און וואַרפט אונטער, פון צייט צו צייט, אַ וואַרט, מאַכט אַ ניט
אנגענעמע האַוואַיע, ברומט און הומקעט:

— אַהא, די בריה מיינע האָט זיך שוין פאַנאַנדערגעשאַקלט, אירע
פרנסות, אַז דאָס הערט ניט און פאַלגט ניט דעם מאַן; וואָס איר מאַן,
ווער איר מאַן — אַלץ ווייסט דאָס בעסער, קאַן בעסער, באַנעמט מיט
איר קעצישן קאַפּ בעסער — און זי רעדט נאָך! זי איז נאָך גערעכט!
הם, עפעס אַן אַנשיקעניש, זאָל זיך דער אויבערשטער דערבאַרימען.

מיר זיינען זייערע רייד אין דעם לינקן אויער ניט אריין, די זיי-
טיקע רייד, וואָס האָבן מיט מיר זיך גאַרניט אַנגעקערט, האָבן מיר
נאָר צערודערט און ווי מיט שפיזלאַך געשמאַכן, זייער גלייכגילטיקייט
צו מיר און דעם וואָס מיר שטייט פאַר מאַרגן און דאָס, וואָס זיי
פאַרנעמען זיך גאַר מיט עפעס פוסטע זאַכן, האָט מיר טיף געקרענקט.
מיר איז געוואָרן ענג, האָב קיין אַרט ניט געפונען און בין אַנטלאָפן צו
זיך אויפ'ן געלעגער.

איך דריי זיך פון איין זייט אויף דעם אַנדערן, איך קלער, טראַכט
און זוך עצות: גוואַלד, ווי ווערט מען פטור פון חדר? ניט הלילה אויף
שמענדיק — דאָס איז מיר אויפ'ן זינען גאַרניט אַרויף, — נאָר ווי
שופט מען אַפּ די צרה כאַטש אויף נאָך אַ וויילע, ווי ווערט מען אַנט-

רונען פון דעם אומגליק כאטש מאַרגן, כאטש נאָך איין טאָג זיין פריי, איין איינציקן טאָג?

לאַנג, לאַנג האָב איך זיך אזוי אַרומגעדרײט. מיין גאַנץ פנים האָט געפלאַמט ווי פייער, דער קאַפּ האָט מיר וויי געטאַן און איך בין געווען שטאַרק אין כעס אויף גאָר דער וועלט. אַלעמען, אַלעמען האָב איך דעמאָלט פיינט געהאַט, אפילו דעם טאַטן און מאַמען פיינט געהאַט.

אין שטוב איז געוואָרן שמיל. די מאַמע איז מיר געוואָרן שאַקלענ-דיק זיך. „און וואָס קומט אַרויס פון די רייד?“ האָט זי זיך געלייגט שלאָפן. די איבעריקע הויזגעזינט איז שוין לאַנג געשלאָפן. געבליבן איז נאָר דער טאַטע, זיצנדיק איבער ספּר, אין וועלכן ער האָט געפונען אַ טרייסט און אַן אַפּרו אין אַלע צייטן.

דערהערנדיק, מסתמא, אז איך שלאָף נאָך ניט, פּרעגט ער מיך מיט אַ באַזאָרגטן קול:

— וואָס איז די מעשה, ישראל'יק, פאַרוואָס שלאָפסטו עפעס ניט?
— און ניט וואַרטנדיק אויף מיין ענטפער, רעדט ער ווייטער: — ביסטו אפשר ניט אינגאַנצן, הלילה? אַוודאי אַן איבעריקן כּיסן געכאַפט, וואָס? — און גייט שוין צו מיר צו און טאַפט מיר דעם קאַפּ: — הם, הם, גאַנץ וואַרים. — מענה'ט ער צו זיך אליין. — הער נאָר, — ווענדט ער זיך צו מיר, — אויב מאַרגן פרי וועט דיר דער קאַפּ נאָך אַלין וויי טאָן, זאַלסטו זיך ניט דערוועגן גיין אין חדר... שלאָף אזוי שפעט ווי דו ווילסט. נישקשה, אויף מיינע אחריות!...

ניט איינמאַל פריער שוין האָב איך גאָט געבעטן, אז איך זאָל קראַנק ווערן און פּטור ווערן פון חדר אויף אַ וויילע. איך האָב אויך פּרובירט, פון מיין צד, אונטערהעלפן דעם רבוננו של עולם און בין אין אַ ברענענדיקן פּראָסט מומטער-נאַקעט אין דרויסן געלאָפן, כדי צו פאַר-קילן זיך; איך האָב עטלאַכע מאַל געפרואווט איבערעסן זיך; איך האָב ביז כּלומ דעם נאַז געקלאַפט. אַכער אומזיסט. גאָט איז אַ צו להכעיס'ניק. אַט דווקא די, וועלכע ווילן געזונט זיין, מאַכט ער קראַנק און מיינע תּפילות און מיינע מיטלען האָבן מיר אפילו אַ האָר ניט געהאַלפן — איך בין געזונט געווען ווי אַ שטיין און אין חדר געמוזט גיין. און איצט

קומט דער טאטע אליין און פירט מיך ארויף אויף גאר א נייעם פלאץ — מאכן זיך קראנק! איי, וואס פאר א גוטער פלאץ; איי, וואס פאר א טייערן טאטן איך האב! ווי ליב איך האב אים איצט, וואס פאר א חכם ער איז.

עס האט ניט לאנג געדויערט און ווען איך האב זיך אינגאנצן בא-רואיקט, בין איך, פארשטייט זיך, געשמאק אנשלאפן געווארן.

ווען איך בין אויפגעשטאנען א ביסל שפעטער איידער אלע טאג, איז דער טאטע שוין לאנג געווען ארוועק אין שול און האט אנגעזאגט דער שוועסטער, אז אויב איך וועל זיין ניט מיט אלעמען, זאל איך למען השם ניט גיין אין חדר און אויך קיין אנבייסן ניט עסן. די לעצטע העלפט פון דער בשורה איז געווען גאר אומדערווארטעט — אויף אזא מפלה האב איך זיך בשום אופן ניט געריכט, און האב אליין ניט גע-וואוסט, וואס איך זאל טאן? איך האב זיך לאנג געשלאגן מיט דער דעה. די גרויסע נעכטיקע שנאה צום חדר האט איצט עפעס פארלארן איר גאנצע שארפקייט, דער חדר האט זיך ניט פארגעשמעלט מער אזוי שווארץ און שלעכט, אגב איז אין דרויסן געגאנגען אן אומעטיקער, פאמעלאכדיקער רעגנדל, וואס האט געמאכט אוממעגלאך צו שפילן זיך און ארויסלויפן, און אז איך בין געווארן גוט הונגעריק, האט דער יצר הרע און דער אפעטיט מיך בייגעקומען.

א חבר פון חדר, וואס דער רבי האט צו מיר געשיקט, איז געקומען געוואר ווערן, פארוואס איך בין ניט געקומען. און ניט לאנג מראכטנ-דיק בין איך מיט אים ארוועק אין חדר.

ביידע, אי דער טאטע, אי דער רבי, האבן זיך גאר ניט געקאנט אפ'הידוש'ן פון מיין גרויסן חשק צום לערנען. האבן מיך שטארק גע-לויבט דערפאר. "אפילו קראנקעהייט איז ער אין חדר געלאפן" — האבן זיי איבערגערעדט. זיי האבן מיך ארויסגעשמעלט ווי א מוסטער פאר די אנדערע חדר-אינגלאך, זיי זאלן זיך אפ'לערנען א מוסר פון מיר. מיין טאטע איז געווען גאר געהויבן בא זיך מיט זיין וואויל אינגל. און דער רבי האט אויך דאס פאררעכנט אויף מיין חשבון צו גוטן און עס איז געווען בא אים זייער אנגעלייגט.

ווינטער אין חדר

י שווער דער חדר איז ניט געווען ווינטער, איז ביי- טאג נאך אבער געווען א האלבע צרה — מען איז פארט ארויסגעלאפן אין דרויסן! דאס איז מען גע- לאפן צו כיענע דער בלינצע בעקערין נאך הייסע בלינצעס. דאס איז מען געלאפן אין קרעמל נאך פו- טער, קעז, אדער צום מישל אויפ'ן ראג נאך אן עפל; הכלל, מען איז געלאפן גענוג אפצופרישן זיך און איבערצודריסן די לאנגווייליקייט. ווער שמועסט צווישן מנחה און מעריב — איז גאר געווען חי גע- לעבט! דער רבי האט קוים אריבערגעטרעטן דעם שוועל — גיין אין שול צו מנחה און מעריב — האבן



מיר זיך מיט אן אימפעט א לאז געטאן צום גלימש. אינאיינעם מיט אנדערע אינגלאך פון די דערבייאיקע חדרים האבן מיר אויסגעטאקט און אויסגעשארפט א גלימש. אז דער קייסער האט אונדז געקאנט מקנא זיין. מיר האבן זיך געגלימט א „קאזאצקע“, געלאזן זיך אויף איין פוס, געגאנגען אויף אים „שמונה-עשרה“ (מיט ביידע פיס אינאיינעם) און האבן געוויזן אלערליי קונצן און בריה'שקייטן. מיר האבן זיך גע- דרייט אין א קארטהאד אויף דעם גלימש און א גאנצע כאפטע געלאפן ווי זעלנער.

און טאמער איז אימ'צער געפאלן און האט צעבראכן רוק און לענד, אבי עם זיינען קיין סימנים ניט געווען און ניט ארויסגערופן כיים רבי'ן קיין חשד, איז גאר קיין מצליער ניט געווען. מיר האבן די יסורים פריילאך אויפגענומען און קיינמאל זיך ניט באקלאגט. איינ- מאל איז טאקע פיישע מאשע פאלטעס געפאלן און האט זיך אזוי צעקלאפט די פאטילניצע, אז ער האט זיך ניט געקאנט אויפהויבן.

מיר האָבן אים אַ גע'חלש'טן אוועקגעטראָגן אהיים. ער איז אָפגעלעגן צווישן לעבן און טויט אַ גאַנצן חודש. אַבער אזוי ווי, אויף אונדזער גליק, האָט אים אָפגענומען דאָס לשון. האָט קיינער ניט געוואוסט פון דער סיבה און די גאַנצע זאך איז אונדז אָפגעלאָפן גלאַט.

דעם שניי האָבן מיר אויך ניט פארקוקט — מען האָט געמאַכט מענטשעלאַך אין און פון דעם שניי; מיר האָבן געכויט גאַנצע טור-רעכטס, פאַלאַצן מיט טרעפ און מיט אַ זעלנער מיט אַ ביקס באַ דער טיר: אינווייניק האָבן מיר אַרײַנגעשמעלט אַן אָנגעצונדן ליכט און עס גערופן „דער נר תמיד“.

מיר פלעגן אויך לקה'ענען ערגעץ אַ שליטל און שליטלען זיך ביז די כחות האָבן געטראָגן. איינמאַל אפילו האָט דער קרעמער. — דער באַ'גנב'עטער, גע'מסר'ט פאַר דעם רבי'ן. עס האָט געהאַלטן גאַנץ שמאַל. עס האָט געשוועבט די סכנה, אַז מען זאָל אונדז אַלעמען שמויסן. האָט אַבער אונדזער אהדות געראַמעוועט... מיר האָבן אַלע אין איין קול געלייקנט שטיין און ביין און געשריען: „מיר ווייסן ניט“. עס מוז זיין אַ טעות. מיר זיינען דאָרטן גאָר נאָענט ניט געווען. געזאָגט האָבן מיר דאָס מיט דער הוצפה פון יאוש און אַרײַנגעוואָרפן דעם רבי'ן אין אַ ספק. ער האָט אָנגעהויבן באַ דעם קרעמער אויסצופאַרשן, אויב ער איז זיכער, אַן ספק, אַז דאָס זיינען געווען מיר און ניט אינגלאַך פון אַן אַנדער חדר? באַשטייט ער נאָך אויף דאָס זייניקע? אפשר וועט ער אומזיסט רעדן שלעכטס אויף גמרא-אינגלאַך? יענער האָט עפעס געשטאַמלט ניט זיכער און הינטערווייל אַרויסגערוקט זיך פון חדר. מיר זיינען אָפגעקומען גאָר מיט דער שרעק און פּטור.

מיר פלעגן אַרײַנלויפן צוריק אין שטוב צעפראַרענע, צעקאַליע-משעטע, מיט צעשפאַלמענע הענט, מיט אָנגערינגענע נעזלאַך, אַ פאַר מינוט איידער דער רבי איז געקומען פון שול. מיר פלעגן זיך אויף גיך אַלע צעזעצן אויף דער ליעזשאַנקע, מעשה „סטאַמעטשנע“ אינגלאַך, דערציילן מעשות, ווער עס האָט נאָך געכאַפט אַ ביסן אין מויל פון דעם פאַד-מיטיק, געווישט זיך דעם שווייס פון פנים מיט דער פאַלע

און געווארט אויף דעם רבי'ן. איין גאט ווייס, מיט וואס פאר א געמיט מיר האבן אויף אים געווארט.

דאוונען מנחה, מעריב, איז קיינעם פון אונדז קיינמאל אפילו אויפ'ן זינען ניט ארויף. בא זיך אין הארצן זיינען מיר געווען אין גאנצן פטור פון אזעלכע זאכן. די תורה איז אונדז שוין אזוי געקראכן פון האלדז אז בא אונדז איז געווען א געווינס א ברכה ניט מאכן, ריזיקירן-דיק אפילו צו כאפן פעטש, אויב דער רבי זאל דאס באמערקן. טאמער איז אמאל אויסגעקומען שוין צו דאוונען, פלעגט מען איבער-היפן גאנצע שטיקער, איבעררייסן גראד וואו מען טאר ניט און גרויס האלטן זיך דערמיט.

אבער ניט תמיד איז דער אריינלויפן אין שטוב אפגעגאנגען גלאט. עס פלעגט פאסירן, אז פון גרויס איילעניש פלעגט אימעצער, אין דער פינצטער, פארטשעפן דעם עמער וואסער און אראפוארפן, אדער גאר די פאמאניצע איבערקערן — „קוין בעסערן גאב“ האבן מיר שוין ניט געדארפט. א חורבן, די גאנצע תוכחה האט זיך דעמאלט אויף אונדז אויסגעגאסן.

דער רבי, אריינטאפטשענדיק אין דער פינצטער אין דער לוזשע וואסער, איז געווארן אין כעס. און אנצינדנדיק די ליכט, וועלכע איטלא-כער אינגל האט וואכנווייז געדארפט צושטעלן, האט ער אנגעהויבן דעם אלט-באקאנטן מזמור :

— אהא, די באנדע שקצים האט שוין דא די וועלט איבערגע-קערט! ווארט נאר, ווארט, באד-יונגען, איך וועל איך שוין איבער-קערן. מען טאר דאך אויף איין מינוט זיי ניט איבערלאזן, די ווילדע חברה! די קעפ דרייען זיי אראפ, קיין זאך איז ניט צו קליין פאר אזעלכע באנדיטן.

די באלעבאסטע, וועלכע איז אויך ערשט גראד אנגעקומען פון קראס וועטשערע קאכן און האט קיין זאך אויפ'ן ארט ניט געפונען, האטשקעט נאך אונטער דעם רבין און גיסט אייל אויפן פייער :
— וואס דען, גוטס וועט ארויסקומען פון אזעלכע היידאמאקעס ? זיי האבן עפעס זארג, דאגות, וואס ? אט, בויאנעווען, אויף די ווענט

קריכן. קינדער זיינען דאס? שדים זיינען זיי דאך. דער ניט-גוטער זאל זיי נעמען! חזירים צעלאזענע, די הויט האט מען זיי געדארפט אראפשינדן. אזוי לאזט אויס די באלעבאסטע אויף א הויכער אקטא-ווע און ווינקט בשעת מעשה מיט איין אויג צום רבי'ן.

ס'הויבן זיך אן די „אויספארשונג“. ווער האט דאס געטאן? אפלייקענען איז דאך ניט שייך. די לוזשעס וואסער פון בריק טייטלען אויף אונדז און זאגן עדות אויף דעם פארברעכן. און דער רבי טענה'ט טאקע: אליין איז דאך דער עמער ניט אראפגעשפרונגען, הא? וואס שמומט איר, וואס? זע נאר, זע, קענען נעכאך קיין צוויי ניט ציילן. איך וועל אייך באלד עפענען די מיילער, נישקשה, איר וועט שוין בא מיר רעדן, און נאך ווי!

און עס ווערט א געשריי, א ליארעם: איין אינגל שרייט איבער דעם אנדערן, דער שווערמ מיט זיין אידישקייט, אז עס איז ניט ער, אן אנדערער כאפט א ציצה און שווערמ, אז ער ווייס ניט פון וואס צו זאגן, א דרימער זאגט, אז ער וואלט אוודאי אויסגעזאגט דעם רבי'ן, אבער אין דער פינצטער האט ער ניט געזען, ווער דאס האט געטאן. דער סוף אבער איז געוויינלאך געווען א סך א בעסערער, ווי מיר האבן זיך געריכט. אדער דער רבי קומט אפ מיט דעם מוסר-זאגן און מיר מיט דעם שרעק, אדער ער פאטשט אן, ס'רוב דווקא דעם שטילערן אינגל, און זאגט:

— איך וועל זיך מיט אייך שוין אפרעכענען.



אין חדר באנאכט

י ערגסטע צייט אין חדר איז — די ווינטערדיקע נעכט, פון אן ערך א זייגער פינף אין אונט ביז ארום האלב צען האבן מיר זאלכע זעקס — א חוץ דעם רבי'ן און דער באלעבאסטע, וועלכע האט געצירעוועט א זאק, געדארפט זיצן צונויפגערוקט ארום דעם איין ליכטל און אן אן איבעררייס לערנען און לערנען. אך, ווי שווער איז בימער, ווי משונה'דיק לאנג די אונטן האבן זיך גע- צויגן. די ערשטע שעה, די אנדערע האט זיך געלערנט נאך נאך נישקשה. דער בין השמשות'דיקער שפילן אין דרויסן האט משמעות אונדז אפגעפרישט און גוט גע- ווירקט אויף אונדז, אבער דערנאך זיינען מיר געווארן מיד און פארמאטערט. דער קאפ איז געווען דול, די גלידער פאר- גליווערט, אלע וויילע געגענעצט און דער לערנען איז אין קאפ ניט גע- קראכן. עס האט ניט געהאלפן דעם רבינ'ס געשריי און ביווערן זיך, עס האבן אויך ניט געהאלפן די פייערדיקע פעטש, קולאקעס און דער דרייען פאר די אויערן. דאס לערנען האט זיך ניט געקלעפט. פאר- קערט, וואס מער דער רבי האט געשלאגן, אלץ ווייניקער האט מען זיך אריינגעלייגט. די אויגן, וועלכע האבן זיך נאך פריער געקלעפט, זיינען איצט פארלאפן געווארן מיט טרערן און מען האט שוין פאר- לארן אפילו וואו מען האלט — א חטא, פאר וועלכן דער רבי זבולון פלעגט ווערן מורא'דיק אויפגעבראכט. ער האט פאר כעס אזש מיט די ציין געקריצט, געקניפט די באקן, גערויסן און געביסן. אבער קיין מיטל צו דערוועקן בא אונדז מער חשק צו דער גמרא איז דאס ניט געווען. מיר האבן געלערנט — אוודאי האבן מיר געלערנט, מיר האבן דען אן אנדער ברירה געהאט? — אבער דאס



לערנען איז געווען אן א טעם און אן א ריח. אט, ווי א בחמה קייט קלייען. עס פאלט מער אויף די זייטן, איידער עס קומט אן איר אין מויל אריין. ניין, די לעצטע פאר שעה לערנען איז געווען גאר אן אפקומעניש.

אבער ווי שלעכט און ביטער עס איז ניט געווען די גאנצע וואך, איז דאס לגבי דאנערשטיק געווען גאר א פארשפיל. אינמיטן וואך פלעגט נאך פאסירן, אז אמאל איז דער רבי געווען בעסער אויפגע-לייגט, אמאל האבן מיר זיך אנגעטאן א כח און „אריינגעלייגט זיך“ און אמאל פלעגט געשען א נס פון הימל און ר'אברהם, דער באלעבאס פון חדר, פלעגט זיך אריינמישן — צי אין דעם ענין, וואס מען האט געלערנט, צי גאר וועגן א זייטיקער זאך, כאפן א שמועס מיט דעם רבי'ן וועגן פאליטיק, למשל, אבער די אייך-טאניקייט, די לאנגוויי-ליקייט איז געווען איבערגעריסן און מיר האבן זיך גאר מחיה געווען. מיר פלעגן שמענדיק גאט בעטן, אז ר' אברהם זאל זיך אריינמישן. מיר האבן געווארט אויף דעם, ווי אויף משיח'ן און האבן ר' אברהם'ען מיט זיין צינגל-בערדל האלט געקראגן, א גרויל ווי האלד. אינמיטן דער וואך האבן מיר געהאט כאטש האפנונגען, אלע וויילע געווארט אויף א דערלייוונג — אט-אט וועט ר' אברהם עפעס פארבינדן מיט דעם רבי'ן א שמועס, אבער ניט דאנערשטיק. דאנערשטיק האט זיך אלץ אויסגעלאזן. איי, דער דאנערשטיק, דער דאנערשטיק, — דאס איז געווען אונדזער יום-הדין, ערגער ווי צו אן אפעראציע גיין. מיר האבן געדארפט דאנערשטיק אפגעבן דין וחשבון פון אלע לימודים פאר דער גאנצער וואך. און ניט עפעס אבי ווי זאגן, גאר גוט און קלאר; ווי א וואסער האבן אלע געמוזט פליסן און רינען, גיך און גרינג, ניט פארפלאנטערן זיך און ניט שטאמלען, חלילה. מען האט געמוזט לערנען הויך, אויפ'ן קול, מיט חשק און ברען שאקלען זיך איבער דער גמרא. דאנערשטיק האט דער רבי פון חדר ניט ארויס-געלאזן. און א חוץ דעם איז סיי ווי ניט געווען וואוהין צו גיין. כיענע די בלינצע-בעקערין האט דאנערשטיק נאך האלבן טאג פאר-נומען זיך מיט חלות כאקן; אין די קרעמלאך האט מען זיך אויך אויף

אין חדר באנאכט

אונדז ניט אומגעקוקט. צוליב די ווייבער, וואָס האָבן איינגעקויפט אויף שבת. אין דרויסן איז געווען קאַלט, פינצטער און ניטאָ קיינער. איז קיין ברירה ניט געווען נאָר צו זיצן אין חדר און קוקן כסדר אויף די ווייזערס פון זייגער, וועלכע האָבן געמאַכט יד אחת מיט'ן רבי'ן אין געקראַכן אויף צו להכעיס פאַמעלאַכקע. קוים-קוים פון אַרט גערירט זיך.

דאַנערשטיק אויף דער נאַכט האָט דער רבי קיין ברעקל איינגען ניט געהאַט מיט אונדז, האָט די קלענסטע קלייניקייט ניט מוחל געווען, פון קיין ברעקל רחמנות ניט געוואוסט. ווי אַ קאַלמער גולן איז ער געשטאַנען איבער אונדז מיט דעם פאַס אין האַנט און האָט אים אַראָפּגעלאָזן אויף אונדזערע פלייצעס מיטן גאַנצן האַרצן, עס זאל גוט וויי טאָן. און געטאָן האָט ער עס גאַנץ אַפּט און ניט געזשאַ-לעוועט. מיר זיינען געוועסן אין געהאַקטע וואונדן, אַן אַ ברעקל האָבן-נונג, פול מיט יאוש און צער און געווען גרייט אַנצונעמען דעם רבי'ס שטראַף ביז צום סאַמע סוף...

נאָר איינמאַל, געדענק איך, האָט גאָט אליין אויף אונדז רחמנות געהאַט: אין רעכטן מיטן פון אַ האַרבן תוספות, וועלכן איך און מיין חבר יודל האָבן זיך געקוועטשט גלאַט צו מאַכן פאַר דעם רבי'ן און פאַר וועלכן מיר האָבן שוין אַ גוטע „פאַרציע“ באַקומען אַן אויפ-גאַב און אַ צוזאָג פון דעם רבי'ן אויף מער נאָך שפּעטער. — פונקט ווען דער רבי האָט אויסגעשטעלט אויף אונדז זיינע גולנישע אויגן און אויפגעהויבן מיט אימפעט דעם פאַס, פונקט דעמאַלט האָט זיך געעפנט די טיר און ר' אברהם איז אַריינגעלאָפּן, ניט געקענט כאַפּן דעם אַטעם, און האָט מיט ביידע הענט אַ מאַך געטאָן און געזאַגט מיט אַ ציטערדיקן קול:

— שאַ, שטיל, שרעקט זיך ניט, עס „געצט“, אין שמאַט „געצט“.

— עס ברענט, עס ברענט, אַ שריפה, — האָט זיך גיך געטראָגן פון מויל צו מויל און גלייך זיינען אַלע געשפרונגען, געלאָפּן איינער איבער דעם אַנדערן, וואָס מיר רבי, ווען מיר גמרות — אַלע זיינען זיך צעלאָפּן.

שריפות

ריפות זיינען בא אונדז ניט געווען קיין נאווניע. אלע
 מאנטיק און דאנערשטיק פלעגן זיי זיך מאכן, אבער
 דאס רוב, ווי אונדז אויף להכעים, פלעגן זיי זיך דווקא
 מאכן זומער, און דווקא גראד אין מיטן נאכט, ווען עס
 איז זיך אזוי געשמאק געשלאפן און דער רבי מיט דעם
 הדר האבן זיך גארניט גע'חלומ'ט אפילו. ס'איז גאר
 קיין אונטערשייד ניט, וואו די שריפה איז געווען, עס
 האט געמעגט זיין אין דעם אנדערן עק שטאט, האט
 מען די ערשטע זאך אויפגעוועקט די קינדער, אנגעטאן
 זיי און גיכער געפאקט די בעבעכעס. די קינדער וויי-
 נען, די פנימ'ער בלייבע, ס'פאלט פון די הענט, מען
 איילט זיך, מען ברעכט און שמעכט דאס ביסל ארעמקייט און מען טוט
 זיך אליין אן מער שאדן ווי די גאנצע שריפה. עס האט בא אונדז גע-
 טראפן, אז ערגעץ וואו האט א שטאל אפגעברענט און באלעבאטיים
 האבן גוטע כלים צעבראכן, דעם גאנצן מעבל הרוב געמאכט און א סך
 האב און גוטס פארלארן. אונדזער עולם איז געווען זייער אנגעשראקן.
 די שריפות זיינען געווען בא אונדז א מין מגפה. א שטאט פון היל-
 צערנע הייזער — מויערן האט מען ניט דערלויבט, צוליב דער פעסטונג
 וואס איז בא אונדז געווען, און אז עס פלעגט זיך אנצינדן איין הייז,
 פלעגן זיך גלייך אנכאפן אנדערע, בפרט זומער, ווען די דעכער זיינען
 געווען טרוקן ווי בייך. און פלעגט זיך נאך מאכן א ווינט דערצו, איז
 טאקע געווען סכנות נפשות. קווארטאלן נאך קווארטאלן פלעגן
 אויפפלאקערן; דער מארק, די שולן, א האלבע שטאט פלעגט אין
 א שעה, צוויי אוועקגיין מיט'ן פייער. מיר האבן אפילו געהאט א פייער-
 לעשער קאמפאניע, אבער זי איז באשטאנען פון זעקס אלטע קליא-



משעם, איינגעשפאנט אין זעקס וועגעלאך; אויף אימלאכן איז גע-
 שטאנען א פארטריקנטע פעסל, און אויסגעדינטע פאליציי-לייט, איינ-
 געהויקערטע פון עלטער אין דינסט, האבן געדארפט דאס פליען
 בא אן ערך א צוויי וויאָרסט צו דער „באכרוילקע“ נאָך וואַסער;
 האָט דערווייל די גאַנצע שטאָט געקענט אַפּברענען. ניט זעלמן האָט
 פאַסירט, אַז דאָס וואַסער איז אויסגערונען פון פעסל איידער ס'איז
 געבראַכט געוואָרן צו דער שריפה. די קליאַטשעס האָבן אפילו גענוג
 שמיץ געקראָגן, אָבער זיי האָבן זיך געמאַכט ניט וויסנדיק און קיים
 גערירט זיך. דער טרייבער אויף דער קעלניע האָט זיך שטאַרק גע-
 האַטשקעט געשריען: „וויאַ, וויאַ“, די דייזשקע וואַסער האָט זיך
 געטרייסלט און געפּלויכעט אויף אַלע זייטן, אָבער דעם פייער האָט
 דאָס ניט געלאָשן. און אַ שטאַט מיט אידן זיינען געוואָרן נשרפים.
 דער געשריי און דער געוויין פון די קינדערלאך, דער יאָמער
 און קלאַג פון די ווייבער און דער אַכצן און קרעכצן פון די מאַנסביל
 האָבן זיך אויסגעמישט אין דער לופט מיט דעם קנאַקן פון דעם פייער,
 מיט די טראַסקעס פון די אַראָפּגעפּאַלענע באַלקנס און מיט דעם
 פּלאַצן פון גלעזערנע און פּאַרצעלייענע כלים. די פייער-צונגען און
 דער געדיכטער רויך האָבן ווי ווילדע היות פאַנאַנדערגעבושעוועט
 זיך און אויף טויט געשראַקן די אַרומיקע. די מאַמעס זיינען אַרומ-
 געלאָפּן ווי פאַר'סמ'טע, די מאַמעס האָבן געהאַלטן די קינדערלאַך
 אויף די הענט, באַס פאַרמוך, און געריסן זיך די האַר פון קאַפּ. איינער
 לויפט אַרום אין דער רעכטער סומאַטאַכע און פרעגט באַ אימלאַכן,
 וואָס פאַר אַ דאַטע איז היינט? און אַז ער ווערט געוואָר, פּאַלט ער
 אין חלשות — גראַד נעכטן איז אויסגעגאַנגען זיין פאַרזיכערונג אויף
 ביידע הייזער מיט דער קראַם, מיט דעם מעבל, האַק און פּאַק — און
 ער איז געבליבן אַן אַרימאַן.

אויף מאַרגן — די איבערגעבליבענע קוימענס האָבן, ווי מצבות,
 עדות געזאָגט: פּה נקבר — איז מען געקומען זוכן, ראייען אין די
 חורבות, מאַמער איז עפעס גאַנץ פאַרבליבן, און די ווייבער האָבן אַזוי
 ביטער געוויינט, ווי אויף קבר אַבות. עס פּלעגט זיך באַלד דערפּילן

א גרויסער דוחק אין שפייז, אבער א דעפעשע קיין מינסק פלעגט
באלד ברענגען הילף.

וואָסן לאַנג און אַפּטמאַל חדשים, פלעגן אידן באַלעכעאַטיס
וואַלגערן זיך אויף אַ גרויסן, ליידיקן פּלאַץ וואו מען פלעגט מושמירן
סאַלדאַטן, עסן טרוקנס, שלאָפן אויף די פעק בעט-געוואַנט, וואָס
מען האָט אַרויסגעכאַפּט, און ניט אויסמאַן זיך אַדער אַ העמד אי-
בערבייטן.

שבת האָט מען אויף דעם פּלאַץ געדאַוונט בציבור, מיט אַלע
קליפּערלאך, טשאַלנט האָבן געקאַכט און געבראַכט די גליקלאַכערע,
וועלכע האָבן זיך געראַטעוועט, זיי האָבן אָנגעגרייט ענוג פאַר
אַלעמען. איינמאַל האָט געטראָפן אַ ניי אומגליק, דער עירוב האָט
זיך גראַד שבת איבערגעריסן און די ווייבער, בחורים און מיידלאך,
וועלכע האָבן געטראָגן די טעפּ געקעכין צו די נשרפים, זיינען גע-
בליבן שטיין אויף איין אַרט — ניט אַהער און ניט אַהין. האָט אַבער
אונדזער קלאַנגער רב גלייך מתיר געמאַכט צו טראָגן דאָס עסן צו די
הונגעריקע און פאַרשפּאַרט אַ שבת'דיקן תענית.

ביסלאַכווייז, ביסלאַכווייז קומט דער עולם צו זיך, ווער פּריער,
ווער שפּעטער — און עס הויבט זיך אָן בויען אַ נייע שטאַט. די
אַרימע שמעלן אויף שאַלאַשן, אַ קלייטל, אַ קרעמל און אַ „כאַלופּקע“.
די רייכערע בויען אויס נאָך שענערע הייזער ווי די פּריערדיקע. און
דאָס לעבן גייט אַוועק אויף דעם אַלטן שטייגער. מען הויבט אָן דעם
אַמעס אַפּכאַפּן, צוריק זיך איינשמעלן — אַבער אַהאַ, אַ נייע שריפה.
ווידער געווייך, צרות, יאַמער און טרויער.

יארן און יארן איז דאָס אַזוי געאַנגען. דעם ערשטן אומגליק
נאָך ניט פאַרגעסן, איז שוין געקומען אַ נייער און אַ גרעסערער, ביז —
ביז אידישע יונגע לייט האָבן געגרינדעט אַ פּרייוויליקע חברה פּייער-
לעשער.

הינדערטער-ווייז פלעגן זיי קומען צולויפן, באַטאַג אַדער אין
מיטן נאַכט, מיט העק און עמערס און פלעגן אַרבעטן ווי בינען, אַ
חזן דעם איז געווען אַ רעטונגס אַפּטיילונג, וואָס פלעגט אין די דער-

בייאיקע הייזער און קראַמען פאָקן די זאָכן ווי גענימע מענטשן. שלעפּן די מעבל און דערהויפט ניט דערלאָזן, אז די געביידע זאל זיך אַנכאַפּן.

אַבער דאָס איז שוין געווען מיט יאָרן שפּעטער, ווען איך האָב זיך אויך באַטייליקט אין דער „חברה“. ווען איך בין אַבער נאָך אין חדר געגאַנגען, זיינען נאָך קיין פּריוויליקע פּייערלעשער ניט געווען און שריפות זיינען געווען גאָר אַ סך. אַבער זייער זעלטן אין ווינטער, און נאָך זעלטענער — זיבן אַזייגער אין אָונט אין אַ דאָג נערשטיק. מיר זיינען זיכער געווען, און די חדר-אינגלאַך פון די אַנדערע חדרים האָבן אויך מסכים געווען, אז דאָס מאָל האָט דער אויבערשטער אַליין רחמנות געהאַט אויף אונדז. מיר האָבן געהאַט גוטע ראיות דערצו אויך: סך הכל איין קליין שטיבלעך, וואָס האָט אינגאַנצן אַ קנאַפּן ווערט געהאַט, האָט אָפּגעברענט. אי דאָס איז זי געשטאַנען ערגעץ אין עק וועלט און געהערט צו עפעס אַ לאַטוטניק. אז מיר פלעגן אַרויסגיין דאָנערשטיק פון חדר, זיינען מיר געווען ווי נאַסע הינדעלאַך. מיר האָבן ניט געזונגען, ווי אלע אַנדערע נעכט, ניט געוואָרפן זיך מיט שניי-קוילן, ניט געדרייט מיט די פאַפּירענע לאַמטערנעס אַ ראָד און האָבן אפילו די געוויינלאַכע אילומינאַציע ניט געמאַכט — גוט אויסשמירן מיט חלב אַ לאַמטערנע און אַנצינדן זי. ניין, דאָנערשטיק איז דאָס אונדז אין קאַפּ ניט געלעגן. מיר זיינען געגאַנגען אַהיים אומעטיקע, מיט אַראַפּגעלאָזטע קעפּלאַך און אינגאַנצן צעבראַכן.

די פּנימ'ער זיינען געווען פאַרשמירטע פון די אָפּגעווישטע טרערן, די אויערן זיינען געווען רויט ווי צונטער; די באַקן האָבן געפלאַמט, די נעזער צוגעשוואָלן פון דעם ווישן נאַכאַנאַנד און רייבן מיט דער פּאַלע, און דער קאַפּ האָט וויי געטאַן ממש ווי מיט אַ האַמער האָט געקלאַפּט אין די שלייפּן.

אונדזער באַלעבאַסטע, די גרויסע בריה, וואָס האָט אַ קאַץ אַן עס ניט געקענט פאַרבינדן און אין שטוב-מעלאַכעס גאַרניט פאַרשטאַנען, האָט קומענדיק פון קראַם דאָנערשטיק אָונט באלד אָנגעהייצט דעם

אויבן ווי א גיהנום. „אז די חלה זאל אויפגיין. — האט זי געזאגט. — מוז זיין גוט ווארים“. און עס איז געווארן אין שטוב ערגער ווי אין א באד. עס האט פשוט גענודיעט, ממש צו חלשות האט געשלאגן.

עס האט גאנץ אפט געטראפן, אז דאנערשטיק האט דער רבי אליין געמוזט אפפירן די אינגלאך איינציקווייז אהיים. — ער האט מורא געהאט פשוט, אז דער אדער יענער זאל ניט פאלן אויפן וועג. דאס גופא איז געווען, אגב פאר אונדז א שטיקל באפרידיגונג — א נקמה אן דעם רבי'ן. אט זאל ער זיך ארומשלעפן אין אלע עקן שטאט מיט יעדן אינגל באזונדער.

און אז מען איז געקומען אהיים א פארטשאדעמער, פלעגט זיך ערשט אנהויבן א גאנצע סדרה: וואשן דעם קאפ מיט הייסע וואס-סער, זיצן מיטן הוילן אויף דעם קאלטן שניי, און נאך אזעלכע גומע מיטלען, וואס זיינען געווען גוט אויספרובירט און וואס מען פלעגט דאס רוב פון זיי אפשיידן מיט א שטארקער פארקילונג.

און אפילו אז מען איז דורך א נס געקומען אהיים דאנערשטיק ניט פארטשאדעט, האט מען אויסגעזען אזוי, אז „א שענערן, ווי די מאמע פלעגט זאגן, לייגט מען אין קבר אריין“.

דער טאטע פלעגט פאר'גנבעמעהייט א קוק טאן אויף מיין פאר'הושכטן פנים און קרימען זיך, מורמלען עפעס פאר זיך אין בארד אריין, מאכן א זייערע מינע און הומ'קען:

— הם, הם, אט איז עפעס א שוטה, א נאר, הם, הם, אן אומ-גליקלאכער מתנגד וואס דאס איז! אז דאס פארשטייט ניט פון דאנען אהער. קען ניט פארנעמען דעם עיקר, נאר פון אויבן-אויף, דער פרא-אדם איינער.

אויף מיר פלעגט ער אלע וויילע ווארפן בליקן, אבער נאר פון דער זייט, פלעגט אלע וויילע צוגיין צו מיר; דא דאס היטעלע צע-רעכט מאכן, דא די פאות/לאך ארויסשאַרן און דא דעם קאלנער פון זופעצקע אויסגלייכן. ער האט זיך געדרייט ארום מיר, געשארט זיך ארום מיר שווייגנדיק, א ווארט ניט זאגנדיק. אבער איך האב

דערפילט א ווארעמקייט, זיין ליבשאפט האט זיך צעגאסן אין מיר
און מיר איז געווארן גרינגער און פריילאכער אויפ'ן הארצן.
איך האב טיף אפגעאטעמט, און דער טאטע פלעגט כאפן די
מינוט, א קוק טאן מיר גלייך אין די אויגן אריין שמייכלנדיק און א
פרעג טאן :

— וואָס, ישראל'יק, דייע שיפן זיינען אונטערגעגאנגען ?

איך פלעג אנהויבן לאַכן. דעמאלט האט מיך דער טאטע ערשמ
אנגעהויבן גלעטן איבער'ן קאָפּ, אַ קלאַפּ טאָן אין פלייצקע, דערציילן
מיר עפעס אַ טשיקאָווע זאָך און מיך גאָר פריילאָך מאַכן. ווען אָבער
דער טאטע האט אַ טאָפּ געטאָן מיר דעם קאָפּ און ער איז הייס געווען,
האט ער שוין מיט כעס געאַכקעט און געקוועטשט מיט די פלייצעס,
איז גיך אַרומגעלאָפּן איבער'ן שטוב היין און צוריק און אַלע ווילע
אַרויסגעזייט פון די ציינער : „אַן אכזר, צו אַלע שוואַרץ-יאָר, גיט
געדאַכט זאָל ער ווערן !“ ער פלעגט שוין אַרומטאַנצן אַרום מיר און
פרעגן, צי איך וויל עפעס, צולויפן אן אויפגערגעטער צו דער מאַמע'ס
בעט און אומרואַיק רעדן מיט איר. ער פלעגט מיך אַריינלייגן אין
בעט און אַנזאָגן, אז איך זאָל מאַרגן שלאָפן אזוי לאַנג ווי איך וויל
און גאָר קיין מורא גיט האָבן. געלייגט מיר אַ האַנטוך צום קאָפּ,
געהייסן דעם צונג ווייזן זיך, גאָך אַמאַל געפרעגט צו וואַלט איך גיט
וועלן עפעס עסן און ווידער געלאָפּן צו דער מאַמען. איך פלעג אים
הערן שעפטשען צו איר אויפגערגעט און בייז. זי פלעגט אים ענט-
פערן אַ סך געלאַסענער :

— נו, נו, אם ירצה השם מאַרגן וועט ער געזונט זיין.


די מאַמע, וועלכע האט איר ליבשאפט מיר אַרויסגעוויזן שוין גאָר
אויף אַן אַנדער שטייגער האט אַנגעהויבן מיט אַ קול פון געבעט,
לאַסטשען און רופן מיך צו זיך :

— קום צו מיר, זונעניו, קום, קינדעלע מיינס, קום צו דיין מאַמען,
קרוין מיינער. — און אַרומכאַפּנדיק מיך, פלעגט זי מיך אַרייננעמען
אין בעט, אַפשימטן מיך מיט קושן, גלעטן, מיט צוויי פינגער שאַרן

צארט און איידל איבער די האר פון מיין קאפ, און מיר פלעגט פון גוטסקייט אנהויבן זיך דרעמלען.

— יע, א אינגעלע מוז נעכאך מראגן דעם יאך פון חדר, דעם עול פון דער הייליקער תורה, אבער דערפאר לעבן מיר אלע מיט דעם זכות פון די אינגעלאך! ווען זיי וועלן אויסוואקסן, וועלן זיי האבן אלדאס גוטס, און אויף יענער וועלט וועלן זיי האבן א סך עולם-הבא, זיי וועלן זיצן מיט גילדערנע קרוינען לעבן כסא הכבוד. מארגן אם ירצה השם וועל איך דיר געבן גוטע זאכן: פייגן, באקסער און צוקערקעס.

די לעצטע ווערטער, מוז איך זיך מודה זיין, האבן ניט דער ערך מער אויסגענומען בא מיר איידער אירע פריערדיקע רייד, וועלכע איך האב גארניט פארשטאנען. אבער איך האב מורא געהאט, אז זי וועט זיי ניט מקיים זיין, ווי איר שטייגער איז געווען. פונקט דער היפוך פון דעם טאטן, פלעגט זי מיך שטענדיק אפנארן און איך האב ווייניק אמונה געהאט אין אירע הכתחות. אבער איך האב זיך דורך אירע רייד אינגאנצן בארואיקט. אויפ'ן הארצן איז געווארן פריילאך און זייער אנגענעם און איך בין געשמאק אנשלאפן געווארן בא איר אין בעט.



פרייטיק און שבת

ו'יה מארגן, פרייטיק, איז פון דעם גאנצן נעכטן אפילו קיין זכר ניט געבליבן, אזוי ווי עס איז גארניט געווען. גאר א נייע הויט פלעגט זיך פרייטיק ארויפציען. דער דרויסן גופא איז געווען גאר אן אנדערער, א סך א פריינטלאכער. עס איז געווען גרינג און גוט, א מחיה. דער נעכטיקער שטרענגער רבי מיט זיין מיאוס'ן גלאנצנדיקן שטערן איז היינט געווען ווייכער און א סך הנעוודיקער. פרייטיק און שבת איז ער געווען צו אונדז מער צוגעלאזט, ער האט אמאל א שמיכל געטאן, א פריינטלאך ווארט צוגעווארפן און אפטמאל אפילו אין פלייצקע פריינטלאך א קלאפ געטאן. איצט דאכט זיך



מיר, אז ער האט עס געזוכט צו פארגלעטן זיין נעכטיקע שטרענגקייט, געוואלט מען זאל אים מוחל זיין זיינע נעכטיקע זינד און גרויזאמקייטן. געקומען אין חדר זיינען מיר פרייטיק גאנץ שפעט — ארום צען אזויגער, און ארום איינס זיינען מיר שוין פריי געווען.

שבת איז געווען נאך גרינגער דער חדר, אבער גיין אין חדר האט זיך נאך ווייניקער געוואלט.

ווינטער איז דער גאנצער שבת'דיקער חדר געווען נאך ווי אן אנשמעל, גלאט אבי געגאנגען. ווארים נאכן שלאף האט דער רבי שוין קוים צייט געהאט אפילו א פאר קאפיטלאך תנ"ך לערנען. עס פלעגט ווערן צייט אין שול גיין מנחה און מעריב דאוונען. ווער רעדט, אז דער רבי האט זיך פארשלאפן א ביסל — און דאס האט געטראפן גאנץ אפט — פלעגט ער נאך אריינשמעקן אין חדר און א זאג טאן : — נו, נו, אייער מזל, גייט שוין אהיים.

מיר האבן, פארשמיט זיך, לאנג ניט געלאזט זיך בעסן, און ווי

אונטערגעשטענע געלאזט זיך לויפן. אבער אַנשטאַט אַהיים — צום גליטש, וואו אַ גאַנצע כאַליאַסטערע האָט שוין געוואַרט אויף אונדז.

זומער איז אפילו די צייט פון לימוד אין חדר געווען לענגער, דער-פאַר אַבער האָבן מיר פון דער פרייער צייט מער הנאה געהאַט. עס איז געווען גאָר אַן אַנדער שפּילן, אַן אַנדער טעם. זומער האָט מען געשפּילט דערהויפּט אין חברות און געהאַלטן מלחמות. אימלאַכער אינגל האָט געהאַפט צו דערדינען זיך צו אַ הויכן ראַנג און ווערן אַ שני למלך. עס איז ניט אזוי שווער אָנגעקומען, אַבי עס איז נאָר געווען אויבסס אַדער אַנדערע גוטע זאַכן. האָט מען שוין גרינג דערדינט זיך צו דער העכסטער מדרגה. דער מיטוילירטער חברת-מאַן איז געווען אפילו אין אַ גרעסערער סכנה איידער אַ פּראַסטער מענטש. אַז דער רבי פּלעגט זיך פון אַזאַ איינעם דערוויסן, איז אים שוין געווען פינצטער זיין לעבן. אַ חוץ די שמיץ, סאַמע ברענענדיקע און גאָר אַ סך, פּלעגט דער רבי אַלע וויילע דערמאַנען אים זיין טיטול, מאַכן פון אים חוזק און רייזן זיך מיט אים גאָר אַן רחמנות. אַבער וועמען איז דאָס אין זינען געלעגן דער רבי, אַז עס איז געגאַנגען אין דעם אייגע-נעם כבוד, — אין דעם כבוד פון אַ מלוכה, אַדער אַז אַ גאַנצע אַרמיי איז געווען אין סכנות געפאַנגען צו ווערן? מיר האָבן געשפּילט מיט אמת'ער מסירת נפש. מיר האָבן זיך פאַרלאָזן אויף קידוש השם און געשפּילט מיטן גאַנצן לייב און לעבן.

מיר פּלעגן זיך אַפט אויך פאַרקלייבן אין אַ שטאַל ערגעץ באַ אַ חבר און חברה פּלעגן שפּילן „מכירת יוסף“, „יצחק צו דער עקידה“, „שאל און דוד“, פון לעש-פּאַפּיר פּלעגט מען מאַכן אַ פאַנצער, פון רויטן אונטערמלאַק — היטלען, די שווערדלאַך זיינען געווען הילצער-נע, אַבער מען האָט געשפּילט געשמאַק און לאַנג און גאַנץ אַפט אַריינגעלעבט זיך אין די ראַלן ביי צום פאַרגעסן זיך.

אַז ניט „טריאַטער“ שפּילן, פּלעגן מיר זיך הושקען, אַריבערוואַרפן אַ שטריק הויך איבער'ן באַלקן, אַוועקלייגן אַ ברעט און אויף יעדן ברעג ברעט פּלעגט זיך שמעלן אַ אינגל און פאַנאָדערלאָזן זיך מיט

חשק און גרויס אימפעט פלעגט מען שרייען: „פאדאוואי פארו!“
(דערלאנג פארע. ד. ה. זאל גיין א גאנג).

ווי אזוי מען האט ניט געבראכן האלדז און נאקן, איז נאָר געווען
א נס פון הימל. וואַרים מען האָט זיך ממש געשפּילט מיט דעם
מלאך המות... אַבער קיינער האָט אפילו ניט אַ טראַכט געטאָן וועגן
דער סכּנה. איינמאַל זיינען צוויי אינגלאַך טאקע אַראָפּגעפאַלן פון
א גאַנץ הויכער הויכעניש. גליקלאַכער ווייז זיינען זיי אַרויפגעפאַלן
אויף אַ הויכער קופּע פּרישע בהמה'שע מיסט און זיינען אָפּגעקומען
מיט דערשרעקעניש און מיט פאַרפאַסקודעטע פּנימ'ער, וועלכע זיי
האַבן דערנאָך אָפּגעוואָשן. אַבער פאַר די זופּעצקעס, וואָס זיינען
געבליבן פּול מיט געלע פּליאַמעס, האָבן זיי געקראָגן זייער לויז אין
דער היים. דער רבי אין חדר האָט פון דער גאַנצער מעשה געוואוסט
א פּייג.

נאָך אַ גרויסע מעלה האָבן די זומערדיקע שבתים געהאַט —
כמעט אלע טאַמעס פלעגן שבת באַטאָג פאַרהערן זייערע אינגלאַך.
דאָס רוב טאַמעס פלעגן אַרויספאַדערן דעם רבי'ן אַהיים צו זיך אויף
שבת נאַכ'ן שלאָף — און פטור, מיר זיינען שוין פּריי געווען. מיר
האַבן שוין אזוי אויסגעמאַרקירט, אז כמעט אימלאַכן שבת האָט דער
רבי געדאַרפט אַן אַנדער אינגל גיין פאַרהערן. דער אינגל פלעגט זיך
בעטן באַ זיי פאַמער, ער זאל אים דעם שבת פאַרהערן. און
וועלכער טאַמע וועט זיך דאָס אָפּזאָגן פון אזא פאַרגעניגן?

אן אויסנאַם איז געווען מיין טאַמע. ער האָט מיך קיינמאַל ניט
פאַרהערט, אז דער רבי זאל זיין דערביי. פאַרהערן פלעגט ער מיך
דווקא גאַנץ אָפּט, אַבער אַן הכנות. האָט ניט געהייסן ברענגען די
גמרא און אפילו קיין באַשטימטע צייט ניט אָפּגעשטעלט. פלעגט
אזוי זיך, שבת באַם וואַרמעס, אַדער נאַכ'ן שלאָף, אַ פרעג טאָן מיך,
וועלכן ענין איך האָב די וואָך געלערנט, מיך הייסן געבן צו פאַרשמיין
דעם ענין, פרעגן אַ קשיא, אַדער אָפּפרעגן דעם תירוץ, און איז געווען
צופרידן.

איינמאַל האָט ער מיך געהייסן זאָגן דעם רבי'ן אין זיין נאַמען.

אז ער האפט צו גאט אז איך וועל קענען גוט לערנען א סך בעסער אפילו פאר דעם רבי'ן אליין... דער רבי מיינער איז געווארן גאר צעמומלט, האט גיט געוואוסט ווי אַנצונעמען די ווערטער. ער האט געקוועטשט מיט די פלייצעס און האט געזאגט:

— א מאַדנער איד איז דיין טאטע, ער איז טאקע א איד א למדן, אָבער גיט קיין פארגינער, פארגינט מיר קיינמאל גיט דעם נחת, צו זיין דערביי, ווען ער פארהערט דיך. א מאַדנער איד.

אז איך האב דעם טאטן איבערגעגעבן דאָס, וואָס עס האט פא- סירט אין חדר און אז דעם רבי'ן האט דאָס געארט, האט ער מיך גע- הייסן ווידער זאָגן דעם רבי'ן, אז עס פאָרדריסט אים גרוילאך, וואָס דער רבי פארטייטשט שלעכט דעם פשט. עס מיינט הלילה גיט דער רבי זאל דערפון האָבן האַרץ ווייטיק, פאָרקערט, ער האט געוואלט פארהיטן אים פון אַן איבעריקער אַרבעט און פון צערייבן צייט, וועל- כע דער רבי קען פארנוצן אויף בילכערע זאכן, אָבער אז ער איז זייער צופרידן פון דעם תלמיד מיט דעם רבי'ן.

געזאגט האב איך דאָס דעם רבי'ן פאר אַלעמען אין די אויגן, און דער רבי איז געווען אויפן זיבעטן הימל, פול פרייד, אַ גאַנצע וואָך מיך אַ ריר גיט געטאָן.

אָבער דאָס רוב פאַטערס פלעגן מאַכן אַ גאַנצן פאָראַד פון דעם „פארהערן“, שמעלן כיבוד דעם רבי'ן — און עס איז געווען אַ מין יום-טוב. עס זיינען אויך געווען אַזעלכע טאטעס, וואָס פלעגן דווקא קומען אליין אין חדר פארהערן זייערע אינגלאך. זיי זיינען גראַד געווען גאַנץ שטילע לומדים, אָבער גרויסהאַלטערס, און זיי האט געפאַסט צום רומל קומען אין חדר דעם אינגל פארהערן. וואָס דען, זיי וועלן אַן אַנדערן בעטן?...

אויף אַזעלכע „סוחרים“ האָבן מיר, חברה, געוואָרט ווי אויף משיח'ן. דער איד פלעגט שמאַרק שוויצן, אַלע וויילע ווישן דעם פנים מיט דער רוימער פאַטשיילקע, וואָס ער האט געטראָגן אופ'ן האַלדז אָדער אַרומגעגאַרטלט. ער פלעגט בעקען, מעקען און שמאַמלען מיט אַ פאַרפאַרענעם צונג און מיר פלעגן פלאַצן פון געלעכטער. אַ ביי-

טערער רחמנות איז געבאך געווען אויף דעם אינגל. ער פלעגט רויס ווערן פון שאנד און ניט וויסן וואָס צו טאָן. דער רבי פלעגט ביים די ליפן, ניט געוואַלט זיין באַלעבאָס פאַרשעמען, אָבער אויך ניט גע- וואַלט אַראָפּפאַלן אין אונדזערע אויגן, פלעגט ער זיך שטאַרק מאַמערן, פרוכירן געבן צו פאַרשטיין דעם טאַטן, אָבער ער האָט גיך אויסגעפּו- גען, אַז קנעלן מיט די טאַטעס איז ניט אַן ערך שווערער איידער מיט די קינדער — און ער פלעגט אונדז אויף גיך אַרויסשיקן פון חדר. אַמאָל האָט אַ אינגל צעוויינט זיך אויפ'ן קול, ווען זיין טאַטע איז געקומען פאַרהערן אים. און אַז מען האָט זיך באַ אים נאַכגעפּרעגט: סטייטש, פאַרוואָס, וואָס איז דער געוויין? האָט ער מורא, אַז ער ווייס ניט? — האָט ער נאַאיוו געענטפּערט, אַז ער האָט מורא דער טאַטע ווייס ניט, און אַז עס וועט זיין אַ חרפה און אַ שאַנד פאַר חברים.

אייןמאָל האָט אַ אינגל, דוקא אַ גאַנץ וואוילער, אַזוי זיך צע- טומלט באַם פאַרהערן, אַז ער האָט קיין איין וואָרט ניט געוואוסט, אויף קיין איין שאַלה ניט געהאַט קיין תשובה. דער רבי איז געווען אין גרויס פאַרלעגנהייט, האָט געדרייט דעם אינגל אַהער, אַהין, פרוכירט מיט האַלבע ווערטער דערמאָנען אים, אָבער יענער — ניט פון אַרט. אַזוי ווי אַ ליידיק בלאַט איז דעם אינגל'ס זכרון געוואָרן. דער רבי, וועלנדיק באַווייזן, אַז דאָס איז ניט זיין שולד, האָט באַ אַנדערע חברים געפּרעגט דעם זעלבן ענין און יענע האָבן גראַד גע- זאָגט ווי אַ וואָסער. איז ער איצט שוין געוואָרן געהויבן באַ זיך, האָט ער געהייסן דעם לעצטן געפּרעגטן אינגל, ער זאָל אָנפאַטשן דעם „גוי“, דעם „חמור“. באַם פאַטער איז דאָס רעכט געווען, אָבער דער אינגל האָט ניט געוואַלט פאַלגן, בשום אופן ניט געוואַלט פאַטשן זיין חבר. דער רבי איז געוואָרן פול כעס שוין אויף דעם אינגל פאַר דער חוצפה, ניט צו פאַלגן אַ רבי'ן, און ער האָט געהייסן דעם פאַרהערטן אינגל יענעם צוריק פאַטשן. און דער חברה-מאַן האָט גאָר אַן שהיות געכאַפט און אַראָפּגעלאָזן יענעם עמלאכע פעטש. מיר האָבן דערנאָך דעם בחור פאַר'הרג'עט, ניט גערעדט מיט אים, ניט געוואַלט שטיין

לעבן אים. מיר זיינען אים אזוי דערגאנגען די יארן, אז ער איז קראנק געווארן און מען האט אים צוגענומען פון אונדזער חדר. מיר האבן אים אבער אויך דערנאך גע'רודפ'ט, אָנגערעדט זיינע חברים פון דעם אנדער חדר. און אויך זיי האבן זיך גערייצט מיט אים און אים גע- שלאָגן ביז ער איז מיט זיין טאטן געקומען צו אונדז אין חדר. מיט טרערן, געבעטן מחילה באַ דעם אינגל, וועלכן ער האָט געפאַטשט, געמאַכט אַ סעודה, געטיילט גוטע זאַכן, און דער רבי האָט אָנגעזאָגט מען זאָל אים מער ניט טשעפען.

אָן אנדערש זאָל האָט באַם פאַרהערן אַ אינגל פאַסירט אזאַ זאַך: דער אינגל האָט זייער גוט גע'דרשנ'ט. דער פאַטער האָט געקליבן נחת און דער רבי האָט גאָר אָנגעקוואַלן. דער אינגל האָט, ווי דער שטייגער איז, געקוקט אויף דער מיר און געווארט אויף דער רגע, ווען מען וועט אים אָפלאָזן. טוט אַבער פּלוצלונג זיין טאַטע ודער חכם אַ פּרעג: פאַר וועמען דאַרף ער, משה'קע, מער מורא האָבן — פאַר אים, צי פאַר דעם רבי'ן? און עס האָבן זיך גענומען שיטן שאלות פון דעם טאַטן און פון דעם רבי'ן, אַלץ אויף איין און דעם זעלביקן נוסח: וועמען דאַרף ער אָפגעבן מער כבוד, פאַר וועמען דאַרף ער האָבן מער דרך-אָרץ, וועמען האָט ער ליבער? משה'קע האָט זיך געדרייט אַהין און אַהער: פאַר ביידן גלייך דאַרף מען מורא האָבן, ביידן האַלד האָבן און אזוי ווייטער. דאָס האָט אַבער ניט צופרידן געשמעלט ניט דעם פאַטער און ניט דעם רבי'ן. זיי האָבן איבער-אַ-נייס גענומען אים מוטשען. ניין, ער מוז זאָגן דעם אמת, דעם ריינעם אמת, מען וועט אים גאַרניט טאָן, אַבי ער זאָל זאָגן דעם אמת. האָט זיי משה'קע געגלויבט און אויסגעשריען:

— מורא האָב איך פאַר אייך ביידן גלייך, און האַלד האָב איך אייך ביידן ניט, הלמאי איר האַלט מיך דאָ אזוי לאַנג. אַרעמער משה'קע, מען האָט אים גלייך אויפן אַרט אַריינגעקאַ-טעוועט ווי עס געהער צו זיין פאַר דער גוטער דרשה און פאַר זאָגן דעם אמת.

איין אינגל, ווידער, האָט באַשמעלט דעם רבי'ן אויף שבת צו

קומען פארהערן אים, האָט אַבער פאַרגעסן צו זאָגן פריער דעם
 טאַטן זיינעם און האָט אויך די גמרא נישט געבראַכט — האָט מען
 אים דערפאַר באַשמאַצט כּא אים אין שטוב און אין דעם עסק
 האָבן זיך באַטייליגט אי דער טאַטע, אי דער רבי.

די מאָדע כּא זבולונען איז געווען, אַז אויב ער פלעגט פאַרהערן
 אַ אינגל און יענער האָט גוט אויסגענומען, פלעגט ער אַ וואָך נאַכ-
 אַנאַנד דעם אינגל שאַנעווען, פאַרקוקן זיינע עוולות און זיין גוט צו
 אים. פאַרקערט אַבער, איז ער אים דערגאַנגען די יאַרן. דער אינגל
 איז אויסגעריסן געוואָרן פאַר דער קלענסטער קלייניקייט. און ווי
 אַ צוגאַב צו דעם האָט ער אויך געהאַט אויסצושטיין פון די חברים,
 וואָס האָבן זיך געוואָלט אונטער/חנפה'נען צום רבי'ן, און פלעגן אים
 אויפוואַרפן, אַז ער איז אַ פאַרשטאַפּטער קאַפּ, אַ חמור און אַ פויער.



חברים

אַס רוב חברים האָבן געלעבט נומ צווישן זיך און סימ-
פאָמיזירט איינער מיט דעם אנדערן. אָבער עס זיינען
אויך געווען מוסרים, הניפה'ניקעס, וועלכע פלעגן זוכן
געפעלן ווערן דעם רבין און מקריב זיין די חדר-אחדות.
דער רבי פלעגט יענע תלמידים צוגעבן מוט און קור-
ראַזש. אָבער פון אונדז, אינגלאַך, האָבן זיי געהאַט גער-
בראַטענע צרות. מיר פלעגן זיי אַרויסשטופן פון אונ-
דערע שפּילן, ניט ריידן מיט זיי און זיין ברוגז ביז זיי
פלעגן שווערן, אַז זיי וועלן דאָס מער ניט מאַן. אָבער
אויף לאַנג האָבן זיי זייער וואָרט ניט געהאַלטן.



אויף דעם רבין האָבן מיר אַלע מאָל געהאַט אַ האַרץ.
מיר זיינען אַלע געווען אין כעס אויף אים און האָבן, ווי מיט ליכט,
געזוכט עפעס אַ וועג, אַ מיטל, ווי אַפצורעכענען זיך מיט אים. אָבער
אומזיסט. ער האָט געמאַן זיינס און מיר זיינען ביים כעס געבליבן...

אָבער אַט איז ער איינמאַל געקומען פון אַ ברית שפעט נאָך וואָר-
מעס. גוט אַנגעשנאַשקעט, קוים אויף די פּיס געהאַלטן זיך. ער האָט
געהייסן אַנצינדן די ליכט און אַליין, אַנשפּאַרנדיק זיך אויף ביידע
הענט אויף דער גמרא, איז ער אַנשלאָפן געוואָרן ווי אַ געהרגעטער.
חברה האָבן זיך אונטערגעוואונקען און איינציקווייז אַרויסגעגאַנגען
אין פּירעוויז. נאָך אַ קורצן איבעררייד איז געבליבן, אַז מען דאַרף
צוהתמענען דעם רבינים באַרד צו דער גמרא. (צום גליק איז דער
באַלעבאַס און די באַלעבאַסטע פון חדר אַוועקגעגאַנגען צו דער בא-
בען אויף וועטשערע). געזאַגט — און געמאַן. מען האָט געקויפט
טרוואַקס, און פאַרשווערנדיק זיך פּריער מיט כליעראַליי שבועות, מיט

ציצית, מיט תקיעת כפין קיינמאל דעם סוד ניט צו אנטפלעקן, האבן מיר געווארפן גורל ווער עס זאל עס טאן.

צוויי אינגלאך, וואס איינער פון זיי בין איך געווען, דער גליקלאך-כער, האבן מיט בלייכע פנימער און מיט הענט, וואס האבן זיך גע-טרייסלט ווי אין קדחת, דורכגעפירט די אפעראציע.

דער רבי איז געשלאפן געשמאק און לאנג. ווען עס איז גע-קומען די צייט אהיימצוגיין, זיינען מיר זיך אלע צעגאנגען און איבער-געלאזט דעם רבי אין חדר אין דער פינצטער.

אויף מארגן אין דער פרי האט יודל אויף אונדז געווארט אין דרויסן און איבערגעגעבן אונדז, וואס עס האט נעכטן פאסירט: זיין מאמע איז א זייגער עלף די ערשטע צריין אין שטוב, האט זי באַלד אַנגעצונדן א ליכט, אַבער דערזעענדיק אימיצן אַנגעשפאַרט מיט דעם פנים אַראָפּ אויפ'ן מיש, האָט זי זיך צווי דערשראָקן. אַז זי האָט אַראָפּ-געוואָרפן די ליכט אויף דער ערד, אַ קוויטש געטאָן און אַ פאַטש גע-טאָן מיט ביידע הענט. דער טאַטע האָט צוריק אַנגעצונדן די ליכט. שרייענדיק דערזויל: וואָס איז? וואָס איז? אַבער ער האָט תיכף דערקענט דעם מלמד און גענומען אים וועקן. יענער האָט זיך לאַנג געלאָזט בעטן. און אַז ער האָט צום סוף אַנגעהויבן זיך אויסטשוּכען און אַ הויב טאָן דעם קאַפּ, האָט זיך אויפגעהויבן דער בלאַט אינ-איינעם מיט דער גאַנצער גמרא. דער רבי האָט ווידער אַראָפּגעלאָזן דעם קאַפּ. דער טאַטע, די מאַמע און די שוועסטערל האָבן געקוקט צעשראַקענע. זיי האָבן ניט פאַרשטאַנען, וואָס דאַס זאַל באַדייטן. דער רבי האָט זיך אַבער פאַרט אויפגעכאַפט און גענומען רייסן די גמרא. רייסן די האָר פון באַרד ביז ער האָט זיך באַפרייט.

די שטוביקע ארום זיינען געשמאנען צעטומלטע און פארוואונ-דערטע. ניט דער רבי און ניט זיי האבן דעם קלענסטן באגריף ניט געהאט, ווי אזוי דאס איז געשען, און בכלל, ווי קומט ער, דער רבי, אזוי שפעט ביינאכט נאך אין חדר?

יודלים מאמע איז געווען זיכער, אז ניט אנדערש, דאס איז א בא-

קאנטע שטיקל מעלאכע פון געהיימע גייסטער. וועלכע האבן נאך ער-
גערע זאכן אפגעטאן.

דער רבי און ר' אברהם זיינען געשטאנען און געקוקט. אבער
פלוצלונג איז אריינגעלאפן די רבי'צין מיט א געשריי און א געוויין —
זי האט שוין גארניט געוואוסט וואס איבערצומראכטן. זי האט גיך
געשלעפט דעם רבי'ן אהיים:

— די קינדער זיינען נעכאך אליין געבליבן און גאט ווייס, וואס
עס קאן זיך מאכן!

מיר האבן אפגערעדט: מיר ווייסן פון קיין זאך ניט, מיר האבן
געלערנט ווי אלע מאל ביז ניין און צעגאנגען זיך אהיים. וואס דער-
נאך איז געווען, ווייסן מיר ניט.

דער רבי איז אין חדר אריינגעקומען א בלייכער, מיט א צעפליק-
טער בארד. אין אנהויב האט ער זיך געמאכט ניט וויסנדיק און איז
אנגעגאנגען מיט דעם לימוד ווי אלעמאל, אבער שפעטער, כאמערקנדיק
אונדזערע מאדנע בליקן און ווי מיר לויפן אפט ארויס, האט ער אנגע-
הויבן, אזוי זיך, הינטערוויילאכס, כלומר'שט גארניט, נאר גלאט אזוי
נאכפרעגן זיך: ווי שפעט האבן מיר נעכטן געלערנט, וואס האט מען
געלערנט און וואו, בא וועלכן ענין האט מען געלאזן? עס וואלט
געווען זייער מיאוס, מיר זיינען בלייך געווארן ווי קאלך. ווען ניט
דער קלוגער און „גוטמוטיקער“ גרשוניקע וואלט זיך באלד ניט געפונען
און זאגן: וואס הייסט, וואו האלטן מיר? — טאקע דארטן, וואו מיר
האבן היינט אנגעהויבן! דער רבי איז געווארן צעמישט, וויסנדיק,
אז ער האט נעכטן א גוטן קידוש געמאכט, האט ער מורא געהאט
אריינצולאזן זיך אין וויטערדיקע נאכפרעגענישן. ער האט אבער
אונדז פון חשד ניט ארויסלאזן און אויף אלע אופנים געזוכט, גע-
נישמערט אויסצוגעפינען, וואס און ווי עס איז פארגעקומען יענעם
אונט. ער האט איבערגערעדט א פאר אינגלאך, דערהויפט איינעם,
וועלכער איז שוין א פאר מאל פריער געווען א מסור און — ס'איז
אים געלונגען. יענער האט אים דערציילט אלץ מיט אנאנדער פון
אנהויב ביז'ן סוף.

מיר האָבן, פארשטייט זיך, אלץ אָפגעלייקנט, גע'מענה'ט, אז דער מסור טראַכט דאָס אויס פון קאָפּ, ווייל ער וויל געפעלן דעם רבי'ן, און אז מיר וועלן בשום אופן ניט לערנען מער אין איין חדר מיט אַזאַ חברה'מאָן.

צי דער סטראַשוואַק האָט געווירקט, צי ווייל עס האָט זיך אונט-טערגערקט דערווייל שוין דער פורים מיט דעם סוף זמן — דער רבי האָט יעדנפאלס אונדז אָפגעלאָזט. אַבער מיר, דעם מסור — האָבן שוין גאַרניט אָפגעלאָזן. מיר האָבן אים פשוט גע'ממית'ט, דאָקומשעט, מיר האָבן אים אַנדערש ניט גערופן, ווי „מסור“, און דער נאָמען האָט זיך צוגעקלעפט צו אים אויף אייביק. ער איז דערנאָך שוין געוואָרן אַן אמת'ער מסור אויף אידן און איז באַקאַנט געווען אין שטאַט אונט-טער דעם נאָמען: מיכעלע מסור.

צווישן מיינע חברים זיינען געווען אַלערליי אינגלאַך: עס זיי-נען געווען אַזעלכע, וואָס האָבן געהאַט גומע, טייערע קעפּ, און אויך אַזעלכע, וואָס האָבן געהאַט גראַבע, פארשטאַפּטע קעפּ, געכאַרענע עס-הארצים און ניט-וועלערס דערצו. איך האָב געהאַט חברים רייכע, באַלעכאַטישע קינדער און גאַר אַרימע. אַנדערע זיינען געווען שיינע, קלוגע, גאַר מוזיקים, און אַנדערע — גאַראַנים, גולמ'ס און גלאַט גאַר-נישטן. צווישן די אינגלאַך אין חדר זיינען געווען ריינע, ציכטיקע, גאַנצע פראַנטן און אויך ברודנע, קרעציקע, ניט געוואַשענע, מיט קאַל-מענעס אויף די קעפּ און „היח'לאַך“ פלעגן אַרומקריכן פון אויבן אויף אויף זייערע קליידער.

ניט אַ קליין ביסל קנאה-שנאה איז געווען צווישן די חברים. יאַשקע ישראל פאלמעס פלעגט עסן פאַד-אַנבייסן אַ טייערע בולקע מיט פוטער, אַן איי, אַן עפל, און אַ צוקערקע נאָך דערצו, און אהרן-בער לייזער דעם כהנ'ס, אַ הויקער און אַ פאַר'הושכ'טער אינגל, פלעגט ברענגען אַ פאַר פאַרשימלעט „אַקראַיטשיקעס“ — רעפּמלאַך — פון שוואַרצן, קאַרענעס ברויט, מיט אַ ציבלקע. ער האָט שטאַרק מקנא געווען יאַשקען און פלעגט בעטלען באַ יענעס אַ שטיקל בולקע, אַדער אַ ברעקל פון אַנדערע גומע זאַכן. דאָס רוב פלעגט יאַשקע אים צו-א-

ווארפן א שטיקל, אבער אפטמאל פלעגט ער אנשרייען אויף אים. פאר-
וואס ער מאנטשלט און געסטרעשעט — צו דערציילן דעם רבי'ן פאר-
וואס ער וואלט געקראגן גוטע פעטש.

די רייכערע חברים פלעגן זיך גרויס האלטן און כסדר בארימען
זיך מיט דעם, וואס זייערע טאטעס זיינען געווען גרויסע סוחרים. די
ארימע זיינען געווען אונטערטעניק, האבן אנערקענט דעם יחוס און
געלאזן זיי קאמאנדעווען איבער זיך. די גערעכטערע אינגלאך זיינען
גראד געווען די ארימערע. פלעגן זיי נעמען נקמה פון די רייכערע
דערמיט, וואס זיי האבן געוואוסט דעם „שיעור“ און יענע — ניט,
פארוואס זיי פלעגן קריגן אנגעפאטשט פון רבי'ן. גאר א יום-טוב איז
געווען בא די ארימע אינגלאך, ווען דער רבי פלעגט אפשמיסן איינעם
פון די רייכע, וואס האט, אגב אורחא, געטראפן איין מאל אין א
שמיטה, ווארים דער רבי האט אויך מער דרך ארץ געהאט פאר די
רייכע קינדער. עטלאכע טעג נאכאנאנד פלעגט דער געשמייסענער
אינגל זיין געפאלן בא זיך און מקרב זיין צו זיך די ארימע חברים.
גאר חבד-לאפ זיינען מיר געווען נאר בא א סעודה, אדער בא א
שפיל, דערהויפט אבער אין אן עת צרה. אויף א סעודה איז געווען
איינגעפירט, אז אלע האבן געדארפט געבן גלייך — צו דריי קאפיקעס
אימלאכער.

אהרן בער האט איין מאל די דריי קאפיקעס ניט געהאט, איז ער
אינגאנצן אין חדר ניט געקומען. דער רבי האט געשיקט נאך אים
און אים אנגעבאטן צו אנטלייען די נויטיקע סומע, האט אבער
דער הארבאטער ניט געוואלט הערן און זען. עס האט ניט געהאלפן
דעם רבי'ס און די חבדים איינריידן. ער האט בשום אופן ניט איינגע-
שטימט אפצושמעלן זיך אין חדר איבער דער סעודה און איז אנטלאפן
אחיים. אהרן בער'ס עקשנות האט געמאכט א שטארקן איינדרוק
אויף א פאר פון אונדז. עס האט דאס הארץ וויי געטאן אויף אים:
סטייט גאר, אפילו פון א סעודה קיין הנאה ניט צו האבן?! נעכאך,
אהרן-בער! און מיר האבן א סך גוטע זאכן באהאלטן אין די קעשע-
נעס פאר אים. אויף מארגן, אז ער איז געקומען, האבן מיר מיט שמחה

חברים

אויסגעליידיקט פאר אים אונדזערע קעשענעס און נאך מיט א גרעסע-
רער שמחה האט ער אלץ געכאפט און געשלונגען.

אז איך האב דאס דערציילט דעם טאגן, האט ער מיך געלויבט
אין הימל אריין און געזאגט, אז איך האב א אידיש הארץ, האט גע-
הייסן ברענגען אהרן-בער'ן צו אונדז אהיים ווען עס איז.

ברוגו ווערן איז געווען אן אפטע זאך צווישן חברים. די ברוגז-
דיקע האבן ניט גערעדט צווישן זיך, ווי זיי וואלטן זיך ניט געקענט.
אנהאלטן פלעגט דאס, געוויינטלאך, נאר א פאר טעג. דערנאך פלעגט
מען זיך איבערבטן און ווערן גוט-פריינט. אז מען איז געווארן גוט-
פריינט, איז מען געווארן גאנצע „שמעלקעס“, „חלה מיט האַניק“, נענ-
טער איידער מיט די איבעריקע חברים. אבער די פריינטשאפט פלעגט
זיך כאלד אויסטראגן, מען איז ווידער געווארן גלייכגילטיק, אויב ניט
נאך אמאל ברוגז.

און אזוי איז דאס כסדר געגאנגען: היינט ברוגז מיט דעם,
מארגן מיט אן אנדערן. גוט-פריינט ווערן און ווידער ברוגז. זעלטן,
זייער זעלטן זיינען אלע חברים געווען גוט-פריינט. סײַדן אז עס האט
געטראפן א צרה, דעמאלט איז, ווי דורך א כישוף, געווארן אמת'ע
אחדות!

חניפה, ליגן זאגן און בארימער'י זיינען געווען אין פולן גאנג.
קיינער האט דאס ניט געשמערט, ניט באמערקט עס אפילו. אדרבא,
פארקערט, נאך צוגעגעבן מוט דערצו.

מיין חבר יודל'ס מאמע, די כאלעכאסטע פון חדר, האט זיך אמאל
שטארק צעבייזערט און צעשריען אויף יודלען. האט אים געשאלטן
מיט טוימע, ביטערע קללות און געזאגט:

— פאר א כאלמעלאכע דארף מען אזא חברה-מאן אפגעבן. פאר-
וואס לערנסטו זיך ניט אפ פון דיין חבר ישראל'קען. ער איז א וואויל
אינגל, א מזל און ברכה אזא קינד!

אבער גלייך האט זי זיך א קער געמאן האסטיק צו מיר און א
געשריי געמאן:

— וואס האסטו אויסגעלאצט דינע אויגן? וואס קוקסטו אזוי

אַמאָליקע יאָרן

אויף מיר? דערקענסטו מיך ניט, פרא אַדס איינער? ... ניש-קשה, פונדעסטוועגן וועט מיין יודעלע קרינג, אסירצה-השם, א ניי אַנצוגל אויף פסח, מיט שטיוועלאך און קאלאַשן, און דו, — אַט זעסטו — אַ פייג אונטער דער נאַז.

אירע רייד און באַנעמען זיך האָבן מיר געמאַכט אַ לאַך אין האַרצן און איך האָב מיט טרערן אין די אויגן דערציילט דער מאַמען, וועלכע האָט אַרויסגעשאַטן אַ גוטע פאַרציע קללות אויף דער „אומפאַרשעמ-טער חצופה“...

אַ נייער אַנצוג, אַ נייע פאַר שיכלאַך איז געווען באַ אונדז אַן אידעאַל. און ווי גרויס עס איז געווען די שמחה באַ די אינגלאַך, וועל-כע זיינען געקומען אין חדר אין נייע קליידער, אַזוי גרויס איז געווען דער צער און יאוש באַ די אַרימע, וועלכע זיינען געקומען נאָך אַ יום טוב אין די זעלביקע שמאַמעס און טראַנמעס, ווי אַפגעשמיסענע האָבן זיי זיך געפילט!

דער חכם, דער רבי, פלעגט ערנסט טאַפן און באַטראַכטן די מאַ-טעריע פון די זשופיצקעס און זאַגן מבינות, שמוצערנדיק מיט די ליפן פון באַגייסטערונג און אַ קניפ טוענדיק דעם גליקלאַכן אינגל פאַר'ן בעקל, אַזוי ווי ער האָט עפעס גוט גע'דרשנ'ט. אויף אונדז, ווידער, פלעגט ער אַ קוק טאַן, מיט רחמנות אפילו, אַבער פון אויבן אַראַפ, וואָס עס פלעגט שמעכן אין האַרצן. אַיי, אַיי, אַיי! אַ קלויסטער וואַלט איך גערן באַ'גנבע'עם, אַבי אַ נייעס אַנצוג צו מאַכן זיך! עס איז געווען אַזוי ביטער אויפ'ן האַרצן, די יסורים — אַזוי גרויס, אַז טרערן פלעגן שטיקן און וואַרגן!

וועלן לערנען, האָט קיין איינער פון אונדז ניט געוואַלט, אימלאַ-כער האָט מיט אַלע מיטלען געזוכט אַרויסצודרייען זיך פון חדר, אַבער די בעסערע און פייאיקערע אינגלאַך האָבן נאָך מער ניט גע-וואַלט לערנען אידער די פראַסטערע.

דורך דער צייט פון מיינע חדר-יאָרן האָב איך געהאַט חברים, וועלכע זיינען געווען ממש עלוים, מיט בריליאַנטענע קעפלאַך און זעל-טענע זכרונ'ס; אַזעלכע, וואָס אפילו דער רבי האָט זיי געשאַנעוועט

און געהאט גרויס דרך ארץ פאר זיי. און גראד אט די וואוילע אינגל-
לאך האבן אנגעווענדט זייער גאנצן כח און ממזיר'שן קאפ אויף צע-
רייבן די צייט — אבי ניט לערנען.

דאס רוב מלמדים — ניט די ראשי ישיבות — האבן פיינט גע-
האט, אז מען פלעגט בא זיי פרעגן צופיל קשיות. די מערסטע האבן,
במהילת, מאקע ניט געוואוסט וואס צו ענטפערן, און אויב זיי האבן
דעם תירוץ געוואוסט, האבן זיי ניט פארשמאנען צו געבן צו פאר-
שטיין, אזוי אז דער תלמיד זאל בלייבן צופרידן; דער אינגל פלעגט
געוויינטלאך, צושאקלען מיט'ן קאפ אויף יא, אז דער רבי פלעגט ענט-
פערן און פרעגן: „פארשטייסטו?“ — אבער דאס איז נאר געווען
פאר מורא: ווער וועט דאס וועלן איינרייסן זיך מיט דעם רבי'ן?
אבער צרות אויפ'ן פוד האט אונדזער רבי געהאט פון מיינעם א
חבר, גרשון...

גרשון איז געווען א בייגל-בעקערס א אינגל. גרשון'ס טאטע האט
איבערגעלאזן זיין פרוי אן עגונה, ווען גרשון איז געווען קנאפע צוויי
יאר אלט. דער איד איז געווען א למדן און איז אוועקגעפארן ערגעץ
לערנען. זי איז אויסגעפארן די גאנצע וועלט זוכן אים: געווען בא
אלע גוטע אידן, בא מכשפים, להבדיל, אבער עס האט ניט געהאלפן. זי
האט זיך גענומען צו א פרנסה — באקן בייגל, און עס האט איר
אפגעגליקט, דערהויפט האט מען בא איר געקויפט די בייגל דערפאר,
ווייל זי האט זיי אליין צעמראגן צו אלע באלעכאסטעס און אין
אכסניה'ס מיט דעם קליינעם גרשונ'ען בא איר פארטוך.

ער איז געווען א ווילדער אינגל — „אויפגעהאדעוועט זיך אויפ'ן
וואלד“, ווי דער רבי פלעגט זאגן, — ער האט פאר קיינעם קיין ברעקל
דרך ארץ ניט געהאט, איז געווען א גרויסער עקשן, א קאפריזנער,
אבער א גאנץ קלוגער, מיט א טייערן קאפ אויף זיך און א זכרון —
אן אויסנאם.

און אט דער חברה-מאן פלעגט מאכן דעם רבי'ן אויסצודרייען.
זייענדיק א חוצפה'ניק, האט ער זיך ניט געלאזן, אז דער רבי זאל אים
אפ'פטר'ן מיט גארניט, ער פלעגט זאגן דעם רבי'ן, פשוט, אז זיין תירוץ

אויף דער קשיה טויג אויף כפרות און אז ער וועט גיין אין דער מתנגדישער שול — גראד וואו דער רבי האט געדאוונט — פרעגן די קשית בא אנדערע לומדים. נישקשה, ער שעמט זיך ניט. אפילו צום רב וועט ער אָנשפארן — פלעגט ער אויסשרייען און א טופע טאָן מיט'ן פוס.

ער איז געווען א שטיפער, א ברען, האט געהאט די גאנצע דעה אין חדר, אלע חברים האבן אים האַלד געהאט, אים געפאלגט און ער האט די וועלט איבערגעקערט.

איך האב גרשוניען גערטאפן מיט עטלאכע יאר שפעטער, ווען ער איז געקומען פון דער וואַלאַזשינער ישיבה, וואו ער האט א פאר יאר געלערנט. ער האט מיר געזאגט, אז ער פארפארטיקט זיך איצט צום פינפטן קלאס גימנאזיע.

— סטייטש, וואו האסטו געלערנט, ווען, וואס?

— טאָקע דארטן גופא, — האט ער געענטפערט — אין וואַלאַז-זשין, א יונגערמאן, בא וועמען איך האב געגעסן א "טאָג" האט מיר איינגערעדט און מיך געלערנט.

ער האט מיר שטארק איינגערעדט, אז איך זאל זיך אויך נעמען דערצו. ער האט געשוואָרן, אז עס איז גרינג, פשוט, אויך מיר א בא-טרעף! ער האט גערעדט מיט מיר וועגן עפעס א תכלית, האט מיר אָנגעבאָטן צו געבן לעקציעס אומזיסט, כאַטש ער קריגט פינף קארבן א חודש פאר איטלאַכער לעקציע. ער האט מיר צוגעזאָגט א סך גליקן, אז מיר וועלן ווערן דאָקטוירים, און אינדז וועט זיין גוט ווי גאר די וועלט. איך האב אָבער ניט געקאָנט אפילו א טראַכט טאָן וועגן אַזאַ זאָך. וואָס הייסט? און וואָס וועט דער טאַטע, די מאַמע זאָגן? משונע, מיינע שונאים, וואָס?

מיט א פינף יאר שפעטער איז גרשון פון לעצטן קורס אין אונז-ווערזימעט געקומען געוואָר ווערן זיין מוטער. דעמאָלט בין איך שוין געלאָפן צו אים און געבעטן זיך, ער זאל מיר העלפן אַרויסשלעפן זיך פון דעם זומפ. ער האט אָבער גע'מענה'ט, אז עס איז שוין צו-שפעט... „צו שפעט מייך פריינט!“ אגב, איז ער געווען פאַרנומען מיט גאַנץ

ח ב ר י ם

וויכטיקע ענינים... ער האָט מיר געגעבן כל-ערליי עצות, און פאַרן
זוועקפאַרן איבערגעלאָזט אַ רעוואָלוציאָנער ביכל.

איך בין אָבער פאַרלאָפן אַפריער. אין דער צייט פון מיינע חדר
יאָרן איז ניט מיר און ניט גרשונען געלעגן אין זינען רוסיש. אונדזער
באגריף פון וועלטלאַכע למודים איז באַשטאַנען אין אַ שיינער האַנט-
שריפט און אין אויסצירקלען אַ פיינעם „לכבוד אחובי“...

דער רבי האָט אונדז אָנגעהויבן לערנען שרייבן. קיין גאָר „גוטע
האַנט“ האָט דער רבי ניט פאַרמאַגט. אָבער אין אונדזערע אויגן איז ער
געווען אַ זעלטענער שרייבער.

אין אָנהויב האָבן מיר זיך גענומען צום שרייבן מיט חשק און
מיט ברען. אַ קלייניקייט עפעס, ניט לערנען! אָבער שפעטער האָט
דאָס אונדז דערעסן. און אַז דער רבי האָט אָנגעהויבן קלאַפן מיט
דער ווירע איבער די הענט, פאַרוואָס זיי זיינען פאַרשמירט, און פאַ-
דערן פון אונדז מאַכן אליין אַ פענע אַ טראַקסע*) און נאָך אזעלכע
שלעק, איז דאָס שרייבן געוואָרן אַן אַנשיקעניש און מיר האָבן שוין
לחלוטין מער קיין ברעקל חשק ניט געהאַט דערצו.

דערפאַר אָבער באַם חשבונען איז שוין געווען גאָר אַנדערש.
באַם חשבונען האָבן מיר זיך געפלייסט, געוואָלט אַריבעריאָגן איינער
דעם אַנדערן. באַם חשבונען האָט גרשונקע אַרויסגעוויזן אמתע
גאונות. איידער מיר פלעגן צייט האָבן צונויפצורעכענען דעם עמוד
חיבור, פלעגט גרשון אים צונויפציען, צעטיילן אויף צוויי, אַראָפּנעמען
איין האַלב פון דער אַנדערער, כּפּלען דאָס און שוין מאַכן דערפון אַ
חילוק.

באַם חילוק פלעגט גרשונקע מאַכן דעם רבין לעכערלאַך. ער
פלעגט פאַרגעבן דעם רבין אזעלכע חשבונות, אַז יענער פלעגט אויס-
גלאַצן די אויגן און מיט אַן אַפענעם מויל קוקן. גרשונקע, ווידער,
פלעגט די גרעסטע און שווערסטע אויפגאַבע מאַכן אין אַ רגע, ממש
ווי אַ בליץ!

*) אַ בלעטל מיט דיקע שוואַרצע שורות, וואָס מען לייגט אונטער שרייב-
פאַפּיר, כדי צו שרייבן גלויך.

דער רבי האָט שוין אפילו ניט געקאָנט פאַרטראַגן מער די חרפה און איז געפאַלן אויף אַזאַ איינפאַל, אַז חילוק איז אין גאַנצן אַן איבע-ריקע זאַך. זאַל ער דאָס פאַרמאַגן, — האָט ער געזאָגט, — וואָס ער וואַלט קאָנען צעטיילן אַן חילוק. עס איז גלאַט אַוועקגעבן צייט אויף גאַרניט. עס איז ניט קיין געשעפט פאַר אַ אידן צו פאַרנעמען זיך מיט נעכטיקע מעג. — ניט געשמויגן און ניט געפלוויגן. ניין, עמ, מען דאַרף דאָס ניט. עס האָט ניט געהאַלפן אינדזערע טענות און בעטן זיך. דער רבי האָט באַפוילן און פאַרפאַלן. „זאַלן די גוים לערנען חילוק, מיר קאָנען זיך באַגיין אַן דעם“ — פלעגט ער זאָגן.



הכנסת אורחים

אך פסח בין איך אוועקגעפארן אין דארף, וואו דער טאטע איז אויך גראד געווען און ער האט מיט מיר אנהויבן לערנען.

מיר האבן, פון לאנגע יארן אן, געהאלטן א קרעטשמע אין דארף טאזילעוויטש, און געצאלט דריי-סיק רובל ארענדע. מיינע עלטערע צוויי שוועסטער, מיידלאך, האבן געפירט די גאנצע באלעבאמישקייט, אין הויז און אויך אין שענק.



די ישוב'ניקעס אין אונדזער געגנט זיינען דאס רוב געווען גרויסע ארימע לייט. זיי פלעגן דעם פויער מקנא זיין — מקנא זיין אים דאס אייגענע שטיבל,

אייגן שטיקל ערד, און אויך דאס וואס דער פויער דארף גארנישט. דאס רוב זיינען זיי געווען זייער פרומע אידן, א סך פרומער איי-דער די שטאט-אידן, אבער זיי זיינען געווען עס-הארצים און האבן בא זיך אין הארצן — חלילה ניט ארויסזאגנדיק — ניט ליב געהאט די „כניאקלאך“, די לערנערס.

צווישן אט דעם קלאס ישוב'ניקעס האט מען אָנגעראַפן אויך רייכערע און זייער חשובע מענטשן, גרויסע מנדבים און מכניסי אורחים, אידן לומדים און גרויסע חסידים.

איינעס אזא אידן האָב איך געראַפן אויף דעם שליאַך פון מאַזיר קיין פעטריקאָוו. זיין שטוב איז געווען אַ פרייע אכסניא ממש פאַר יעדן איינעם. מ'האַט געגעבן פון כל טוב, סיי אידן, סיי גוים, און מען האָט קיינמאַל אַ קאַפיקע ניט גענומען אפילו ניט פאַר היי און האָכער די פערד צו פיטערן. דעם ערל פלעגט מען אוועקזעצן, געוויינטלאַך, אין אַ זייטיקן חדר, לעבן קיך — אַ קשיא אויף אַ מעשה, ער קאַן דאָך

נאך ארויסשלעפן אן אייגענע שטיק קאלבאסע און טרויף מאכן אלע
כלים, אכער „פרעסן“ האט מען אים געגעבן.

ארום און ארום אין דער גאנצער געגנט האט געקלונגען מיט דער
שטוב, און פויערים האבן זי נאך מער געלויבט איידער די אידן.

פיר מאל איז מיר אויסגעקומען דורכצופארן דארטן, אין פארשי-
דענע צייטן פון יאר און פון טאג, און שמענדיק האב איך געזען די
זעלביקע גאסמפריינטשאפט, שמענדיק איז געווען א פולע שטוב מיט
מענטשן צעזעצט ארום די לאנגע טישן — פליישיקע און מילכיקע
עסערס אויף באזונדערע טישן.

צוגעגאנגען איז דאס אזוי פשוט, אז דעם ערשטן מאל האב איך
גערעכנט נישט נאר, אז מען וועט דארפן צאלן, נאר אז מען וועט הייסן
גוט באצאלן.

אן אלטינקע פרוי איז צוגעגאנגען, ווי איינע, וואס זוכט זיך אונ-
טערצו'חנפה'נען, כדי וואס מער צו לייזן, און האט געזאגט :

— ברוך הבא, שלום-עליכם, פון ווייט ? וואס וועט איר עפעס
עסן, הא ? — און אנגעהויבן אויסרעכענען א צעמל פליישיקס : רעטאך
מיט גענדזענע שמאלץ לעבערלאך, א גוטע גריקענע קאשע איינגע-
פרייעט מיט גריבענעס און אונטערגעגאסן מיט פאסאליעס, א ראסל-
פלייש, אויב איך וויל ; אויב ניט, איז א שטיקעלע געבראמט מיט
כריין און כוריקעס-ראסל און צו פארבייסן — א צימעסל, ניט צו פאר-
זינדיקן, מייערן און פלוימען און קארטאפל מיט האניק און ברוסט-
פלייש...

דער מילכיקער צעמל איז געווען נאך מער אפעטימנע : קעז מיט
סמעטענע, פיש געבראטן אין פומער, זייער געראמענע קניידלאך אין
מילך, א פאר אייער, צי א פינקוכן און גאר פרישינקע בלינצעס מיט
קעז, א מאכל !

גערעדט האט זי מיט אזא מעם, אז דער אפעטיט האט זיך שטארק
פאנאנדערגעשפילט, כאטש נעם און עס ביידע צעמלאך...

— נו, גוט, זייט מוחל, וואשט זיך און ועצט זיך באם מילכיקן
טיש, איך עצה אייך, צו דערנאכט-צו, גלייכער עסט מילכיקס.

איך האָב פאַרשטייט זיך, ניט געלאָזט זיך בעטן, כ'האָב אָנגע-
 נומען דער אַלטינקעס עצה צוליב אַן אַנדער טעם — ניט געוואָלט פליי-
 שיק ווערן, מאַמער וועט מען אין פעטריקאָוו באַם פעטער אַנבאַטן
 אין אַ פיר שעה אַרום אַ מילכיקן מאַלצייט, וועלכן מען טאָר ניט עסן
 נאָך פליישיקס, סיידין אין זעקס שעה. האָב איך זיך גוט אָנגעגעסן,
 אָנגעטרונקען זיך מיט טיי (מען גיט אַ שנאַפּס אויך, ווער עס וויל) און
 אַז עס איז צייט געוואָרן פאַרן, האָב איך געפרעגט דער אַלטינקער,
 וואָס קומט פון מיר.

זי האָט שטאַרק צופרידן געשמייכלט און געזאָגט :

— אפנים אַ פרעמדער, האָ, ניט פון דער געגנט? נו, געבענטשט
 האָט איר דאָך, דעם אויבערשטן האָט איר באַדאַנקט שוין פאַר זיין
 חסד, טאָ וואָס קאָן מען פון אייך נאָך פאַרלאַנגען? געלויבט איז זיין
 ליבער נאַמען. מיינ איידים, זאָל געזונט זיין, קאָן נאָך באַשטיין געבן
 אַ אידן אַפּעסן... אַבי איר האָט הנאה געהאַט. זאָל אייך נאָר וואויל
 באַקומען! אונדזער שכר וועלן מיר שוין באַקומען פון אונדזער אַלע-
 מענס בעל-מפרנס, ער איז אַ קאַפיטשקע רייכער פון אייך און איז אַ
 גומער בטוח באַ אונדז; אַיי, איז ער אַ בטוח!

דעם צווייטן מאל האָב איך שוין ניט געהאַט די חוצפה, און אַז
 די אַלטינקע האָט אָנגעהויבן אויסרעכענען אירע צעטלען, האָב איך
 איר געזאָגט, אַז איך פאַרלאָז זיך אויף איר

— ניין, ניין, הלילה, — האָט זי געענטפערט, — גלויבט מיר, אַז
 מיר קריגן כּפּל כּפּלים פאַר אימלאַכן אורחם סעודה. איר טוט אונדז
 אַ סך אַ גרעסערע טובה איידער מיר אייך. עסט געזונטערהייט וואָס
 אייך געפעלט... איך רעכן נאָר אַז פאַר אַ יונגן מענטשן איז אַ שטיק
 קעלע פלייש קרעפטיקער, כּפרט אַז איר האָט נאָך צו פאַרן אַ שטיק
 וועג.

די אַלטינקע איז אַרומגעגאַנגען פון טיש צו טיש, האָט אַרומגע-
 פאַדעט פון איין אורח צום אַנדערן, גערופן די דינסטן, געהייסן דעם
 אורח דערלאַנגען דאָס, י ע נ ע ס — עפעס אַנדערש, צו אימלאַכן

א מ א ל י ק ע י א ר ן

געשמייכלט, געזאגט א גוט וואָרט, אונטערגעגעבן חשק און אַפעמיט
צום עסן — און איז געווען גליקלאַך פון דער שפּע...
— היינט אַ גומן טאָג געהאַט, געלויבט איז דער אויבערשטער,
קיין עיני-הרע אַ סך אורחים געווען. הלוואי ווייטער! — האָט זי פאַר-
ענדיקט.



ווי איך אנטלויף פון דער הויס

אָס איז געווען באלד נאָך פסח. דער חשק אַוועקצופאַרן לערנען ערגעץ אין דער פרעמד האָט געברענט אין מיר שוין אַ לאַנגע צייט. איצט האָט ער זיך נאָך שטאַרקער פאַנאַנדערגעפלאַקערט. אַבער פועלן באַ דעם טאַטן, אַדער ווער רעדט נאָך באַ דער מאַמען, זיי זאָלן מיך אויסריכטן אין דער פרעמד, האָב איך קיין האַפּנונג ניט געהאַט. איך האָב אַמאַל עפּעס יאָ אַ שמועס געמאַן וועגן אַזאַ ענין, האָבן זיי ניט געוואָלט, ניט הערן און ניט זען.



— ווייס איך וואָס! — האָט די מאַמע מיט כעס געזאָגט. — משוגע מיינע שונאים, צי חסר דעה. אַ אינגל

פון צוועלף יאָר אַוועקלאָזן אין דער פרעמד וואַלנערן זיך?

און דער טאַטע האָט צוגעלייגט:

— נישקשה, נישקשה, דו האַסט נאָך צייט.

האָב איך זיך צונויפגערעדט מיט דעם ישיבה-בחורל, אַ אינגל פון אַ יאָר פּופּצן, וואָס האָט געגעסן באַ אונדז פרייטיק און שבת שוין הע-כער אַ יאָר צייט, אַז מיר זאָלן זיך אַוועקלאָזן ביידע אין דער שטיל. אויג, סלוצק און מאַליוו, וואָס זיינען ביידע געווען גלייך ווייט און וואָס אויג, סלוצק און מאַליוו, וואָס זיינען ביידע געווען גלייך ווייט און וואָס צו ביידע גלייך האָט געפירט אַ גלייכער וועג — אַ שאַסיי, און עס איז ניט געווען קיין מורא פאַר פאַרבלאַנדזשען. — האָבן מיר אויס-געוויילט בעסער מאַליוו. סלוצק האָט אפילו מער גע'שמ'ט פאַר אַ מקום תורה, האָט געהאַט באַרימטע ישיבות, אַבער אַזוי ווי סלוצק איז געווען אַ מתנגדישע שטאַט און מיר ביידע זיינען געווען פאַרברענטע חסידים, זיינען מיר אַוועק קיין מאַליוו.

אין א שיינעם פּרילינג-מאַג, ווען די זון האָט ליבלאָך געלויכטן און געוואַרימט, זיינען מיר אַוועקגעלאָפּן. אין קעשענע האָב איך גע- האָט פּופּצן קאַפּיקעס, וואָס איך האָב געהאַט אָפּגעשפּאַרט, און אַ האַלבן לעבל ברויט, וואָס עס האָט זיך מיר איינגעגעבן אָפּ'גנב'ענען פּון מיין שוועסטערס שאַרף אויג.

מיר זיינען טאַקע ממש געלאָפּן, מיט אַלע כּחות געלאָפּן. ערשטנס, האָבן מיר מורא געהאַט, טאַמער יאַגט מען אונדז נאָך, און אגב האָבן מיר געוואַלט גיכער אָפּ'פּטר'ן דעם מהלך פּון די הונדערט און צען ווואַרסט. עס פאַרשטייט זיך, אַז מיר זיינען גיך מיד געוואָרן און באַ דער ערשטער קרעטשמע האָבן מיר זיך געזעצט אָפרוען. מיר האָבן לאַנג גערוט, געקייקלט זיך אויף דעם גראַז, דערציילט זיך מעשות און שטאַרק הנאה געהאַט פּון אונדזערע יונגע יאַרן מסתּמא, און פּון דעם זייער פּיינעם פּרילינג-מאַג. מיר האָבן וועגן קיין זאַך ניט גע- זאָרנט, ניט געטראַכט און זיך ניט געקיימערט. אַ פאַר קינדער פּון דער קרעטשמע זיינען אַרויסגעלאָפּן און צוגעשטאַנען צו אונדזער שפּיל. מיר האָבן אינאיינעם געשטימט, געטאַנצט און געשפּרונגען ווי פּרייע פּייגעלאָך.

מיר האָבן אויף אַזא אופן פאַרבראַכט שיינע עמלאַכע שעה, ביז די קינדער האָבן אונדז פאַרשלעפּט אין שטוב אַריין. אַבער דאָ האָט זיך אַנגעהויבן אַ סדרה פּון פאַרהערן אונדז, וואָס האָט זיך אונדז גאָר ניט געחלומט. די עלטערע אין שטוב דערהויפּט די מוטער פּון די קינדער, האָט אונדז גענומען אויפּן צימבל: פּון וואַנען גייען דאָס אינגלאַך, וואוּהין, וואוּ זיינען אונזערע פעקלאַך, מען דאַרף דאָך האָבן אַ העמדל, אַ פאַר זאַקן, האָבן מיר עסנוואַרג מיט זיך? האָבן מיר געלט און וואוּ רעכענען מיר, די נאַכט איבערנעכטיקן?

אירע פּראַגעס, וועלכע זיינען מיר גאָר אויף דעם זינען ניט אַרויף פּריער, איר קוקן אויף אונדז מיט פּריינמלאַכקייט, און איר אָפּזיפּצן צום סוף, האָט אַנגעטריבן אויף מיר אַן אומעט און מיר איז גע- וואָרן זייער קאַלעמוטנע אויפ'ן האַרצן. איך האָב געקוקט אויף מיין

חבר, ער אויף מיר, געזוכט אַ טרייסט, אַן ענטפער אויף די אלע פראַג-געס. מיין חבר האָט זיך אַ קראַץ געמאַן אין קאָפּ און געזאָגט :

— ווייסטו וואָס, אַט לאַמיר אויפּעסן דעם ברויט, וואָס מיר האָבן. געזאָגט — און געמאַן. פון גרויס האַרצווייטיק האָבן מיר זיך גענומען צום עסן. די באַלעכאַסטע האָט אונדז מכבד געווען מיט שטיק-לאַך הערינג מיר האָבן פאַרטרונקען מיט בעראַזאווען קוואַס. אויפן האַרצן איז געוואָרן ווידער פריילאָכער און מיר האָבן ווידער געלאָזט זיך אין וועג. מיר זיינען אָפּגעגאַנגען נאָך אַ פאַר שעה, אָבער שוין ניט אַזוי געשווינט ווי פריער — די פיס האָבן אָנגעהויבן וויי טאָן.

אין דרויסן איז געוואָרן טונקעלער און טונקעלער. די זון האָט זיך שוין געזעצט. די גרויסע שאַטנס פון די ביימער האָבן זיך צע-שפרייט איבער דעם גאַנצן וועג און עס איז געוואָרן אומהיימלאַך. דער געדאַנק וועגן וואו נעכטיקט מען איבער, האָט געענגערט אין מוח און ניט געוואָלט אָפּטרעטן. איך האָב געמאַנט באַ מיין חבר : וואו וועלן מיר נעכטיקן ? אַקוראַט ווי אַן אים וואָלט זיך דאָס געווענדט. ער האָט פּרוּבירט טרייסטן, איינריידן מיר, אַז עס איז ניט קיין סכנה אפילו, אַז עס זאָל אויסקומען איבערנעכטיקן אין דרויסן. „פּשש, אַ טייערער באַטרעף, מען מאַכט אַ פייער און מען פאַרברענגט אַזוי אַ נאַכט!“ אָבער ניט איך און ניט ער אליין האָבן געגלויבט אין זיינע רייד און מיר האָבן זיך ווידער גענומען אײלן, כדי אַנשפאַרן ערגעץ צו אַן אַכסניא. די פיס זיינען אָבער געווען שוין ווי אָפּגעהאַקטע, קוים-קוים געשלעפט זיי. עס איז צוגעפאַלן די נאַכט, עס איז גע-וואָרן פינצטער און איך האָב זיך אָנגעהויבן אויף אַן אמת צו שרעקן. דער וואָלד פון ביידע זייטן שאַסיי. דער נאַכט-פויגל וואָס פליט פאַרביי. די וויאַרסטן, די מעלעגראַף-סלופּעס, — אַלץ האָט אָנגע-נומען עפעס אַזאַ מאַדנע געשמאַלט, אַזאַ פינצטערע און אומעטיקע ! איך האָב זיך דערמאַנט אַן דער מאַמען, דעם טאַטן, ווי זיי זאָרגן זיך אוודאי, ווייסן ניט וואָס איבערצוקלערן. דערמאַנט זיך אַן דעם קלענערן ברודער, וועמען איך האָב איבערגעלאָזן אין אַ היץ-קרענק, און מיר האָט זיך אַזוי שטאַרק געבענקט נאָך זיי. מיר האָט אַזש דאָס

הארץ פארקלעמט און איך האָב אָנגעהויבן וויינען. מיין חבר האָט מיך געבעטן איך זאָל אויפהערן, אז ניט, האָט ער מיך געסטראַשעט, וועט ער אויך אָנהייבן וויינען. איך האָב זיך מיט מיינע אַלע כחות געוואָלט איינהלאָטן, האָב אַבער געכליפּעט נאָך שטאַרקער. אַ פּאַר שעה זיינען מיר אַזוי געגאַנגען, ביז מיר האָבן זיך דערשלעפּט צו אַ קרעטשמע. עס איז שוין געווען אַזויגער ניין אין אַוונט און פון דער היים זיינען מיר געווען אַן ערך פינף און צוואַנציק וויאַרסט.

אין קרעטשמע האָבן מיר געטראַפּן אַ כּחור פון אַ יאָר אַכצן, וואָס פאַרט אויך קיין מאַליוו אין דער ישיבה. ער פאַרט מיט אַט־דעס ערל, וועלכער האָט זיך שוין פאַרטיק געמאַכט צו גיין שפּאַנען די פּערד. ער האָט געהאַנדלט אַ ווילדע מציאה. עס קאָסט אים אינגאַנצן פון באַברויסק קיין מאַליוו איין קערבל. ער רעכנט, אז ווען מיר זאָלן אים געבן אַ קערבל, קאָנען מיר מאַכן די גאַנצע ריזע פון דאַנען קיין מאַליוו! אַבער וואו נעמט מען אַ קערבל? נאָך קיינמאַל האָב איך אַזוי ניט געגאַרט האָבן אַ קערבל ווי דעמאַלט.

ביידע האָבן מיר דערציילט דעם ישיבה־כּחור אונדזער גאַנץ ביטער האַרץ, אז אַ חוץ פּופּצן קאַפּיקעס האָבן מיר גאָר ניט, גאָר־נישט. דער כּחור האָט אפילו געמאַכט אַ זויערע מינע, אפנים ניט גע־פּעלן געווען אים אַזעלכע מיטפאַרער, האָט אַבער פּונדעסמוועגן אַנגעהויבן איבערשמועסן מיט דעם גוי'ען, מענה'ן מיט אים, אז ער פאַר־לירט דערביי גאַרניט. ער פאַרט סיי ווי אַהין, און פאַרט מיט ליידיקן. יענער איז אַבער גאָר אין כּעס געוואָרן, אַ שפּיי געמאַן און האָט זיך צעבייזערט:

— וואָס, פאַר פּופּצן קאַפּיקעס וועט ער פירן צוויי פאַרשווינען העכער אַכציק וויאַרסט? — האָט אַ מאַך געמאַן מיט דער האַנט, ווי איינער זאָגט: „היינטיקס מאַל האָסטו ניט געטראַפּן דעם ריכ־טיקן אַרט“ — און איז אַוועקגעלאָפּן שפּאַנען די פּערד.

פאַרלירנדיק דעם גרויסן גליק, וואָס האָט אַזוי פּלוצלינג אַ בלישמשע געמאַן און איז אויך אַזוי פּלוצלינג פאַרשוואַנדן, זיינען מיר דערשלאָגענע געבליבן זיצן, דאָס הייסט — אַפרוען. מיר זיינען גע־

ווען מיר, צעבראכן און עס האט זיך זייער געוואלט עסן. די באלע-
באסטע האט אפילו א פרעג געמאך:

— קינדער, וועט איר עסן וועטשערע?

אבער מיין חבר האט גלייך געענטפערט. אז מיר האבן ניט לאנג
געגעסן און מיר זיינען נישט הונגעריק. דערפאר אבער, אז זי האט
א פרעג געמאך, צי וועלן מיר טרינקען טיי? — האב איך שוין ניט
געווארט אויף מיין חבר און האב אייליק געענטפערט, אז יע, און נאך
צוגעלייגט: „מיט ברויט און פוטער“.

איך האב אבער נאך קיין צייט ניט געהאט אראפשלינגען דעם
ערשטן ביסן, ווי מיר האבן דערהערט, אז מען רופט אונדז פון דרויסן.
דער ערל פייפט, דער בחור שרייט:

— העי, חברה, גיכער אהערצו!

מיט דער לוסטע ברויט אין האנט בין איך שנעל ארויסגעלאפן.
דער חבר — נאך מיר; דער גויעץ האט צוגענומען בא מיר די
פופצן קאפיקעס, אריינגעווארפן אונדז אין וואגן, אט ווי מען ווארפט
אריין א לידיקן זאק — און היידא!...

דער וואגן איז געווען א לידיקער, א פוסטער און עס איז אויס-
געקומען צו זיצן, אדער אנשפארן זיך אן די היילע סוקאוואטע קלעצ-
לאך און ברעמער, פון וועלכע דער וואגן איז צונויפגעקלאפט געווארן,
אויף צו פירן גרויסע פעסער דושעגאכץ. די פערד זיינען געלאפן ווי
ניט-גוטע, איילנדיק זיך אהיים, ווי דער גוי האט געזאגט, געווארפן
אונדז אהין און אהער אן רחמנות און צעקלאפט אונדז ווי א נוס. אבער
ניט די זייער אומבאקוועמע פאזיציע אין וואגן, ניט דער הונגער, וואס
האט אונדז געמוטשעט — ווארים דאס שטיקעלע ברויט וואס איך האב
פארבראפט, האט אויף איין צאן ניט געסטייעט פאר אונדז ביידן, —
און ניט די קעלט, וואס האט אונדז דורכגענומען ביז די ביינער, האט
אונדז ניט געשמערט געשמאק אנשלאפן צו ווערן...

אז דער גוי האט זיך מיט באגינען אפגעשמעלט אין א קרעטשמע
פיטערן זיך און די פערד, האב איך זיך קוים געקענט פון ארט רירן.
לייב און לעבן האט מיר ווי געמאך, קוים אין שטוב זיך אריינגע-

שלעפמ. דער ישיבה-בחור האָט אויף גיך אָפּגעדאוונט, אויסגעכאַרגט זיינע תּפּילין מיין חבר, וועלכער האָט אין גרויס איילעניש פּאַרגעסן זיינע, האָט זיך אַוועקגעזעצט עסן אָנבייסן מיט גרויס השק. א פּולע שיסעלע קעז מיט סמעמענע, א גרויסער גומער פּיינקוכן, דערצו נאָך א הייסע גלאַז ציקאַריע מיט געכרימע מילך איז געשטאַנען פּאַר אים אויפן טיש. זיצנדיק אָנטקעגן, האָט מיר דער ריח פּון די אַלע גומע זאַכן א קלאַפּ געמאַן אין נאָז און איך האָב מיט די אויגן געשלונגען יעדן ביסן, וואָס יענער האָט גענומען אין מויל. עס ציט מיך אונטער דעם לעפעלע, ציט, ווי א וואָרם וואַלט געזויגן. אימלאַכע מינוט, אימלאַכע רגע, ריכטנדיק זיך, אז אַמאָט וועט ער מיך מיט עפעס מכבד זיין האָט זיך ווי א יאָר אויסגעצויגן. איך קוק אים גלייך אין די אויגן אַריין. וואַלט ער כאַטש אַ שטיקל קעז געגעבן, כאַטש אַ שטיקל בולקע, לכל הפּחות אַ המוציא'לע ברויט — אַ הונט וואַרפט מען דאָך אויך צו עפעס ווען מען עסט. אַכער ניין! איך פּיל, ווי דאָס פנים איז באַ מיר פּאַרפלאַמט, דאָס האַרץ קלאַפּט, ווי מיט אַ האַמער, פּון מויל לויפט מיר די סלינע! איך ווייס ניט וואָס צו טאָן, איך קען זיך קיין אַרט ניט געפינען, איך רוק זיך נעענטער און נעענער טער צום בחור, שטיי האַרט באַ זיין זייט און עס ווילט זיך מיר אַ כאַפּ טאָן עפעס באַ אים, אַכער די האַנט פּאַלגט ניט. ניין, מען טאָר דאָך ניט! יענער, ווידער, קוקט גאָר אין מיין ייט ניט אפּילו, עסט און שוויצט, שוויצט און עסט. רוימע פינטעלאַך, פייערדיקע האַלבע רעד-לאַך דרייען זיך מיר פּאַר די אויגן זיי לעשן זיך אויס, עס ווערט שוואַרץ און שטאַרק מוטנע. אַ געדיכטע, געבלאַכע פּליסיקייט קומט צו צום האַלדו, עס ווערט מיר נודנע, ניט גוט ווערט מיר.

אז איך האָב זיך אויפגעכאַפּט, איז אימשיק געשטאַנען לעבן מיר אַ פּאַרווינטער און האָט מיט ספּיריט געריבן מיר די שלייפּן. אַ פּאַר טראַפּנס האָבן זיך אַריינגעקייקלט אין מויל צו מיר, וועלכע איך האָב גערן דערשלונגען און זיך דערשפּירט געקרעפּטיקט. לעבן מיר איז געשטאַנען אַ וואַרימע גלאַז מילך און מיין חבר האָט מיר געגעבן אַלע וויילע אַ זופּ טאָן. איך בין אַנטשלאַפּן געוואָרן. אין אַ פּאַר

שעה ארום, ווען עס איז געווען צייט שוין ווידער צו פארן, בין איך אויפגעשטאנען כמעט גאר א פרישער און געזונטער. אימשיק האט געהאט פאר מיר ווידער א גלאז מילך און נאך א האלבע בולקע דערצו, איך בין אבער באשטאנען, אז ער זאל מיט מיר זיך טיילן יעדעס פיצל. ער האט אפילו גע'טענה'ט, אז ווען איך בין געשלאפן האט ער אפ-געגעסן, אבער זיין בלייכער פנים און זיינע טרייסלענדיקע הענט האבן אפגעלייקנט זיינע רייד. ער האט אבער, מיר צוליב, אפגעבראכן נאר א שטיקעלע פון דער בולקע און א פאר מאל א זופ געטאן פון דער מילך. דער גוי האט דערוויילע איינגעשפאנט די פערד און מיר זיינען ווידער אריינגעקראכן אין וואגן. מיר האט ווי געטאן אביסל דער קאפ, עס האט מיך גענודיקט אויפן הארצן, אבער אפגעלעגן א שטיקל צייט אין וואגן, אריינגעאטעמט די ריינע, פרישע פריילינג-לופט און אויסגעווארימט פון דער מחיה'דיקער זון, האב איך פארגעסן אין אלע צרות, א חוץ איינער — מיר האט זיך ווידער פארוואלט עסן! איך האב דעם סוד פארטרויט מיין חבר. קעגן מיינע דערווארטונגען, איז ער געווען שמארק צופרידן.

— אבי איך האב געמיינט, דו וועסט, חלילה, קראנק ווערן, א דאנק גאט, וואס דו ווילסט עסן. עס איז א גוטער סימן!
 דערפאר האט ער מיר פארטרויט אז א חוץ די פאר זופן מילך פון מיין גלאז מיט דעם ברעקל בולקע, האט ער נאך גאר נישט אין מויל געהאט פאר דעם גאנצן מעת-לעת, אבער, נישקשה, האלט ער זיך שטייף, „מיר איז דאס ניט דאס ערשמע מאל, איך האב אמאל שוין צוויי מעת-לעת ניט געגעסן און גאר נישט, עס האט גאר ניט געשאט. איך רעכן, אז מען קען זיך צוגעוואוינען צו הונגער אויך.“
 איך האב ניט געקענט פארשטיין זיין העלדישקייט, האב געקוקט אויף אים, ווי איך וואלט אים נאר-וואס דערקענט און געקראגן פאר אים א באזונדער רעספעקט.

אונזער מיט-פארער, דער ישיבה-בחור, איז זיך רואיק געזעסן, ווייטער פון אונדז אין וואגן, לעבן דעם אנטרייכער אויף א בינטל היי, וואס דער גוי האט גענומען אין קרעמשמע פאר די פערד, אפנים, —

און האָט פאַרגעניגנדיק געדערעמלט. ער איז געווען אין גאַנצן פרעמד צו אונדז און געמאַכט זיך ניט וויסנדיק פון דער גאַנצער מעשה, פון דעם, וואָס איך האָב טאַקע אויף אַן אמת גע'חלש'ט, און וואָס אויך איצטער גייען מיר אַזויס פאַר הונגער, דערהויפּט מיין חבר'ל.

מיין אימשיק האָט מיר אָפּט צוגעוואונקען, אַנווייזנדיק אויף יענעם חברה-מאַן און מיר אַריינגעשעפטשעט אין אויער, אַז אין מאָליוו... וואַרט נאָר, וואַרט, ער וועט זיך שוין מיט אים אַפּרעכענען. עס זיינען אַוועקגעגאַנגען נאָך עטלעכע שעה, דער בחור האָט זיך אויפגעכאַפּט, אַזויסגעטשוכעט זיך, פאַנאָדערגעבונדן זיין קלומיק און גענומען זיך ווידער צו דער אכילה. אימשיק האָט אַנגעהויבן אים מוסר'ן:

— סטייטש, אַליין אַן אַרים-בחור, ווי האָט ער דאָס קיין רחמנות ניט. ער זעט דאָך, אַז מיר האָבן גאָר ניט און זיינען הונגעריק. נאָך לאַנגן טענה'ן און ריידן, קליאַנטשענען און בעטן זיך, פון וואָס מיר האָבן זיך טרערן געשטעלט אין די אויגן, האָט דער נפש אַראָפּגענומען די האַנט פון האַרצן און אַפּגעשניטן פון זיין קאַרענער ברויט צוויי פענעצלעך, פאַר יעדן פון אונדז אַיינס. מיר האָבן זיך געקריגט צווישן זיך: איך האָב געזאָגט, אימשיק זאַל אויפּעסן ביידע שטיקלעך ברויט, וואַרים איך האָב דאָך אין דער פרי געגעסן, און ער האָט גע-שוואָרן, אַסור חזיר, אויב ער וועט זיך צורירן צום ברויט, סיידן איך וועל עסן מיין חלק. מיר האָבן געגעסן ביסן פאַר ביסן, ביידע גלייכע שטיקלעך אַפּגעבראַכן, ביידע גלייך אין מויל אַריינגעלייגט, ביידע געקויט לאַנג, לאַנג ביז עס איז כמעט אין מויל פון דעם גאָר ניט גע-וואָרן. און ביידע גלייך דערנאָך אַראָפּגעשלונגען. אונדז האָט די גע-שיכטע פאַראַינטערעסירט און געפעלן געוואָרן — און מיר האָבן דעם ערשטן מאל זיך פאַנאָדערגעלעכט.

אַז דער גוי האָט אַ קער געמאַן דעם קאַפּ אַהינטער צו זען דעם חידוש, האָט ער עפעס אַ זאָג געמאַן דעם בחור. דער בחור האָט געענטפערט און דער גוי'ען האָט אונדז אַ וואַרף געמאַן אַיין עפל און נאָך אַיינעם. באַ אונדז איז געוואָרן לעבעדיק און פריילעך. אין בויך

האָט מיר אפילו וויי געמאָן, עס האָט געקרעמפּט, אָבער וואָס פאַר אַ באַטרעף האָט דאָס? אַבי ניט הונגעריק.

אין אַונט, ווען עס איז שוין געוואָרן גאָר פינצטער, זיינען מיר אַריינגעפאַרן אין שטאַט.

— אַט, האָט איר אייך מאַליוו, אַראָפּ פון וואָגן — האָט אַ קאַ-

מאַנדעווע געמאָן דער גוי.

אַ ברירה האָבן מיר געהאַט. מיר האָבן געפּאָלגט און אַראָפּגע-

קראַכן. איטשיק האָט נאָך באַוווּזן, איידער ער האָט פּאַרלאָזן דעם

וואָגן, צו דערלאָנגען דעם בחור אַ געוונטן קלאַפּ איבערן היטל. דער

גויעץ האָט אָבער דעם בחור אויך אַראָפּגעטריבן פון וואָגן, און יענער

האַט גענומען שרייען, רופן צו אונדז, מיר זאָלן וואַרטן אויף אים.

איטשיק האָט אָבער בשום אופן ניט געוואָלט און מיר זיינען אַוועק-

געגאַנגען. דער בחור האָט אונדז אָנגעיאָגט און אונדז פּאַרגעלייגט,

מיר זאָלן זיך זעצן אין אַ זייט פון גאַס און פריער אָפעסן וועטשערע.

מיין איטשיק! איז געוואָרן גאָר אַן אָנגעצונדענער :

— אַך, דו כלב־דו, דו מיאומע בריאה! איצטער באַטסטו אונדז

אַן עסן? און אז ער (אַנווייזנדיק אויף מיר) האָט גע'חלש'ט צום

טויט פאַר אַ ביסן, האַסטו געהאַט אזאַ טריפה'נע האַרץ און ניט גע-

געבן גאַרנישט. אַוועק פון אונדז, דו פּאַסקודניאַק! מיט אַ שטיין וועל

איך דיר דעם קאַפּ צעקלאַפּן.

ניט פיל טראַכטנדיק, האָט ער זיך איינגעבויהן נאָך אַ שטיין.

יענער האָט אָבער ניט געוואַרט און געמאַכט אַ ויברה... מיר האָבן

זיך ביידע שטאַרק צעלאַכט.

אונדזער גוטער הומאַר האָט ניט לאַנג אָנגעהאַלטן. באַנאַכט,

אין אַ פרעמדער שטאַט, אין אַן אומבאַקאַנטער סביבה, מידע, הונגע-

ריקע און דערצו — וואו נעכטיקט מען? מיר האָבן זיך לאַנג, לאַנג

אַרומגעשלעפּט איבער די גאַסן; קוים מיט צרות דערשלעפּט זיך ערגעץ

צו אַ שול, אַריינגעגאַנגען, און טאַקע באַלד, לעבן ספרים-אַלמער,

האַבן מיר זיך אַ וואַרף געמאָן אויף דעם הוילן בריק און אַנטשלאַפּן

געוואָרן.

מאכט זיך אַבער גראַד, אַז אַ למדן, אַ באַלעכאַס, האָט געדאַרפֿט
אַ ספר פֿון אַלמער און ער האָט אויפֿגעהויבן אַ גאַנצע טרעוואַגע,
גערופן דעם שמש און אַנגעהויבן שרייען:

— וואָס איז דאָס, אַ באַלייגנס? ... פֿון וואַנען קומען אַהער די
אינגלאַך? ווער זיינען זיי? לעבן די ספרים גאַר — אויף אַ הוילן
בריק.

נאָך אַ פֿאַר באַלעכאַטיס, וואָס האָבן געלערנט אין שול, זיינען
צוגעקומען; עס האָבן זיך אַנגעהויבן נייע „אויספֿאַרשונגען“ — ווען
אַנגעקומען, פֿון וואַנען, צוליב וואָס און צי האָבן מיר געגעסן ווער-
טשערע? באַ דער לעצטער שאלה האָבן מיר זיך ביידע פֿאַנאַנדער-
געוויינט. די אידן האָבן איבערגעשמועסט צווישן זיך — „קענטיק
באַלעכאַטישע קינדער“, — האָבן זיי געזאָגט. מען האָט זיך צונויפֿ-
געלייגט צו פֿאַר קאַפֿיקעס און דער שמש האָט אונדז געבראַכט עסן.
מען האָט אונדז דערנאָך צעלייגט אויף באַזונדערע בענק, עפעס אונ-
טערגעבעט, מיט עפעס צוגעדעקט און געזאָגט אונדז, אַז מיר וועלן
מוזן אויפשטיין גאַנץ פֿרי.

געשלאָפֿן זיינען מיר גאַנץ געשמאַק און דווקא שפעט. קיינער
האָט אונדז ניט געוועקט, און געשמערט האָט אונדז אויך קיין זאַך ניט.
אַז מיר זיינען אויפֿגעשטאַנען, אַזייגער אַכט ערשט, האָט דער שמש,
אַ פֿול-פֿנימ'דיקער און גוטער, ערנסט גענומען זיך אויף אַ פֿאַטערלאַכן
אופן אויספֿרעגן זיך באַ אונדז אַלע קלייניקייטן וועגן אונדזער נסיעה.
אַז ער איז געוואָר געוואָרן, אפֿנים, אַז מיין טאַטע און מאַמע זיינען
ניט קיין אַרימעלייט, און אַז איך בין אַוועקגעגאַנגען אָן זייער וויסן
גאַר, האָט ער אונדז געגעבן זיין גוטע עצה: מיר זאָלן אַפּזוכן די
אַכסניה, וואוהיין עס פֿאַרפֿאַרן די באַברויסקער בעלי עגלות און דאַרטן
וועלן מיר שוין קריגן אַ פֿאַר קערבלאַך אויף טאַטע-מאַמעס חשבון.
— נישקשה, נישקשה, דו וועסט קריגן. זיי וועלן דיר געבן. —
האָט ער זיך געווענדט צו מיר.

די עצה האָט שטאַרק אויסגענומען באַ מיין חבר איטשיקן נאָך
מער ווי באַ מיר, און מיר האָבן זיך אַוועקגעלאָזט זוכן די באַברויסקער

בעלי עגלות. דערווייל האבן מיר באקוקט די שמאט, פון וועלכער איך בין גאר נתפעל געוואָרן: סמייטש, געברוקירטע גאסן, באַזונדערע טראַטואַרן פאַר פּוס-גייער, מויערן, כּסדר נאָר מויערן — אַלץ אַזעלכע זאַכן, וואָס זיינען געווען פאַר מיר ניי און אַ וואונדער. מיין חבּר האָט אַפּילו גע'מענה'ט, אַז זיין שמאַט מינסק איז אי גרעסער, אי שענער, האָט פּיינע בלוואַרן און אַ פּראַנציסקאַנער גאַס — גאַר אַן אויסנאַם. אַבער מיינע התפעלות האָט דאָס אויף אַ האָר ניט פאַרקלענערט. באַ מיר איז שוין רעכט געוואָרן אַלע צדוּת, וואָס איך האָב געליטן, און וואַלט באַ זיך גע'פּועל'ט צו בלייבן שוין דאָ, ווען אַבער — ווען איך זאַל לכל הפּחות האָבן אַפּגעגעסן אַנבייסן! — —

מיר האָבן נאָך קיין צייט ניט געהאַט אַריבערגיין דעם שוועל פון דער אכסניה, ווי מיך האָט באַגריסן אַן אויסגעשרייען פון אַ הויכן בעל עגלה, וועמען מען האָט גערופּן, פאַרשמעלט, „שלמה מאַלי“ (שלמה דער קליינער).

— אַט איז ער דאָך! הַמ, הַמ, ערשט גערעדט וועגן אים. הער נאָר, — האָט ער זיך געווענדט צו מיר, — ביסטו ניט רבקה קאַפּל אייזיק טעמעס אינגל? וואו ביסטו פאַרפאַלן געוואָרן, דו שייגאַץ איינער? די מאַמע האָט דאָך, שונאי ישראל, דעם קאַפּ פאַרלאָרן, אירע אויגן אויסגעוויינט; דער קדיש'ל, איר תּכּשיט איז פאַרלאָרן געוואָרן, אַךּ דו, שייגעץ איינער, נעם שוין און קריך אין כּוכטע, דו הערסט, אַז ניט וועל איך דיר דאָ די הויט אַראַפּשינדן!...

איך האָב פּרוּבירט פּראַטעסטירן, וויינען, שרייען; וואָס פאַר אַ באַלעבאַס איז ער אויף מיר? אַבער, אַז איך האָב דערזען, ווי ער האָט זיך אַ שמעל געטאַן מיט כּעס און רציחה, האָב איך פאַרשמאַנען, אַז מיין גורל איז פאַר'חתמ'עט און איך מוז פאַרן צוריק אַהיים. איך האָב אָנגעהויבן טענה'ן, אַז ער מוז מיין חבּר אויך נעמען צוריק, אַז מיר זיינען הונגעריק — שוין אַ פאַר טעג ניט געגעסן... ער האָט אויף גיך געהייסן אונדז געבן עסן, און האָט אַ זאַג געטאַן:

— נאָר אַן שהיות; די פּערד זיינען שוין געשפּאַנט, מען מוז נאָך קומען אויף שבת אַהיים.

מען האָט אונדז דערלאנגט אַ שיסל ברינדזע*.) פיינקוכן, קעז, פוטער, פרישע ווייסע בולקע און נאָך גוטע זאַכן פון דעם זעלביקן מין, און מיר האָבן זיך פאַרנומען פראווען אַ גאַנצע סעודה, גאַר אזוי ווי עס געהער צו זיין. אָבער דער שלמה מאַלי האָט אונדז אַלע וויילע צוגעטריבן, אַקוראַט ווי מיר וואַלטן געווען זיינע פערדלאך.

— נו, נו, גיכער, קריכט ניט, דער מאַג שטייט ניט; עסט, אָבער מאַכט עס איינס-צוויי! ס'זעט נאָך, חלילה, אויסקומען מחלל שבת זיין מאַרגן! פאַר איין וועגס, קינדערלאך, — האָט ער צוגעגעבן מיט אַ ווייכן, אומגעטלאַכן קול — וועט איר זיך מוזן צעזעגענען אויף אַ קורצער צייט נאָר, אויף אַ וואַך אָן ערך. איך קען אים, דיין חבר'ל, היינט ניט נעמען. בשום אופן ניט. עס איז אזוי אויך אַ פולע בויד, קיין עין הרע. איך ווייס אפילו ניט, וואו איך וועל דיך אַהינטאַגן. נאָר דיך, חכם מיינער, מוז איך גאַר אָן אַ תירוץ ברענגען. איך וועל אַ מצוה פאַרדינען. אַ קלייניקייט, די אידענע גייט דאַרטן אויס!..

מיר האָבן ביידע אויפגעהערט עסן, פאַרוואונדערט אַנגעקוקט איינער דעם אַנדערן און פאַנאָדערגעוויינט זיך מיט ביטערע טרערן.

— נו, נו, וויינט ניט, קינדערלאך. וויין ניט זונעלע, — האָט ער זיך געווענדט צו מיין חבר, געכנדיק אים דערווייל אַ זילבערנעם צוואַנציק-אַפיקענעם. — קום אַהער איבעראַכטאַגן, וועל איך דיך, אסירצה-חשם, נעמען קיין באַברויסק.

אַ קלאַפּ-טוענדיק אים אין פלייצע, און אַ כאַפּ-טוענדיק מיך ווי אַ זעקל מעל און אַריינוואַרפנדיק מיך אין בויד, האָט ער אַ „ריר“ געמאַן זיינע „לייבן“, נאָך אַמאָל אויסגעדרייט די קאַפּ אויף הינטן, וואו מיין חבר איז געבליבן שטיין אַ וויינענדיקער, און צוגעשריען, ער זאל למעך-חשם קומען איבעראַכטאַגן, וועט ער אים בלי נדר מיטנעמען; אַ „וויאַ“ געמאַן צו די פערדלאך, אַנגערופן זיי „מיינע לאַשיקלאַך“, און היידאַ אויף שבת אַהיים!

ער האָט געזאָגט, אז איך זאל האָבן אַ גוטן פלאַץ אין בויד.

(* אַ געמיש פון זויערמילך און פרישע קעז.)

דערציילט די „פארשוניען“ ווער איך בין און וואָס איך האָב אָפּגעמאַן — „אַן אַקט, אַ מעשה“; געקעכלט מיך דעם גאַנצן וועג מיט גוטע זאַכן און מיך גוט, אמת גוט צוגעזען.

אין בויך איז מיר געווען ווייך און וואַרים. די פאַסאָזשירן האָבן זיך מיט מיר משמח געווען, און עס איז געווען פּריילאך. מיר פּלעגט אפילו אַ מיאָכקע טאָן פון צייט צו צייט אין האַרצן דאָס, וואָס מיין חבר איז נעבאָך איצטער נעבליבן אליין. אויך האָט אן עלטערער איד, אַ סוחר מיט אַ הדרת פנים, גערייצט זיך מיט מיר און געסטראַשעט: „וואַרט, וואַרט, דער טאַטע וועט דיך שוין גוט מכבד זיין!“ אָבער דאָס האָט ווייניק וואָס געווירקט אויף מיר. אָפּעסנדיק אַ געשמאַקן מאָלצייט, און גוט אויסשלאָפּנדיק זיך, בין איך פּריש און פּריילאכער געוואָרן; און שפּרינגנדיק בין איך אַריינגעלאָפּן אין שטוב פּרייטיק, נאָך העט אַ שטיק פאַר ליכט-בענטשן.

דעם ברודערל האָב איך געפונען פיל געבעסערט, און פון מיין שוועסטער'ס דערפרייען זיך פון מיין קומען האָב איך פאַרשמאַנען, אַז מען וועט מיך ניט קעפּן אין ניט הענגען. אָבער אַז איך וועל דאַרפן אָפּגעבן דין וחשבון, האָב איך אויך פאַרשמאַנען. טאַקע באַלד איז אָנגעקומען דער טאַטע פון בעדל. אָפּגעבנדיק מיר אַ ברייטן שלום עליכם, ווי מען טוט מיט גאָר אַ חשוב'ן גאַסט, האָט ער אָנגעהויבן נאַכפּרעגן זיך, וואו איז מען דאָס אויסגעווען, וואָס הערט זיך עפעס אין די ווייטע לענדער און וואָס פאַר אַ נסיעה איך האָב געהאַט? און כאַטש איך האָב גאַנץ קלאָר געזען, אַז ער איז שטאַרק צופּרידן, וואָס איך בין געקומען, האָב איך פאַרמ מורא געהאַט, אַז סוף כל סוף וועל איך פון דער געשיכטע אָפּשניידן אַ וויינענדיקער. אָבער אַט איז פּלוצלינג אַריינגעלאָפּן אין שטוב, כמעט אַן אַטעם, די מאַמע. (דער בעל עגלה האָט איר אָנגעזאָגט אין קראַם, אַז ער האָט מיך געבראַכט.) אַ כאַפּ געמאַן מיך צו זיך, גענומען האַלדזן און קושן, גלעטן און צערמלען גאָר אַן אַ שיר און מיך מכבד געווען מיט אַ שטיק שבת-דיקן מאַרט...

דער שבת איז געווען זייער אַ פּריילאכער. אַלע זיינען געווען גוט

אויפגעלייגט. מען האט זיך געוויצלט; דער טאטע האט געזאגט, אז מאכן א נסיעה הין און צוריק קיין מאליוו. אין סך-הכל דריי טעג. איז א גרויסע בריהשקייט. אפילו מיט פאטשמאָווע. ער האט אַבער אויף אן אמת מיך געוידלט. פאַר איבערלאָזן דאָרטן מיין חבר.

— פּע, דאָס איז גאָר נישט שייַן. אינאיינעם אַוועקגעגאַנגען. דאָרף מען אינאיינעם קומען. — האָט ער גע'מענה'ט. אַבער, אז ער האָט מיך שטאַרק דערנומען און איך האָב זיך צעווייגט פון גאַנצן האַרצען. האָט ער געזאָגט:

— נו, איצטער וועט דיר דער רבונג של עולם מוחל זיין; אַבער זע, זאָלסט אַזאָ עוולח מער קיין מאָל נישט טאָן. דו הערסט? איך האָב הייליק צוגעזאָגט און ער האָט מיר געגעבן אַ קניפּ אין בעקל...

מיין איציק איז איבעראַכטאָג געקומען. ר' שלמה מאַלי האָט געהאַלטן וואָרט. און דער טאָטען האָט געקאַסט צוויי קאַרבן פאַר מיך ברענגען און אַ רובל און אַ האַלב פאַר איציק'ן.

אַ פאַר וואָכן זיינען אַריבער. מיין חשק צו פאַרן ערגעץ לערנען האָט זיך ווידער אויפגעוועקט. איך האָב אָנגעהויבן מענה'ן און טאַטערן מיין טאַטן און מאַמען זיי זאָלן מיך בעסער אַליין אויסריכטן אין וועג. אויב נישט, — האָב איך געזאָגט. — וועל איך ווידער אַנט-לויפן. און דאָס מאָל האָט מיין סטראַשוואַק געווירקט.

אין אַ פאַר טעג אַרום האָט מען מיך מיט מיין פריערדיקן חבר יודל'ען אויסגעריכט קיין סלוצק. וואו יודל האָט געהאַט אַ באַכען און נאָך משפּחה. און מיר זיינען געוואָרן אמת'ע ישיבה-בחורים. — געגעסן „טעג“, געשלאָפן אויף דער האַרטער באַנק אין שול. אַפּט אונטערהענגערט. און אויך שמוציק געוואָרן. געלערנט האָבן מיר באַר' הירש-נעכעס איידעם, אַ ראַשי-ישיבה מיט זייער אַ גרויסן נאָמען. אַבער מיט זייער ווינציק שכל און נאָך מיט ווייניקער טאַקט און יושר. סלוצק איז געווען אַ מתנגדישע שטאָט. מען האָט געזאָגט, אז ווען אין סלוצק וועט זיין אַ חסידישער מנין וועט משיח קומען. אַבער אין דער ישיבה, פון עמלאַכע און זיבעציק בחורים, צונויפגעפאַרענע

פון אלע געגנטן, זיינען געווען מער חסידים איידער מתנגדים, און עס איז געווען אן עסק — קריגערייען וועגן חסידים און מתנגדים. פון סלוצק האָב איך אַ גאַנץ קליינע פעולה געהאַט. ווי האָט מײן מאַמע געזאָגט: כּגפּו יבוא וּכגפּו יצא, מער ווי טאַנדעמנע סחורה קען מען פון די פּאַבריקעס נישט דערוואַרטן. איך בין שײן פּאַרבליבן אַ פּאַר יאָר אין דער היים. איך האָב זיך אַרומגעדרײט איבער די גאַסן, געלערנט כּמעט אין אַלע שולן פון שטאָט, אָבער עס איז געווען ווייניק מזל ברכה. אז איך בין אַלט געוואָרן אַ יאָר פּערצן-פּיפּצן בין איך, באלד נאָך סוכות, אַוועקגעפּאַרן קיין שקלאַוו. דאָרט בין איך פּאַרבליבן אַן אַן איבעררייס גאַנצע צוויי יאָר.



צוריק אין דער אלטער היים

ען איך בין אוועקגעפארן פון שקלאוו האט זיך גראד געמאכט, אז א באכרויסקער סוחר, שמעון קאהאנא-וויטש, אן אנגעזעענער און חשוב'ער באלעכאס, איז גע-פארן אויף שבת אהיים און האט געדונגען א פור פאר זיך אליין. אז ער האט זיך באגעגנט מיט מיר און זיך דערוואוסט ווער און וועמעס איך בין, האט ער מיך גע-נומען צו זיך אין כויד און טאקע גלייך זיינען מיר שוין האסטיק געפארן איבער דעם שאסיי אהיים.



אין דרויסן איז געווען זעלטן שוין. די זון האט מיט א פולער האנט רחבות'דיק באשאטן און באפארבט מיט אירע גאלדענע פלימערלאך די געלבלאך געווארענע בלעטער און האט זיי באגילט. די קאלטע הערבסט לופט איז אנגעהויכט געווארן פון דער זונ'ס ווארימען אטעם און האט זיך ווי שטארקער אלטער וויין געלאזט גרינג און געשמאק שלינגען. און ווי פון וויין האט זיך דאס בלוט אין די אדערן צעווארימט, דאס פנים האט זיך גערוימלט און אלע גלידער האבן זיך געקרעפטקט. אויפן הארצן גוט און פריילאך, אן אמת'ער פארגעניגן — גאר א מחיה!

מיין מיטפארער, ר' שמעון'ען, איז אויך, ווי עס ווייזט אויס, ניט שלעכט געווען אויפ'ן הארצן. ער האט פיל גערעדט, גע'חכמה'ט און געוויצלט זיך. איך האב, קענטיק, בא דעם חשוב'ן סוחר שטארק אויסגענומען. ער האט מיך טראקטירט מיט גוטע ווארמעסן אין די קרעטשמעס, בעת מיר פלעגן זיך אפשטעלן פיטערן די פערד, און אין כויד האט ער מיך מכבד געווען מיט אייערקיכלאך, היימישע גאמעל-קעס און מיט גוטע זאפטיקע פירות. דער איד האט געוואלט, אפנים, גילטן פאר א גרויסן למדן, האט

ער געשאַטן מיט תורה ווערמלאַך און באלד אויסגעליידיקט זיין גאַנצן באַגאַזש. דערפאַר אַבער, אז איך האָב אָנגעהויבן, ניט מיט אַ קליין ביסל גאָוה, אַרויסווייזן אים, וואָס איך קען. און האָב אָנגעהויבן זאָגן אַ קאַפּיטל נאָך אַ קאַפּיטל פֿון ישעיה און איוב, געזאָגט אַ פאַר פרקים משניות אויסווייניק, איז ער גאַר באַגייסטערט געוואָרן און האָט די באַגייסטערונג ניט באַהאַלטן. פאַרקערט, ער האָט מיך שטאַרק גע- לויבט און האָט מיט אַ פּולן מויל געזאָגט, אז ער איז מקנא מיין טאַטן, וואָס ער האָט אַזאַ טייערן זון.

מיין טאַטן האָט ער פּערזענלאַך ניט געקענט, אַבער ער האָט געהערט פֿון אים. „פּשש, ווער ווייס דאָס ניט קאַפּל אייזיק-טעמעס? אַזאַ למדן אַ איד, אַזאַ פרומער, און אַזאַ חסיד, אַ ברען, גאַר אַ גרויל!“ מיר האָט דאָס צוגעגעבן פּיל מוט, כּי־האָב זיך דערפּילט זייער גע- הויבן, און בין אין האַרצן דאַנקבאַר געווען דעם אידן.

אין באַכרויסק זיינען מיר אַריינגעפאַרן פּרייטיק נאָך גאַנץ פּרי. איך האָב נאָך פאַרכאַפט דעם פּרייטיקדיקן גוטן אָנבייסן — די הייסע ווייסע בולקע מיט'ן געבראַטנס — נאָך וועלכן איך האָב אַזוי שטאַרק געבענקט.

דער קבלת פנים איז געווען אַ וואַרימער, אַ האַרציקער. די מאַמע האָט געטאַנצט אַזש פאַר שמחה. זי האָט גאַרניט געוואוסט וואָס צו טאָן מיט מיר. דער טאַטע איז אפילו געווען גאַנץ צופּרידן, אַבער קיין איבעריקע באַגייסטערונג האָט ער ניט אַרויסגעוויזן. מיר האָט זיך געדאַכט, אַז עפעס אַ וואַלקן איז געווען פאַרצויגן איבער זיין פנים. ווי איך האָב שפּעטער אויסגעפונען האָט ער חושד געווען, אז איך בין אַראָפּ פֿון גלייכן וועג, ווי ס'האַט זיך דעמאָלט געמאַכט מיט אַ סך ישיבה בחורים.

גייענדיק מיט אים נאָך האַלבן טאַג, לכבוד שבת, אין בערל, האָט ער דעם גאַנצן וועג, הין און צוריק, גערעדט וועגן אידישקייט און פרומקייט. ער האָט דערקלערט, אַז אַ למדן מיינט ניט דער וואָס קען לערנען, נאָר דער וואָס לערנט. פּונקט ווי אַ גנב איז ניט דער וואָס קאַן גנב'ענען, נאָר דער וואָס גנב'עט. אַבער אפילו זיצן און לערנען

איז אויך ניט ווער-ווייס וואס. דער עיקר איז דאס לערנען מיט'ן גאנצן הארצן, ווייל גאט וויל אזוי.

ער האט נאך א סך גערעדט וועגן דעם. אבער וויפיל איך האב ניט געהאלטן פון מיין טאטן, האב איך אבער קיינמאל אים ניט גערעכנט פאר קיין נביא. איך בין דאריבער געווען שטארק איבערראשט פון זיינע רייד, אקוראט עפעס ווי ער וואלט געלייענט מיינע געדאנקען. איך האב באשיינפערלאך געזען, אז דער טאטע צילעוועט ערגעץ מיט זיינע רייד, אז אים ווילט זיך ארויסקריגן פון מיר אן ענטפער. איך זאל ארויסקומען מיט לשון. אבער איך האב עקשנות'דיק געהאלטן דעם צונג הינטער די ציינער און קיין איין ווארט ניט געענטפערט. פון וואס דער טאטע איז ניט געווען גאר צופרידן.

אויף מארגן, שבת, האט דער טאטע ווידער גערעדט מיט מיר וועגן דיזעלביקע זאכן. אבער אט איז פלוצלינג אריינגעקומען שעפסל דער שדכן און האט אים איבערגעשלאגן.

אויף שעפסל'ס ווייזט דער טאטע זיך געוואונדערט, אבער איז געווען צופרידן. ער האט אים געבעטן זיצן און איך בין ארויס-געגאנגען.

דער מנהג איז בא אונדז געווען, אז א שדכן פלעגט אריינקומען אין שטוב, האבן קיינער פון די קינדער ניט געטארט נאענט זיין. טאטע-מאמע האבן זיך געשושקעט מיט'ן שדכן שטילערהיים. די קלענערע קינדער פלעגט מען צעטרייבן, די גרעסערע פלעגן אליין ארויס און דער חתן-בחור אליין — דער, וועמען מען האט דעם שידוך גערעדט האט שמענדיק געמאכט דעם אנטשטעל, ווי די גאנצע מעשה ליגט אים אפילו אין דער לינקער פאה ניט... און געמאכט זיך אינגאנצן ניט וויסנדיק.

ווי לאנג שעפסל איז געבליבן שמועסן מיט מיין טאטן און מאמען ווייס איך ניט און מיך האט דאס באמת ניט אינטערעסירט. איך בין דאך געווען זיכער, אז ער איז ניט געקומען פון מיינעמוועגן. אבער אז איך בין אריינגעקומען אין שטוב, שוין פון מעריב, האב איך גלייך באמערקט, אז די מאמע איז גאר מלא שמחה, גאר אויף דעם זיבעטן

הימל. זי קוקט אויף מיר מיט גרויס ליבשאפט און איז זייער גוט צוגעלאזן צו מיר. אפילו דער טאטע איז אויך עפעס אנדערש; ער רעדט מיט מיר מיט גאר אן אנדער אפשיי. אבער עס איז די מאמע צוגעגאנגען צו מיר און האט מיר ווידער אנטפלעקט א סוד. „א אידענע בלייבט א אידענע“. זי האט אפגעמאכט מיט דעם טאטן — א ווארט מיר ניט צו דערציילן. זי קען זיך אבער ניט איינהאלטן. צופיל גליק — און זי קען עס לענגער ניט באהאלטן! — און קושנדיק און בענטשנ-דיק מיך, האט זי געזאגט:

— דו ווייסט, זונעלע, שעפסל איז דאך דא געווען גאר צוליב דיר! אים האט געשיקט מיט א בפירוש'ע שליחות אהער ר' שמעון קאהאנאוויטש, ער וויל דיך פאר אן איידעם! א מיידל האט ער, איז דאס גאלד מיט זילבער, א שיינע, א חכמה, א וואוילגעלערנטע, א בריליאנט, זאג איך דיר. פש... גאר אן אנטויק! ר' שמעון גיט פינף טויזנט קארבן נדן, פינף יאר קעסט מיט אלדאס גומס. ער וועט דיך באנייען און באקליידן פון קאפ ביז די פיס. און איז פארטיק שרייבן תנאים כאטש מארגן אפילו. אזוי געפעלטו אים, זונעלע מיינער, קרוין פון מיין קאפ!

די מאמע האט דאס געזאגט מיט א שיינענדיקן, פארפלאמטן פנים — זע אבער, זונעלע, דו זאלסט מיך ניט אויסגעבן פאר דעם טאטן, ער וועט ברוגז זיין אויף מיר. און הלילה וחלילה, דו זאלסט זיך ניט אויסריידן עפעס א ווארט פאר די מיידלעך. — האט זי אויסגעלאזן מיט א זיפן און אויפגעהויבן אירע פארטרערטע אויגן צום באלקן.

מיך האט די געשיכטע שטארק פאראינטערעסירט און געמאכט אויף מיר א טאפלען איינדרוק. מיר האט הנאה געמאכט, וואס איך האב אזוי פיל נחת פארשאפט מיין טאטן און מאמען, אבער איך האב זיך אביסל געשראקן — א קשיא אויף א מעשה, ווער ווייס וואס פאר א מיידל דארטן איז? ...

איך האב געפרעגט בא דער מאמען, מיט וואס פאר אן ענטפער איז שעפסל אוועקגעגאנגען, און זי האט מיר געזאגט, אז דער טאטע האט אים געזאגט, אז דער שידוך איז אים זייער צום הארצן. עס

געפעלט אים ארום און ארום, אבער פונדעסטוועגן דארף ער זיך נאך דורכטראכטן. ער האט עפעס א זייטיקן ענין, וועלכער האט אפילו קיין שייכות ניט צום שידוך גופא, אבער וואס לאזט אים ניט געבן קיין ענטפער איצטער. שעפסל האט זיך אפילו שטארק געקווענקלט, געפרוואווט צוקוועטשן דעם מאטן פאר אן ענטפער אויפ'ן ארמ, האט געעפנט זיין מויל ווי א מיל און האט גע'מענה'ט, אז איר זעט דאך אליין, אז עס איז א באשערטע זאך, אז ר' שמעון איז גרייט, א חוץ דעם גרויסן נדן מיט דעם קעסט, מיט די שיינע מתנות, אויך ליידן די חתונה-הוצאות פאר ביידע צדדים, און אפילו אונז צוצאלן עטלאכע הונדערט קערבלאך. און אז שעפסל האט נאך לאנג גערעדט און גע-מענה'ט, אויפגעוויזן דעם מאטן, אז ער מאר ניט שמעלן זיך אין וועג, דער מאטע איז אבער געבליבן בא ווינס, ער האט געגעבן צו פאר-שטיין שעפסלעך, אז מיט דעם שידוך איז ער זייער צופרידן, אבער ער מוז דאס אפ'לעגן ביז איבער יום-טוב.

איך האב געפרעגט דער מאמען וואס איז איר מיינונג, און

זי האט מיר געענטפערט מיט א זיפן :

— וואס זאל איך דיר זאגן, זונעלע, אוודאי איז עס א גרויסער גליק פאר דיר, אזא שידוך מאכט זיך ניט אלע מאג, אבער עס איז דאך א גרויסער רחמנות אויף שרה'ן מיט יענטען (מיינע עלטערע שוועסטער). און וואס וועלן לייט זאגן? עס שפאלט זיך פשוט דער מוח, דו מיינסט איך ווייס? אט זאל שוין זיין ווי דער מאטע וועט זאגן. ער איז קליגער פאר מיר; פרימער, אוודאי, זאל ער דאס נעמען אויף זיך, זיינע פלייצעס זיינען ברייטערע...

מיין ערשמער ראבאן

און געווען מוצאי יום-כפור.

דער טאג איז געווען אן אומגעוויינטלאך הייסער. אפשטיין אין שול א גאנצן טאג, וואו דער משאד פון די פיל וועקסענע ליכט האט זיך אויסגעמישט מיט דעם געדיכטן שטויב פון די צעריבענע היי, איז כמעט געווען אומדערטרעגלאך און געמאכט דעם תענית פאר זייער א שווערן. דער מאמע, וועלכער האט געפאסט די גאנצע „צען טעג“, און איז געווען אויסגעדארט און אויסגעקווארט נאך פאר יום כפור, האט זיך ניט געקאנט איצטער האלטן אויף די פיס און קוים נאר האט ער זיך אפגעפאסט, איז ער אריינגעפאלן אין בעט. די מאמע—



אן אויסגעמוטשעמע פון אייביקער הארעוואניע האט קוים כח געהאט נעמען עפעס אין מויל און אויך אריינגעווארפן זיך אין בעט. די איבעריקע הויזגעזינד האבן געפונען א גוטע געלעגנהייט נאך אמאל גוט זיך אויסשלאפן און האבן זיך באנוצט מיט דעם. איך מיט מיין עלטערער שוועסטער, שרה, בא וועמען, ווי זי האט געזאגט, האבן זיך שוין די אויגן געקלעפט, האבן באשלאסן פונדעסטוועגן דורכגיין זיך נאכ'ן עסן.

אין דרויסן איז געווען שוין, ליכטיק און קלאר. די קאלטע בלייכע לבנה האט אין איר: אנצער פולקייט געשיינט און האט מיט אירע שמראלן, ווי מיט פענילם אפגעווייסט און אפגע-בלייכט די פנימ'ער, וואס זיינען אזוי אויך בלייך געווען פון תענית. א קילער נאכט-ווינטל האט זיך אריינגע'גנבעט אין די ארבל, אונטער'ן קאלנער און האט ליבלאך געלעט און אפגעפרישט. אויף דער נשמה — אן אפגערייניקטע פון אלע עבירות, איז גע-

וואָרן גרינג; אויפ'ן האַרצן איז געוואָרן גוט, גאר אַ דערקוויקעניש!
ווי אַן אויסגעהיילטער נאָך אַ קרענק, האָב איך איצטער דער-
פילט אַ צופֿלוס פֿון פֿרישע כחות, וועלכע האָבן געשטארקט און גע-
קרעפֿטיקט מיך.

מיר האָבן זיך אַרויסגעלאָזט אויף אונדזער הויפט שפּאַציר-גאַס
— אויפ'ן שאַסיי.

גאַנצע כאַפּטעס מיידלאַך, ווייבלאָך מיט קינדער אויף די הענט
און לעבן פֿאַרמוך; כאַליאַסטערס בחורים, יונגע לייט און, וואו ניט
וואו, אַ יונגע פֿאַר פֿאַלק, קעסט-קינדער, וועלכע האָבן זיך אַרויסגע-
גנבעט פֿון שטוב, האָבן אַרומגעשפּאַצירט און געכאַפט פֿרישע לופֿט.

בחורים האָבן גערעדט לעבעדיק, מיידלאַך האָבן געלאַכט אויפ'ן
קול און אויפ'ן גאַס איז געווען גאַנץ פֿריילאָך.

אין אונדזער שטאַט האָט יעדער געקאַנט אַלעמען, און מיין
שוועסטער האָט מיר אַלע וויילע אָנגעוויזן — ווער איז דער, און ווער
— יענער, און האָט דערציילט פֿון אַלע פּאַסירונגען, וואָס עס האָט
מיט איםלאַכן געטראָפֿן.

אַבער אַט זיינען פֿאַרביי אונדז דורכגעגאַנגען צוויי גאַנץ שיינע
מיידלאַך, און בעת איך האָב אומגעדרייט דעם קאַפּ אַהינטן, נאָך
אַמאָל אַ קוק טאָן אויף זיי, האָט איינע פֿון זיי געטאָן די זעלביקע זאַך
און געקוקט אויף מיר, איך האָב זיך אַביסל פֿאַרשעמט.

איך האָב נאָך קיין צייט ניט געהאַט אינגאַנצן קומען צו זיך,
ערשט די מיידלאַך האָבן זיך אומגעקערט, אונדז אָנגעיאָגט און די
עלמערע האָט זיך גלייך געווענדט צו מיין שוועסטער, זאַגנדיק: „איר
זייט, דאַכט זיך, קאַפּל אייזיק טעמע'ס מאַכטער? איך בין בראַכקע
שמעון קאַהאַנאַוויטשעס. איך וויל זיך מיט אייך באַקענען. אַט דאַס
איז מיין חבר'טע..." און קוקט דערווייל מיר גלייך אין די אויגן אַריין.
מיין שוועסטער האָט קיין אַנדער ברירה ניט געהאַט, האָט זיך
אַ קער געטאָן צו מיין זייט און האָט געזאָגט: „דאַס איז מיין ברודער".
די בוזאַטסקע מיידל האָט מיר אויסגעשמרעקט איר ווייסע פּוכקע
הענטל, און האָט באַמערקט צו מיין שוועסטער: „...איר וועט דאָך ניט

זײן אַזוי שלעכט און וועט אים נײַט פאַר'מסור'ן אין דער היים". און אַ קער טוענדיק זיך צו מיר, האָט זי צוגעלייגט: „האַט נײַט קײן מורא, מען וועט אײך נײַט אויפֿעסן!“

איר האַנט האָב איך גענומען, אָבער אין האַרצן האָט מיר אַזוי געליאַקעט, און דער קאַפּ האָט אַזוי געשווינדלעט, אז איך האָב געמײנט, איך חלש אויפֿ'ן אַרמ... זי האָט מיר די האַנט אַ פעסטן דריק געטאַן, אָבער באלד אָפּגעלאָזן, ווי דאָס וואַלט געווען עפעס אַ שמאַטקע — נײַט געפעלן געוואָרן איר אַפּנים, מײן נײַט קאַנען געבן אַ מײדל די האַנט.

איך האָב זיך געפילט ווי אַ צוגעקוועטשטער, האָב אָבער פאַר-ביסן די ליפּן און געשוויגן.

זי האָט גערעדט מיט מײן שוועסטער פון דעם שווערן תּענית, וועגן דער שײנער נאַכט, האָט דערציילט, ווי זי איז אַ גאַנצן טאַג געלעגן אין זײער געבוטער סוכה, אין וועלכער די פּליגלען זײנען שוין געווען אָפּן און האָט געלייענט, גערעמלט און געבאַלעוועט זיך, אָבער זי איז געווען זײער דאַרשטיק — אַ צו-וואַרימער טאַג פאַר יום-כּפור ! זי איז געווען זײער גוט אויפּגעלייגט, און מיך, דאַכט זיך, האָט זי מער נײַט באַמערקט אַפילו.

זי איז געווען אַ מײדל פון אַ יאָר נײַנצן, די האָר פאַרקאַמט אויף הינטן, וואָס עס האָט געמאַכט איר שמערן העכער אויסגעוועלכט, און אַ שווערער לאַנגער צאַפּ איז איר געהאַנגען, מיט וועלכן זי האָט זיך געשפּילט. אַ חנ'עוודיק גריבעלע איז געווען באַ איר אויף אײן באַק, אירע ברעמען זײנען געלעגן אין אײן שוואַרצער שורה איבער פינקלדיקע אויגן, וועלכע האָבן עדות געוואָגט, אז זי איז אַ לעבעדיקע מײדל. זי האָט לאַנג און גיך גערעדט מיט מײן שוועסטער, אָבער פּלוצלינג האָט זי זיך אַ קער געטאַן צו מײן זײט און געפרעגט: „פאַר-וואָס דערציילט איר עפעס נײַט? וואָס זײט איר אזאַ שעמעוודיקער? איר קאַנט נײַט רײדן, וואָס?“

מיך האָט עס שטאַרק פאַרדראָסן, אָבער איך האָב זיך אײנגע-האַלטן און האָב כלומר'שט גלייכגילטיק, ווי צו זיך אליין געוואָגט:

— שווייגן איז אפטמאל א סך שווערער איידער ריידן, וואס עס איז גאר קיין קונץ ניט.

איך האב געמיינט, אז מיט אזא ענטפער האב איך זי אינגאנצן דערשלאגן און האב בא זיך אין הארצן שוין טריאומפירט, אבער עס הויבט זיך גאר ניט אן. די חבר'טע האט מיט איר קוק אריינגע-דרונגען מיר גלייך אין די אויגן און האט קאלטבלומיק און לאנגזאם ארויסגעזויט צווישן די ציינער — „איר מיינט דאך דאס ניט מיר, וואס?“ און האט אויסגעשאסן מיט א הילכיקן געלעכטער.

— אויב איר פילט, אז ניט איך האט מען דאס געמיינט, טא פארוואס זשע האט איר זיך אפגערופן?

א וויילע האט זי געשוויגן, אזוי ווי זי וואלט עפעס געטראכט, דערנאך האט זי געזאגט א סך וויכער שוין:

— הערט, פארוואס געפעלט אייך גראד קריגן זיך מיט מיר, קאנט איר ניט לעבן בשלום מיט א מיידל?

— איך האב געמיינט, אז אייך געפעלט בעסער קריגן זיך, האב איך איך צוליב געמאן.

— הייסט דאס, אז איר וואלט וועלן מיר געפעלן ווערן, הא?

— ס'קאן זיין, אז יא, אבער וועלן, אדער ניט וועלן יענעס געפעלן צו ווערן, דארף מען דאך אים פריער קענען און מיר קענען זיך דאך גארניט.

— טא, אדרכא, לאמיר זיך באקענען און דערקענען איינער דעם אנדערן.

— פון מיין זייט איז קיין שמערונג ניטא — האב איך געענטפערט. איר חבר'טע און מיין שוועסטער האבן דערוויילע געשמועסט וועגן א סך קלייניקייטן, וואס עס האט, ווי עס ווייזט אים, זיי באלד דערעסן, און זיי האבן ביידע געקלאגט זיך, דאס זיי זיינען מיד און עס איז צייט צו גיין אהיים. מיר האבן באגלייט די חבר'טע אהיים און אומגעקערט זיך דערנאך צו אונדזער הויז. מיין שוועסטער האט זיך אנטשולדיקט דערמיט, וואס זי דארף מארגן זייער פרי אויפשטיין און אפזאגנדיק די אנגענומענע פאר פראזן, — אז עס האט זי זייער

געפרייט צו באַקענען זיך, און אז זי בעט זי זייער אריינצוקומען. איז זי אריין אין שטוב.

מײַר זיינען געבליבן זיצן באַ אונדז אייפֿן גאַנצן.

איך האָב געפילט אינגאַנצן ווי אַ פאַרלאָרענער. דעם ערשטן מאַל זיצן באַנאַכט אַליין מיט אַ מיידל, האָט מיך זייער געשראַקן. אַבער, צו דער זעלבער צייט געצויגן ווי אַ מאַנגעט און האָט אויפגע- הויבן אַ ים פון געפילן, וועלכע האָבן מיך געשטויסן און געוואָרפן אַהין און אַהער.

די קלוגע בראַכקע האָט, ווי עס ווייזט אויס, עפעס באַמערקט אויף מיר, און האָט זיך איבערגעזעצט אויף דער אַנדער זייט פון גאַנצן. אַנטקעגן מיר, זי האָט מיך געבעטן, איך זאָל איר דערציילן, וואָס איז דאָס אַ ישיבה. זי ווייס, אז איך בין ערשט געקומען פון דאַרטן. ווי לעבט מען דאַרטן, האָט זי געוואַלט וויסן, און וואָס ווערט מען, אז מען לערנט שוין אויס אַלע גמרא'ס?

— מײן טאַטע זאָגט, אז איר זייט אַ גרויסער למדן, גאָר אַ גאון. ווילט איר ווערן אַ רב, וואָס? און פאַרנאַנדערלאַכנדיק זיך זייער, האָט זי צוגעגעבן: „פע, עס מוז זיין זייער קאַמיש צו זיין אַ רביצין... פאַר- וואָס זאָלט איר ניט ווערן בעסער אַ דאַקטאָר, האַ?“

איך האָב איר דערציילט פון מײן לעבן אין דער ישיבה, און אויך, ווי איך האָב פאַרבראַכט דאַרטן די צייט. איך האָב איר דערקלערט (געמיינט האָב איך צו זיין אַן עניו, אַבער דאָס איז געווען דער ריינער אמת), אז לערנען קאָן איך אַביסל, אַבער פון צו זיין אַ גאָון, בין איך גאַנץ ווייט, און איך האָב גאָר ניט בדעה צו ווערן אַ רב. ניט אזוי וויל איך וויל ניט, נאָר עס איז גאַרנישט אזאָ גרינגע זאַך, ווי זי מיינט, און אז קיין דאַקטאָר זיין וויל איך אויך ניט. איך וואַלט וועלן זיין אַ געלערנטער אַדער עפעס אַ סוחר, און קאַנען זיצן און לייענען ביכער.

איך האָב איר אויך דערציילט, אז איך האָב זיך באַקאַנט אין שקלאָוו מיט אַ יונגן מאַן פון מאַסקווע, וועלכער האָט מיר געגעבן אַפיקורסישע ביכלאַך צו לייענען.

מיט מיינע לעצטע ווערטער האָט זי זיך זייער געפרייט, און האָט

געפרעגט, אויב איך וואלט א בעלן געווען לייענען רוסישע ביכלאך?
— איר קאנט לייענען רוסיש?

איך האב איר געענטפערט, אז איך האב געלערנט דעם ערשטן לייען ביכל און ווייס א היפשע ביסל ווערטער. האט זי געזאגט, אז זי האט א פאך זייער וואוילע ביכלאך, וועלכע א שוועסטער-קינד אירע, וואס שטודירט אין אויסלאנד, האט איר פון דארטן צוגעשיקט. זי האט גערעדט מיט גרויס באנייטערונג וועגן יענע ביכלאך, אבער עס טוט איר זייער לייד, וואס דערווייל קאן זי מיר זיי נאך ניט געבן.
— איר וועט אין זיי גארנישט פארשטיין, שפעטער אפשר, מעגלאך.

מיר האבן נאך גערעדט וועגן פארשידענע זאכן. זי האט גערעדט זייער פריינטלאך, כמעט אינמיט, און מיר איז געווען זייער אנגענעם איר קול, איר רעדן, אפילו איר כארכלען דעם "ר" האט בא מיר געהאט א באזונדער חן.

גאר באזונדער איז זי מיר געפעלן געווען, ווען זי האט מיט האסט און מיט צארן גערעדט וועגן דעם, וואס בא אונז אידן האבן די קינדער גאר קיין ווערט ניט, — מען רעכנט זיך גאר ניט מיט זייערע מיינונגען אדער פארלאנגען. די טאטעס און מאמעס באלעכטעווען איבער די גרויסע דערוואקסענע קינדער, אקוראט ווי זיי וואלטן נאך געווען קליינע קינדער.

— פארוואס איז בא די גוים ניט אזוי?

אירע בעקלאך האבן געפלאצט, אירע אויגן האבן געבלישמשעט און זי איז אינגאנצן געווען אויפגערעגט.

איר, וועלכער האט קיין אנדערע גוים ניט געקאנט, א חוץ די מוזשיקעס, האב זיך געשפארט מיט איר און געזאגט, אז זי האט א מעות, ווארים איך האב אליין מיט מיינע אויגן געזען אין דארף, ווי די גוים שמייסן מיט ביימשן זייערע קינדער און מיט שטריק — זייערע ווייבער. זי האט זיך שטארק פאנאנדערגעלאכט, אזש אויפגעשפרונגען פון ארט א טאנץ טוענדיק און האט געזאגט: „וואס פאר א וואוילער און נאאווער בחור איר זייט! א חוץ די דארף גוים זיינען דאך נאך

פאַרזאָן אויך אַנדערע גוים, וועגן וועלכע די גרעסטע רוסישע שרייבער ריידן אין די ביכער. און סײַדן באַ אַן אַלמאָן נאָר — אַן אַריסטאָקראַט, אַדער אַ שיכור לײַדן די דערוואַקסענע קינדער אַזוי ווי באַ אונדז.

דעם ריכטיקן טײַטש פון וואָרט „נאַאיוו“ האָב איך נישט געוואוסט, און בין דאַריבער אינגאַנצן צעגאַנגען געוואָרן פון גליק, וואָס בראַכקע זאָגט, אַז איך בין אַ וואוילער בחור. איך בין אין יענער מינוט געווען גרייט צו פאַלן פאַר איר אויף די קני, און אויסגיסן פאַר איר מיין האַרץ און אַלע מײנע געפילן.

איך האָב דאָס אָבער נישט געטאָן און האָב נאָר געזאָגט: „איר ווייסט, בראַכקע, אַז אײער איין וואָרט פון לויב איז באַ מיר אַ סך חשובער און פיל מער אָנגעלייגט אײדער אַלע שבחים פון אײער טאַטן.“

זי האָט אַ זײער צופרידענע געזאָגט: „אויב איר מײנט, וואָס איר זאָגט, פריי איך זיך זײער.“

זי איז אויפגעשטאַנען פון אַרט און האָט געזאָגט: „עס קאָן שוין זײן זײער שפּעט, נאָך גוט, וואָס עס איז היינט מוצאי יום-כּפור און אונדזערע הײמישע שלאָפן גאַנץ געשמאַק נאָכ'ן תּענית, איר וועט דאָך מסתּמא נישט אַפּזאָגן זיך פון צו באַגלייטן מיך אַהיים, קומט!“ און האָט מיך אַ צי געטאָן פאַר'ן אַרבל.

אין די גאַסן איז געווען שטיל און רואיק, קיין מענטש האָט מען אין ערגעץ נישט געזען, און אונדז האָט זיך געדאַכט, אַז מיר, זאַלבענאַנד, זײנען די איינציקע, וועלכע זײנען וואָך אויף גאַט'ס וועלט. איך האָב זי באַגלייט אַהיים און מיר זײנען לאַנג, לאַנג געזעסן באַ זיי אויפ'ן גאַניק. מיר האָבן האַרציק געלאַכט, פאַרבראַכט, גע-שמועסט און געפלאַנעוועט אַלערליי פּלענער.

עס איז געוואָרן גאַנץ שפּעט און עס איז געוואָרן צײט סײַ פאַר בראַכקען, סײַ פאַר מיר אריינצוגיין אין שטוב, זי האָט פאַר אונדזער צעשיידן זיך צוגעזאָגט, אַז זי וועט יום-טוב, אַדער שפּעטסטנס, חול-המועד סוכות זײן באַ אונדז אין הויז — נישקשה, זי וועט שוין געפינען אַן אויסרייד.

צוריק אהיים בין איך ניט געגאנגען, נאר געשוועכט אין דער לופטן. א נייע נשמה איז אין מיר אריין, און א נייע הויט האט זיך אויף מיר אָנגעטאָן.

די גאנצע וועלט איז מיר געוואָרן ליב און טייער. א מאַדנע גומסקייט האט זיך צעגאַסן אין אלע מיינע גלידער, כאַטש נעם אַרום דעם טעלעגראַף סלופ, און האַלדו און קוש אים. די שטיינדלאַך פון דעם שאַסיי, איבער וועלכן איך בין נאַר-וואָס געגאַנגען מיט בראַכקען האַבן געקוקט ליבלאָך און געשמייכלט צו מיר. די ערד האט אַנטקעגן מיר געטאַנצט, און די לבנת, וואָס האט געהאַלטן באַם פאַרגיין, און איז איבעריק געוואָרן דורך דעם אַנברעכן פון טאַג, האט מיר געשיקט א ברכה און אייביקן גליק.

איך האב געוואוסט, אז איך וועל שוין ניט קאָנען שלאָפן. אַבער אזוי ווי דער טאַמע האט געקאָנט שוין יעדע מינוט איצטער אויפשטיין, און ניט וועלנדיק זיך אַריינלאָזן מיט אים אין איבערריידענישן, בין איך אַריין אין שטוב — אויף מיין געלעגער.

בראַכקע האט געהאַלטן וואָרט. חול-המועד סוכות איז זי גע- קומען — כלומר'שט באַזוכן מיין שוועסטער — זי האט געבראַכט צוויי רוישישע ביכער: „מיכאַילאָוו'ס“, „אז מען האַקט האַליק, פאַלן שפּענער“ און משערנישעווסקי'ס „וואָס טאָן?“ וועלכע זיינען באַ מיר געוואָרן אַ הייליקטום, מי צוליב זייער אינהאַלט און נאַכמער צוליב דעם, וואָס בראַכקע האט זיי געבראַכט. איך האב זיי באַהאַלטן און געמאַטערט זיך איבער זיי גאַנצע נעכט. אַבער, ווי מיר דאַכט, האב איך ווייניק וואָס פאַרשמאַנען אין זיי.

בראַכקע האט ניט געקאָנט לאַנג פאַרבלייבן באַ אונדז, און איר גאַנצער זיצן באַ אונדז האט קיין טעם ניט געהאַט. מיר האַבן ניט געקאָנט אַ וואָרט אויסריידן, זי האט קוים באַוויזן אַריינצושושקען מיר אין אויער, אז איך זאל שבת באַנאַכט באַגעגענען זי לעבן „קאַני פאַטשט“.

מיין שוועסטער, שרה, איז געווען זייער אַ קלוגע און זי האט זיך

אָנגעשטויסן. אז עפעס קומט דאָ פאַר צווישן מיר און דער שיינער רייכער בראַכקע.

אז בראַכקע איז אַוועקגעגאַנגען, האָט זי שרה, אָנגעהויבן אויס-פרעגן מיך: װאַס טוט דאָ בראַכקע, און װי קום איך צי איר? „באַרעלע איינער, אזאַ כלה װי זי, איז נים פאַר דיר!“ — האָט זי געזאָגט.

— און װי איז דער דין, אז זי איז יאָ פאַר מיר? — האָב איך

געפרעגט — װאָלסטו געלאָזן מיך חתונה האָבן אַפריער פאַר דיר?

— זעסטו, אויב דו קאַנסט קריגן בראַכקען פאַר אַ כלה, װעל איך

דיר נים שטיין אין װעג. פון מיינעטװעגן כאַטש מאַרנן מענסטו מיט

איר חתונה האָבן, אַבער װאַס דרייסטו זיך אַ קאַפּ, דו? הַמ... דו פליסט

צו הויך! דערצו פאַרגעס זיך נים, אז דו ביסט נאָך גאַר אַ יונגער

אינגל. אַ סך גלייכער און געזינטער װאָלט געװען פאַר דיר ארויס-

שלאָגן זיך דאַס פון קאַפּ. דו װעסט דאָך נאָך דאַרפן אויך צו אַ

„פּרויװו“ שטיין. דאַס האָסטו גאַר אינגאַנצן פאַרגעסן, האָ?

— מילא, דאַס איז אַ באַװנדער זאַך. װאַס איך װיל אַבער װיסן

איז, אויב דו ביסט גרייט צו האַלטן װאַרט און נים שטיין מיר אין װעג.

אויב בראַכקע װעט װעלן װערן מיין כלה?

געװיס נים! פון מיינעטװעגן כאַטש מאַרנן.

כ׳האַב געמיינט, אז פּװעל'נדיק באַ שרה'ן װעט מיר שוין לייכט

אַנקומען צו פּװיל'ן אויך באַ יענטע'ן, און אז איך דערנענטער

זיך שוין צו מיין גרויסן גליק, אַבער, „אַ מענטש טראַכט און גאַט

לאַכט.“ — אז יענטע האָט זיך דערוואוסט פון שרה'ן פון אונדזער

גאַנצן געשפרעך, האָט זי אָנגעהויבן שרייען און שילטן מיט טױטע

ביטערע קללות, און האָט געשוואָרן, אז זי װעט קיינמאַל נים דערלאָזן.

זי װעט מיט הייסע װאַסער אָפּגיסן די „פאַסקודאַ“, אויב זי װעט װאַגן

צו קומען נאָך אַמאַל אין שטוב.

עס איז געװען הושענה-רבה באַ װאַרמעס. די צייט, װען דער

מאַמע האָט געדאַרפט געבן שעפּסלען זיין ענטפּער האָט זיך דער-

גענטערט, און זיצנדיק מיט מיר אין סוכה, װאו קיינער פון די װײבער

איז נים געװען, האָט ער מיר געזאָגט:

— ווי עס ווייזט אויס, וועט פון דעם גארנישט נים ווערן. יענמע האט פאר מיר געוויינט מיט ביטערע טרערן און האט געזאגט. אז אפילו ווען מען וועט איר לייגן שערבלאך אויף די אויגן, וועט זי אזא זאך קיינמאל נים מוחל זיין. זי וועט רופן צום רב און דיך וועט זי פארשילטן, חלילה, אז דו זאלסט קיין תקומה נים האבן. ס'איז א ביטערע מעשה, ער, דער טאטע, קאן אויף זיך אזא חטא נים נעמען, און אויך מיר וואלט ער בעסער גע'עצה'ט, אז איך זאל דעם גאנצן ענין ארויסשלאגן זיך פון קאפ.

מיט דער גרעסטער אומגעדולד האט איך געווארט אויף שבת נאכט — זען זיך מיט בראכקען. יעדע מינוט און רגע האט זיך אויס-געצויגן לאנג ווי א יאר. יעדער טאג איז געווען אן אייביקייט און קאס-קאס דערלעכט די גליקלאכע מינוט.

באלד נאך דער שבת'דיקער וועטשערע בין איך אוועקגעלאפן צו דעם אפגערעדטן ארט. איך האב געוואלט קומען אהין דער ערש-טער און ליבערשט ווארטן אויף מיין טייערער בראכקען, אכער איידער איך בין נאך צוגעקומען נאענט אהין, איז זי מיר געלאפן אנטקעגן און האט אויסגעשריען: „אוי, ווי שווער עס איז געווען צו ווארטן, און ווי לאנגזאם די פארשאלטענע צייט האט זיך געריט“. זי האט אפגעזיפצט, ווי איר וואלט א שווערע משה אראפגעפאלן פון אירע פלייצעס.

זי האט מיט א שטראלנדיקן פנים מיר איבערגעגעבן, אז אין ניכט וועלן מיר זיך זען יעדן טאג. זי האט גע'פועל'ט בא איר טאטן, אז בעת זי נעמט די רוסישע און דייטשע לעקציעס, זאל איך אויך קאנען זיצען דערביי. און אויף אזא אופן וועלן מיר נים נאר ביידע צוזאמען זיין אלע טאג, נאר, אז איך וועל זיך מסתמא גיך אויסלערנען אי רוסיש, אי דייטש, וואס זי וואלט דאס אזוי גערן וועלן.

— ווער ווייס, — האט זי צוגעגעבן, — אפשר וועלן מיר נאך ביידע אינאיינעם ליינען א ביכל; איי, וועט דאס זיין גוט!
— הלואי, בראכקעלע, — האב איך געזאגט מיט אן אומעטיקער.

כמעט געבראָכענער שטים. — אודאי וואָלט איך דאָס זייער וועלן.
 אבער איך האָב מורא, אז איך וועל זיך מוזן דערפון אָפּזאָגן.
 זי האָט אַ קוק געטאָן אויף מיר מיט אַ שאַרפן בליק, וואָס האָט
 מיך דורכגעדרונגען. אַ בליק פון פאַרוואַנדערונג און פאַרצווייפּלונג.
 זי האָט מיך אָפּגעשאַטן מיט פּראַגעס: סטייטש, פאַרוואָס, פאַרווען,
 שעם איך זיך קומען צו זיי אין שטוב? וועט מיר מיין טאָטע פאַר-
 ווערן? האָ, אבי זי האָט געמיינט, אז איך וועל זיך אזוי דערפרייען
 מיט דער בשורה. מיט אַמאָל נאָדיר! האָט גאָר אַראָפּגעלאָזן דעם
 קאַפּ! „וואָס איז געשען, אפּשר האָסטו הרטה אינגאַנצן, וואָס דו
 האָסט זיך באַקאַנט מיט מיר?“... — האָט זי שטיל, כמעט שעפּטשענ-
 דיק, געפרעגט.

אירע לעצטע ווערטער זיינען געווען פול מיט יאוש און פאַר-
 ווארף. מיר האָט אזוי פאַרקלעמט דאָס האַרץ, אז איך האָב אַ וואָרט
 ניט געקאַנט אויסרעדן. טיף-טיף, ערגעץ אין האַרצן האָט מיר הנאה
 געטאָן, וואָס די ליבע בראַכקע האָט מיך אזוי ליב, האָב אָבער זייער
 מורא געהאַט און געשראַקן זיך פאַר דעם שלעכטן סוף און האָב קיין
 האַרץ ניט געהאַט צו דערציילן איר די ביטערע ניים, וועלכע האָבן
 אָנגעמאַכט אזאַ חורבן אין מיינע טייערע און ליבע האָפּנונגען.

איך האָב געפרובירט אויסדרייען זיך, געזאָגט: „ווער וויים,
 וואָס עס שטייט אונדז נאָך פאַר.“ זי איז אָבער צו מיר שטאַרק צו-
 געשטאַנען — איך מוז איר זאָגן דעם אמת. עפעס איז דאָך דאָ ניט
 גלאַט! זי באַשטייט דערויף, אז צווישן אונדז טאַרן קיין סודות ניט
 זיין. איך האָב איר איבערגעגעבן מיין שמועס מיט שרה'ן און אויך
 די רייד פון מיין טאָטן, און אויכגעלאָזן מיט אַ טראַגישער, ציטער-
 דיקער שטים:

— אַט זעסטו שוין, וואו מיר האַלטן אין דער וועלט. איך ציטער
 פאַר דער שוואַרצער כמאַרע, וואָס קלייבט זיך אויף אונדזער ריינעם
 הימל. איך האָב מורא, אז מיר וועלן קיינמאָל ניט ווערן חתן-כלה.
 זי האָט מיך אויסגעהערט מיט גרויס ערנסט, אָבער קעגן מיינע
 דערוואַרטונגען, האָט עס אויף איר קיין איינדרוק ניט געמאַכט.

— נו, און וואס האסטו געמיינט, אז א ראמאן פירן קומט אן אזוי גרינג? דו האסט געדארפט לייענען ביכער, וואלסטו געזען, וועלכע צרות די פארליבטע שטייען אויס! עס איז גארניש אזוי שרעקלאך, און איך זאג דיר, אז אויב דו האכט מיך כאמת ליב, אזוי הייס און שמאצק, ווי איך האב דיך ליב, און אויב דו האסט א פעסטן כאראקטער, אזא, ווי מיר דאכט זיך, וועט ניט דיין מאמע און ניט מיין מאמע און קיינער אין דער וועלט ניט קאנען אונדז שמערן. אפילו אז איך זאל דארפן ווארטן נאך צען יאר, אפילו אז מיר זאלן דארפן אנטלויפן פון דאנען, אבער צעשיידן וועלן מיר זיך ניט! נאר ניט געזאגט, זיי ניט אומעטיק, נאר בראוו, זיי ווי אלע העלדן אין די רא-מאנען, און אלץ וועט גוט זיין!...

לאנג פארברענגען האבן מיר דעמאלט ניט געקאנט. זי האט אין דער היים געזאגט, אז זי וועט נאר א וויילע דורכגיין זיך און באלד צוריקקומען. מיר האבן באשלאסן, אז ביז וואס, ווער, וועמען, זאל איך יא נעמען די לעקציעס.

עס איז געווען א דינסטיק נאכמיטיק. אין דרויסן איז געגאנגען גען איינער פון אונדזערע הארבסטיקע רעגנדלאך, וועלכע ציען ארויס דעם זאפט פון די ביינער און ווארפן אן א ביטערן אומעט. איך האב אויפגעשמעלט מיין קאלנער און מיט מיינע שטיוול אן קאלאשן בין איך געלאפן דורך די שמוציקע עטלאכע קווארטאלן צו בראצקען אהיים. די דינסט האט זיך א קרים געטאן און א בורטשע געטאן, איך זאל אפווישן די קויט פון די פיס. איך בין רוים געווארן איבער די אויערן. אן עלטערע פליישיקע אידענע, מיט זייער א גוטן, אבער נארישן פנים, אויפ'ן האלדז א סך שניר מיט פערל, האט שמויכלנדיק געקוקט אויף מיר און געפרעגט, וועמען וויל איך זען. אבער איידער איך האב נאך צייט געהאט עפענען מיין מויל, האט זיך אין מיר באוויזן בראצקע.

— נישקשה, נישקשה, — האט זי געזאגט, קומט אריין! (ווען פרעמדע זיינען געווען דערביי, האבן מיר זיך גע'איר'צט). דער לערער איז שוין דא, מיר ווארטן אויף איך.

א סטודענט, וועלכער האָט געענדיקט די סלוצקער גימנאזיע און האָט געגעבן לעקציעס פאַר פינף רובל אַ חודש, צו דריי מאַל אַ וואָך, צו שעה, איז געווען דער לערער. ער האָט מיך אָפּגעמאַסטן מיט זיין בליק פון קאָפּ ביז די פיס, אַ קוק געמאַן אויף בראַכקען און האָט געשמייכלט. מיר איז פינצטער געווען אין די אויגן פאַר שאַנד. איך האָב גאַרניט געוואוסט וואו אַהינצומאַן זיך. בראַכקע איז אויך געווען אין אַ פאַרלעגנהייט, אַבער זי האָט מיך דערמוטיקט, דער-לאַנגט אַ שטול, געמאַכט אַן אַרט פאַר מיר כאַס טיש, און מיר האָבן זיך געזעצט צו דער ערשמער לעקציע.

מײן רוסישע אויסשפראַך, ווי אויך מײן האַנטשריפט, האָט פאַר-שאַפט מײן לערער זייער פיל שפאַס, און בראַכקען — עגמת נפש. אַבער אז דער לערער האָט אָפּגעלייענט כמעט אַ גאַנץ זייטל און האָט מיך געהייסן דערקלערן אים דעם אינהאַלט, האָב איך, אַפניום, זייער גוט גע'דרשנ'ט. דער לערער האָט אויפגעהערט צו שמייכלען און האָט געזאָגט: „גאַנץ גוט!“ ער האָט גענומען אַ שווערערע שטיקל און אויך דאַס האָב איך געזאָגט. ער האָט אַ קוק געמאַן אויף בראַכקען מיט אַ פיל באַדייטנדן בליק און האָט געזאָגט אויף רוסיש: ער האַפט, אז איך וועל זיין אַ גוטער שילער!“ און בראַכקעס פנים האָט זיך אינגאַנצן אויסגעלייטערט. ער האָט דערנאָך גענומען אַ דייטשישן ביכל, לערנען מיך דעם א. בע, צע וואָס, פאַרשטייט זיך, איך האָב זייער שנעל איבערגענומען.

איך האָב אים געפרעגט, אויב עס איז פאַראַן אַ ביכל פון דייטש מיט לשון-קודש? און לאַכנדיק האָט ער געזאָגט, אז ער קאָן מיר געבן די ביכל. „אַ וואוילער איינפאַל, כלעבן, — האָט ער געזאָגט. — דאַרמ האָט איר יעדן לשון-קודש'דיקן וואָרט איבערזעצט אויף דייטש.“ איך האָב זיך דערהויט דערפרייט און געבעטן, ער זאָל דאַס מיר לייען. מיט אַ פאַר רוסישע ביכלאך, אין וועלכע דער לערער האָט אַנ-געצייכנט אַ לעקציע פאַר מיר אויף אויסצולערנען, און מיט'ן תנ"ך איבערזעצט אויף דייטש, און מיט אַ פאַר העפטן צום שרייבן, און אַן אַנזאָג, אז איך זאָל אַכטונג געבן און נאַכמאַכן אַקוראַט די געשרי-

בענע אותיות, האָט זיך אונדזער ערשטע לעקציע פארענדיקט, וועלכע איז מיר אָנגעקומען שווערער ווי אַ בלאַט גמרא.

איך בין אַרויס פון שטוב מיט אַ שווער תאַרן. איך האָב ניט באַוווּן אפילו איין וואָרט אויסצורידן מיט בראַכקען.

איך האָב זיך גענומען צו די ביכער מיט גרויס חשק. גאַנצע נעכט בין איך געזעסן איבער זיי. גרויס הנאה האָב איך געהאַט פון דעם תנ"ך. די דייטשישע שפראַך האָט זיך מיר געלאָזט גרינג לערנען. די רוסישע לעקציע האָב איך אויך ניט שלעכט געמאַכט, אָבער דאָס שרייבן איז געווען פאַר מיר ערגער ווי האַלץ האַקן. איך האָב בשום אופן ניט געקאַנט אַרויסברענגען אַן אות ריכטיק. עס איז געווען קאַטשערעס מיט לאַפעמעס און איך האָב אליין ניט געקאַנט איבער-לייענען וואָס איך האָב אָנגעשריבן.

אַז איך בין געקומען פרייטיק אין דער פרי צו דער צווייטער לעק-ציע איז דער לערער נאָך ניט געווען. אין הויז האָט מען מיך אויפ-גענומען פיל פריינטלאכער. בראַכקע האָט געזאָגט, אַז היינט נאָך וועטשערע זאָל איך זי באַגעגענען אויף דעם זעלבן אָרט וואו לעצטן מאל.

באַ אונדזערע באַגעגענישן, איז בראַכקע דורכאויס באַ-שטאַנען, אַז איך זאָל זיך נעמען עפעס שטודירן. קיין גענויע פלענער האָט זי ניט געהאַט, און האָט אויך ניט געקאַנט האַבן, וואָרים אַוועקגיין שטודירן אין יענער צייט, איז פאַר מיר געווען כמעט, ווי אומעגלאַך. ניט מיינע יאָרן וואַלטן מיר דערלויבט אַריינצוקומען אין וועלכער ניט איז אינסמיטוציע, און איך האָב אויך ניט געהאַט קיין שום מאַטעריעלע מיטלען. און דער עיקר, וואָס וואַלט מיין טאַמע זאָגן? באַ אים וואַלט עס דאָך געווען אַלץ איינס, ווי איך וואַלט זיך אָפגע'שמד'ט. בראַכקעס פאַטער וואַלט אויך ניט געוואַלט וויסן פון אַ בחור, וואָס איז אַוועק שטודירן. בראַכקע האָט דאָס אַלץ דווקא געוואוסט, אָבער קענטיק, זי האָט הנאה געהאַט פון דעם רעדן אַליין, פון דעם פאַנטאַזירן, אַז איר חתן זאָל זיין אַ געשטודירטער.

אַקוראַט ווי עס פאַסט זיך פאַר די העלדן, וואָס זיי האָט געלייענט אין די ראָמאַנען...

עמלאכע וואָסן נאַכאַנאַנד איז אַלץ געגאַנגען ווי צום בעסטן. דריי מאָל אַ וואָך האָב איך גענומען די לעקציעס באַ בראַכקען אין שטוב, אַ פאַר מאָל אַ וואָך פלעגן מיר זיך זען אין דרויסן הינטערן שטאַט און פלעגן נאָך איבערגעבן איינע די אַנדערע אָנגעגרייטע לאַנגע בריוו.

אַבער אַט האָט שעפּסל, דער שדכן, באַקומען די תשובה פון מײן טאַטן. דער טאַטע האָט מיט גרויס באַדויערן דערקלערט שעפּסלעך, אז סײדען ר' שמעון קאַהאַנאַוויטש שטימט איין צו וואַרפן ביי, מיט גאַט'ס הילף, ער וועט אויסברענגען די מיידלאַך פריער, וועט ער דעמאָלט מסכים זיין צום שידוך.

ער האָט אויך שעפּסלען דערמאַנט, אז אין אַ פאַר יאָר אַרום וועט אַנקומען דער פּרייזוו (מיליטער-דינסט), און כאָטש ער האָפט צו גאַט, אז אַלץ וועט זיין כשורה, ווייל זיין ישראליקע האָט אַ „פּערווע ליעגאַמע“ (ערשטער גראַד מיליטער באַפּרייאַונג), פונדעסטוועגן, מאַלע וואָס ווי אַ זאָך מאַכט זיך? צו וואָס פאַרבינדן אַ אידישע טאַכטער? ער רעכנט דערפאַר, אז סײַוואָלט זיין גלייכער צו לאָזן דאָס מיט דער נאַטור. און ווי גאַט וועט פירן, אַזוי וועט גוט זיין.

נאָך היפּשע עמלאכע מאָל איז שעפּסל געווען באַם טאַטן. עס האָט געהאַלטן אפילו דערביי, אז שעפּסל זאָל צוזאַמענברענגען דעם טאַטן מיט ר' שמעון קאַהאַנאַוויטש. מען האָט שוין אָפּגערעדט, וואו און אין וועלכער שול זיי זאָלן זיך טרעפן. אַבער איך געדענק שוין ניט, ווי אַזוי און וואָס עס האָט פאַסירט. אַבער געטראַפן האָבן זיי זיך ניט.

ווי איך האָב אַרויסגעלייענט פון דעם טאַטנס אויגן און פון זיין גאַנצן באַנעמען זיך, בין איך געוואָרן איבערצייגט, אז ער האָט זיך פון דעם שידוך מיאש געווען. און מײן קורס אין שטוב האָט גענומען פאַלן. דער טאַטע האָט באַמערקט, אז איך לערן ווייניק, אז איך בין ניט אַזוי פרום, ווי ער האָט געוואָלט; איך שלעפּ זיך אַרום גאַר

גאנצע נעכט, און ער האט אויסגעדריקט זיין אומצופרידנהייט אויף אלע אופנים, ווי און ווען נאָר ער האט געקאָנט.

די מצמע איז אויך געוואָרן קעלטער צו מיר. די שוועסטער האָבן אזוי ווי נקמה גענומען פון מיר, געגעבן מיר אלע וויילע שמעכ-ווערטלאַך, גערייצט זיך מיט מיר און באַמיט זיך מיך וואָס קלענער צו מאַכן. מיר איז אין שטוב געוואָרן אַלץ ענגער און ענגער, און מיין איינציקע טרייסט, די האַפנונג, מיט וועלכער איך האָב געלעבט און געאַטעמט, איז געווען נאָר בראַכקע.

בראַכקע איז מיר געוואָרן אַלץ איבערגעגעבענער און איבערגע-געבענער. און איינמאָל, ווען מיר האָבען זיך געזען, האט זי זיך זייער שמאַרק געבעטן באַ מיר, איך זאָל נעמען באַ איר צוואַנציק רובל, אירע אייגענע, צונויפגעקליבענע פון מתנות, און איך זאָל זיך מאַכן אַן אַנצוג. איך האָב זיך לחלוטין אָפגעזאָגט, פון וואָס זי האט זיך שמאַרק באַליידיקט.

אַז דער לערער האט איבערגעקוקט מיינע געשריבענע העפטן, האט ער זיך ניט געקאָנט איינהאַלטן און האט זיך פאַנאָדערגעלאַכט. בראַכקע האט אויך גוטמוטיק געשמייכלט. באַס פאַרהערן מיך די רוסישע לעקציע, האט ער געזאָגט: „אויסגעצייכנט“. און אַז איך האָב גענומען לייענען דעם ערשטן קאַפיטל אין דעם דייטשישן חומש האט ער מיך אָנגעקוקט מיט פאַרוואַונדערונג. ער האט זיינע אייגענע אויערן ניט געגלויבט. ער האט געזאָגט בראַכקען, אַז ווי אים דאַכט זיך, וועל איך אין אַ פאַר וואָכן שפּעטער קאָנען איר געבן לעקציעס אין דייטש.

צום סוף פון דער לעקציע, ווען דער לערער האט זיך געהאַלטן באַס זעגענען זיך מיט אַונדז, און איך האָב שוין אָנגעטאַן מיין מאַנטל, איז אַריינגעגאַנגען אין שטוב ר' שמעון קאהאַנאוויטש. ער האט מיר אָפ-געגעבן אַ ברייטן שלום-עליכם, געבעטן מיך זיצן, און אַ קערטאַענדיק זיך צו דעם לערער, האט ער אַ פּרעג געטאַן באַ אים, אויב ער מיינט, אַז איך וועל די גרויסע חכמה זיך אויסלערנען?

דער לערער האָט געזאָגט, אז ווי עס ווייזט אויס האָב איך גאַנץ
גוטע פּיאיִקייטן.

ר' שמעון האָט מיך לאַנג ניט געהאַלטן. גערעדט וועגן אַלגעמיינע
זאַכן, נאַכגעפרעגט זיך וואָס דער טאַטע מאַכט, די מאַמע, און אַ קלאַפּ-
טאַענדיק מיר אין פּלייצע, האָט ער געזאָגט:

— דו פאַרלאָז נאָר ניט אונדזער הייליקע תּורה. וועסט מסתּמא
קענען די איבעריקע שמאַכטעס...

איך האָב זיך מיט מיון לייב און לעבן איבערגעגעבן צו די שמאַכ-
טעס, ווי ר' שמעון קאהאַנאוויטש האָט עס גערופן. די ביכלאַך, וועלכע
בראַכקע האָט מיר געגעבן, האָב איך ממש געשלונגען איינע נאָך די
אַנדערע. גאַנצע טעג און אַ סך נעכט האָב איך געהאַלטן אין איין
לייענען. ווען דער טאַטע איז געווען אין שטוב, האָב איך געלייענט
דעם תּנ"ך אין דייטש, און אין אַ קורצער צייט האָב איך פיל אויפגע-
טאָן. סיי דער לערער און סיי בראַכקע זיינען גאר באַגייסטערט גע-
וואָרן פון דעם מהלך, וועלכן איך האָב דורכגעמאַכט, און זיי האָבן
מיך געלויבט.



א סוף צו מיין ראמאן

ס'איז געווען א פרימארגן אין חנוכה, ווען די דינסט פון
בראָבקעס הויז האָט מיר געבראַכט אַ צעמל, אין וועלכן
בראַבקע שרייבט אין רוסיש :

„מיין ליבינקער, פון דעם לעצטן שפּאַציר אונדזערן
האַב איך זיך שטאַרק פאַרקילט און ליג איצט אַ קראַנ-
קע. קיין לעקציעס, פאַרשטייט זיך, וועלן מיר דערווייל
ניט נעמען. דער טאַטע איז עפעס שטאַרק אויפגע-
בראַכט און איז ווילד אין כעס. און אונטער די אומ-
שמענדן איז ניט ראַטזאַס, דו זאָלסט קומען מיך געוואָר
ווערן. אָבער ניט געזאָרגט, טייערער! איך האָף
אינגיכן געזונט צו ווערן און איך וועל דיר גלייך לאָזן



וויסן. זיי געזונט, שטאַרק זיך. דייע אויף אייביק...“

פאַר מיר איז דאָס געווען אַ דונער-קלאַפּ פון אַ ריינעס הימל. איך
בין געבליבן ווי אַ יתום. איך האָב זיך אליין געשמאַרקט און געטרייסט
מיט דער האַפּנונג, אז אַט-אַט וועט בראָבקע געזונט ווערן, און איך
האַב אַלע וויילע געוואַרט אויף דער גומער בשורה.

אָבער עס איז אַריבער אַ וואַך פון שרעק און אומגעדולד און
מען הערט ניט און מען זעט ניט. איך האָב קיין מעגלאַכקייטן ניט
געהאַט צו האָבן וועלכע עס איז ידיעה וועגן בראָבקעס צושטאַנד.
אין שטאַט האָט מען געזאָגט, אז שמעון קאהאַנאַוויטשעס מיידל האָט
זיך שטאַרק פאַרקילט און האָט געקראַגן לונגען-אַנצינדונג. און איצט
שוועכט זי צווישן לעבן און טויט. די עלטערע ווייבער האָבן צוגע-
לייגט : — „נישקשה, נישקשה, גאַט ווייסט, וואָס ער טוט. ער באַר
צאַלט איר פאַר אירע חטאים.“

בראַבקעס קרענק האָט פון מיר אינגאַנצן אַ תל געמאַכט. איך

האָב ניט געגעסן און בין ניט געשלאָפן. איך האָב גאַנצע טעג און ביז שפעט אין דער נאַכט זיך אַרומגעדרייט אַרום איר שטוב. איך וואָלט געווען אונטערקויפן די דינסט. זי זאָל מיר געבן וועלכע עס איז ידיעות. האָב איך אַבער קיין אייגענע קאַפיקע ניט פאַרמאַגט. איך האָב געמיינט. איך ווער משוגע פון גרויס עגמת נפש און צער.

איינמאַל. ניט קאַנענדיק מער פאַרטראַגן דעם טויב-שטומען ניט-וויסן וואָס עס טוט זיך מיט בראַכקען. בין איך האַסטיק געלאָפן צו איר שטוב. באַשלאָסן אַריינצוגיין כדי אויסצוגעפינען. וואָס זיי מאַכט. אַבער וואָס נענטער איך בין געקומען צו איר הויז. אַלץ מער האָב איך פאַרלאָרן דעם מוט. און אז איך האָב געעפנט זייער טיר און די דינסט האָט זיך אויף מיר פאַרקרימט און געזאַגט: „נימאָ. נימאָ קיין לעקציעס“. בין איך אַנטלאָפן. איך האָב אַבער ניט גערוט און איך האָב זיך איינגעקליגט און אַוועקגעגאַנגען צו דער שול. וואו ר' שמעון קאַהאַנאַוויטש דאַוונט. איך האָב געוואַרט אַ גוטע שעה ביז ער וועט אַרויסגיין מיטן טלית-זעקל אונטערן אַרעס. אַבער. ווי עס ווייזט אויס. איז בראַכקע געווען אַזוי קראַנק. אז ר' שמעון. דער טרייער פאַטער. האָט ניט גע'פּוועלט'ט באַ זיך צו פאַרלאָזן דאָס הויז אפילו צו גיין דאַוונען. און מיר איז קיין אַנדער ברירה ניט געבליבן. ווי צו באַזוגענען זיך מיט די קלאַנגען. וואָס האָבן זיך געטראַגן אין שטאַט און דערגאַנגען צו מיר פון דער מאַמען אַדער דורך אַ שוועסטער.

זעקס וואָכן פון ווייטיק און יסורים האָבן זיך אויף אַזאַ אופן געשלאָפּט. ביז איך האָב דערהערט. אז בראַכקען איז בעסער געוואָרן. עס פאַרשטייט זיך. אז איך האָב אַ סך פרייער אַפגעאַטעמט. אַבער דער הייסער פאַרלאַנג צו זען בראַכקען. אַדער לכל הפחות הערן פון איר אַ וואָרט. איז אַ ברעקל ניט מינדער געוואָרן. און איז נאָך אַלץ געבליבן ווי אַ שווערע משא אויף מיין געדולד.

נאָך אַ גאַנצער חודש איז פאַרבייגעגאַנגען און פון בראַכקען ניט אַ וואָרט. איך האָב שוין ניט געוואוסט. וואָס צו טאָן. ענדלאך האָב איך דורך דער זעלביקער דינסט באַקומען פון איר אַ צעטעלע.

אינגאנצן צוויי שורות. זי שרייבט: ווען זי וועט אינגאנצן שטארק און געזונט ווערן, קען זיין, אז זי וועט מיך נאך א פ ש ר זען. עס איז שלעכט. זי איז צו שוואך צו שווימען קעגן שטראם.

מאמענטאן, אויף דער מינוט, בין איך געבליבן ווי פארשטיינערט און פארגליווערט. דערנאך האט א ראשיקער צופלום פון בלום א שלאג געמאן מיר אין קאפ. אלץ האט זיך אנגעהויבן וויגן. אין די אויגן איז געווארן פינצטער און איך האב זיך אנגעהויבן וואקלען פון שוול. מיין שוועסטער יענע האט דאס באמערקט. זי האט אנגע-הויבן שפריצן מיך מיט קאלטע וואסער, מיט בראנפן, וועלכער איז געווען אנגעגרייט לכבוד שבת, און קאס מיט צרות האט זי, מיט דער הילף פון דער שכנה, צוגעשלעפט מיך צום בעט. וואו איך בין געבליבן ליגן באוואוסטלאז. מען האט געשיקט נאך דעם דאקטאר, וועלכער האט געהייסן מיר לייגן אייז צום קאפ און הייסע פלעשלאך וואסער צו די פיס, און געזאגט אז ער ווייס ניט אין וואס דאס קען זיך אנט-וויקלען. ער רעכנט, אז איך האב דעם מאגן שטארק קאליע געמאכט. און אויב מיר וועט ביז מארגן ניט ווערן בעסער, זאל מען שטעלן פיר פיאזוקעס, צו צוויי אונטער יעדן אויער.

דריי טעג בין איך געלעגן, קיין זאך ניט געפילט. מיט די אויגן האב איך געקוקט, אבער האב גארנישט ניט געזען און האב גארניט פארשטאנען, וואס מען האט גערעדט צו מיר. אויף דעם פערטן טאג האט דער יונגער געזונטער קערפער געזיגט און געקראגן די אויבערהאנט. מיינע חושים האבן זיך אנגעהויבן אומקערן צוריק צו מיר.

אבער איצט ערשט האבן זיך געעפנט גאנצע קוואלן פון מיינע גייסטיקע יסורים. וואס קאן דאס זיין? ניט שוין זשע איז אלץ פארלארן און פארפאלן? פארלארן בראכקען, פארלארן מיין גליק און פארפאלן מיין יונג לעבן!... יע, פארלארן מיין לעבן, איך וועל זיך אנטאן א מעשה! אן בראכקען וועל איך ניט, און וויל ניט לעבן, האב איך אפגעמאכט בא זיך א שטארקן באשלוס. אויף דער צווייטער וואך בין איך אראפ פון בעט. איך בין געווען

שוואך, קראפטלאז און ווילנלאז. ווי א שאמן בין איך ארומגעגאנגען, גארניט דער זעליקער מענטש.

אין שטוב בא אונדז האט מען באמערקט די שמארקע ענדערונג אין מיר און מען האט זיך געשושקעט צווישן זיך און געקוועמט מיט די פלייצעס. קיינער האט מיט מיר אבער וועגן קיין זאך גארניט גערעדט. דער טאטע, וועלכער האט פארשטאנען, אדער אנגעשמויסן זיך אויף דער אמת'ער אורזאך פון מיין קרענק, האט שמרענג אנגע-זאגט, אז מען זאל מיר לאזן צורו און מען זאל מיר גארניט משעפען. ער אליין האט שוין אביסל שפעטער געפרובירט פארפירן מיט מיר א ריידעריי — ער האט דערמאנט מול, אזא גורל, און וואס זאל מען טאן? מסתמא וויל גאט אזוי! צו מיר האבן זיך זיינע ווערטער גארניט געקלעפט.

איינמאל, נאך א לאנגער נאכט פון שרעקלאכע ווייטיקן און מא-טערנישן בין איך אויפגעשטאנען אינדערפרי מיט'ן פעסמן באשלוס: צו גיין זיך טרינקען. איך בין אוועקגעגאנגען צו דער בעריאזע, וועל-כע איז געווען לעבן פעסטונג א צוויי וויארסט פון שטאט.

גייענדיק האב איך אלץ געטראכט, ווי וועט בראַכקע צונעמען די ניים, ווען מען וועט מיר געפינען א דערטרונקענעם? וואס פאר אן איינדרוק וועט עס אויף איר מאכן? און מיר האט פארקלעמט דאס הארץ פון גרויס רחמנות אויף איר. אבער דער געפיל פון נקמה, און נאך מער, דער וואונטש פון ווייזן מיין שמארקן כאראקטער, אז איך בין א העלד, האט פארשמארקט אין מיר מיין באשלוס צו מאכן א סוף צו מיין לעבן, און איך בין אוועקגעגאנגען נאך גיכער, כמעט געלאפן צום טייך.

איך האב, פארשטייט זיך, קיינעם ניט געזען, גארנישט ניט געהערט און געווען פארנומען מיט מיינע געדאנקען, וועלכע האבן זיך געפלאנטערט און געדרייט, ווי א וויכער.

עס האט זיך געטראכט וועגן דער פארגאנגענהייט. עס זיינען דורכגעלאפן די קינדער-יאָרן, די ישיבה. עס איז ארויף אויפ'ן זינען דער טאטע, די מאמע און מיין ערשטע באגעגעניש מיט בראַכקען.

דאס לעצמע האט מיך פארכאפט און אנגעפילט אלע טיפענישן פון מיון נשמה. איך האב זיך אריינגעלעבט אין יענע גליקלאכע, זיסע מינוטן. דאס הארץ האט מיר שטארק אנגעהויבן קלאפן, פונקט ווי דעמאלט, אזוי אויך איצט, באס איבערלעבן. איך האב זיך אינגאנצן פארגעסן אין מיון איצטיקער לאגע, בין געווארן פריילאך און מונטער. יעדעס ווארט און איטלאכע מינע בראכקעס, אפילו אירע געדאנקען, דאכט זיך, זיינען ווי דורך א כישוף געשטאנען לעבעדיקע פאר מיר. איך בין געגאנגען ווייטער, אבער האב אינגאנצן פארגעסן דעם צוועק פון מיון גיין, און אז איך בין געווען שוין ניט ווייט פון ברעג, איז פלוצלונג אנגעקומען אנטקעגן מיר די מאמע, וועלכע איז געפארן מיט א גוי פון ברעג.

זי איז כמעט אראפגעשפרונגען פון וואגן, צוגעלאפן צו מיר, און געהויבן פאנאנדערפרעגן זיך, וואס טו איך דא? ווי קום איך אהער? און „אוי וויי און וויינד איז מיר, זע ווי דו קוקסט אויס!“ „גאט איז מיט דיר! וואוהין שלעפסטו זיך אזוי פרי? ביסט דאך א פאר-הלש'טער! זע, זונעלע מיינער, אט פאלג א מאמען, קום בעסער אהיים. איך וועל דא פון דיר ניט אפטרעטן, קום!“ און שלעפנדיק מיך פארן האנט, האט זי מיך צוגעפירט צום וואגן און מיר זיינען אוועקגעפארן צוריק אין שטאט.

עס זיינען אריבער נאך עטלאכע וואכן. איך האב אנגעהויבן קומען צו זיך. דער געדאנק פון זעלבסטמארד האט זיך אינגאנצן אויסגעוועפט און פארשוואונדן. איך בין אריין צוריק אין מיון גע-וויינלאכן אלטעגלאכן לעבן. נאר פון צייט צו צייט האט זיך נאך אלץ געמערקט דא און דארטן א גרויסער ריס. איך האב עטלאכע מאל בראכקען געשריבן, אבער געבליבן אן ענטפער, קיין איין ווארט ניט באקומען. איך בין נאך היפשע עטלאכע מאל ארומגעגאנגען ארום זייער הויז, אבער אומזיסט, און איך האב אנגעהויבן שלום מאכן מיט דעם לעבן, ווי עס איז.

ערב פסח, ווען איך בין געשטאנען אין פארטקע פון אונדזער הויף, האט די זעלביקע אלטע דינסט געבראכט מיר א צעמעלע פון

בראָכקען, אין וועלכן זי בעט מיך צו אַנטשולדיקן איר, און אויב איך האָב ניט קעגן דעם, טאָן איר אַ געפעליקייט און באַמיען זיך צו באַ-געגענען זי היינט נאַכ'ן סדר אויף דעם אַמאָליקן פּלאַץ.

און אַ מאַדנע זאַך, דאָס היינטיקע צעטעלע האָט אויף מיר דעם מינדסטן איינדרוק ניט געמאַכט. איך בין געבליבן אינגאַנצן גלייכ-גילטיק. איך האָב זיך נאָך געשלאָגן מיט דער דעה, צי זאָל איך גאָר אינגאַנצן גיין זי זען. און וואָלטן געווען וועלכע ס'איז מיטלען אויף איבערגעבן איר מיין באַלדיקן ענטפער, וואָלט איך זיך זיכער אָפּגע-זאָגט פֿון דעם היינטיקן פאַרגעניגן. אָבער אזוי ווי די דינסט איז שוין אוועק, האָב איך אַ טראַכט געמאַן: וואָס פאַר אַן אומגליק וועט זיין, אויב איך וועל זי באַגעגענען?

בראָכקע האָט אויסגעזען אַ סך עלטער. ניט מיט די פינגער-חדשים, וואָס איך האָב זי ניט געזען, נאָר ווי פינגער-יאָר זיינען שוין אַריבער-געאַנגען. זי איז געווען זייער בלייך, די אויגן האָלב אויסגעלאָשן און די באַקן איינגעצויגן — גאַרניט די זעלביקע מיידל! קענטיק, אַז אַ הויף פיזיש, האָט זי אויך גייסטיק שטאַרק געליטן. אפשר ניט ווייניקער פֿון מיר.

מיט אַראַפּגעלאָזענע אויגן, ווי אַ פאַר'משפּט'ע, האָט זי אָנגע-הויבן בעטן באַ מיר מחילה און איך זאָל ניט זיין ביזן אויף איר. וואָס קען זי העלפֿן, אַז זי האָט געמאַכט אַ טעות אין זיך, און איבער-געשאַצט אירע קרעפטן? קיינער קען זיך פֿון דעם ניט באַוואַרענען. קיינער קען זיך אַליין ניט, ביז עס קומט ניט צום האַנט דער אמת'ער נסיון. אַגב, איז זי גאַרניט שולדיק. אירע געפילן צו מיר האָבן זיך ניט געענדערט. זי ליבט מיך מיט איר גאַנצן לעבן און נשמה איצט פונקט ווי פריער, אָבער וואָס זאָל זי טאָן, אַז איר גורל ליגט אין די הענט פֿון איר טאַטן? און איר טאַטע איז איצט ווילד ביז משוגעת, אין כּעס אויף מיין טאַטן, פאַרוואָס ער האָט זיך אָפּגעזאָגט אפילו פֿון אַ תקיעת-כּף מאַכן מיט אים, אַז דער שידוך איז געשלאָסן, ער איז שטאַרק דערנידעריקט געוואָרן, ער פילט זיך בלוטיק באַליידיקט און האָט געשוואָרן, אַז אַ סוף, אַן עק, ער וויל מער פֿון מיר ניט וויסן! זי

קען איר טאטן. ער וועט ניט נאכגעבן. אפילו ווען זי זאל שטארבן. זי ווייס, אז עס וועט לאנג ניט געדויערן און ער וועט זי מסתמא מיט אימיצן פארשלייערן. בא די ווערטער האט זי אויסגעבראכן אין א ביטערן געוויין און כליפענדיק האט זי געזאגט: — אדרבה, ווייסטו אפשר פון אן עצה, ווי מיר קאנען זיך ראטעווען?

איך בין געווען זייער גערירט, האב אבער קיין עצות און קיין ווערטער ניט געהאט. איך האב געפרובירט פארשלאגן, אז מיט די צוואנציק רובל, וועלכע זי האט מיר געוואלט געבן אויף צו קויפן אן אנצוג, זאלן מיר אוועקפארן ערגעץ, און איך וועל זיין א מלמד, זי זאל געבן לעקציעס און אויף אזא אופן איינארדענען זיך. — האט זי מיר אבער איבערגעשלאגן און געזאגט, אז זי האט שוין אליין געמראכט וועגן דעם, נאר, ערשטנס, האט דער טאטע אירער צוגענומען בא איר ביז א קאפיקע, ווייל ער האט חושד געווען אזא זאך, און צווייטנס, און דאס איז דער עיקר — ער האט איר בפירוש געזאגט, אז אויב מיר וועלן אפמאן אזא אקט, וועט ער ניט נאר ברענגען אונדז צוריק מיט דעם עמאפ, נאר ער וועט זען, אז מוין „פערווע ליעגאמע“ זאל בטל ווערן און מען זאל מיך אפגעבן אין סאלדאטן. „ניין, ניין — האט זי פארצווייפלט געשריען, ער קען און וועט דאס טאן, און מיר טארן ניט ריוויקירן. פארפאלן — אלץ פארפאלן!“ זי איז מיר ארויפגעפאלן אויפ'ן האלדז, געשווארן, אז זי וועט מיך קיינמאל ניט, קיינמאל ניט פארגעסן, און אז כאטש זי זעט מיך איצט און רעדט צו מיר דעם לעצטן מאל, וועט זי אבער בא זיך אין הארצן זען מיך און ריידן, ריידן צו מיר, ריידן נאכאנאנד, — דאס קען דאך אפילו א טאטע בא איר ניט אפנעמען.

נאך א לאנגער טרויעריקער סצענע האבן מיר זיך צעשיידט, אויף אייביק צעשיידט.

א היפשע צייט האב איך זיך נאך „געמארדעוועט“, געווען שטארק אויפגערגעט, געווען ביז אויף דעם טאטן, געווארן א דס שונא מיינע שוועסטער, האב נאך לאנג גע'חלומ'ט און געמראכט וועגן בראכקען, אבער באלד דערהערט, אז זי איז שוין געווארן א כלה.

דער ווער מערץ, 1881; פאגראמען
(איך פארלאז מיין היים און לאנד)

יך האב בא זיך געהאט אפגעמאכט אראפצואווארפן פון זיך אלץ מיטאנאנדער און פירן זיך צווי ווי מיר גער פעלט — זאל דער מאמעט מאן, וואס ער וויל, א דאגה מיינע! אבער איין בליק אויף מיין גומער, אומשולדי- קער מאמען, וועלכע האט נעכאך קיין ברעקל באגריף ניט געהאט פון וועלכער עס איז געדאנקען-וועלט, וואס האט זיך אבער מער געקומערט פאר מיין וואויל- זיין, ווי פאר דעם, וואס לייט וועלן זאגן וועגן מיר, וואס פלעגט מיך כאפן קושן און אויף אלע אופנים אויסדריקן איר שמחה, וואס זי זעט מיך. — איין קוק אויף איר האט אלץ צענישט געמאכט און איך



האב זיך אנגעהויבן פירן, ווי אלע סטאמעטשנע בחורים אין יענער צייט.

די לאגע פון מיינע עלטערן איז בעסער ניט געווארן. מען האט זיך געמאמערט, געשלאגן זיך, ווי א פיש אין וואסער, ווי די מאמע פלעגט זאגן. אמאל ארויף — און אמאל אראפ.

דערווייל האבן מיר זיך איבערגעקליבן אין א נייער דירה — אין אברהם יודל ראטנער'ס א הויז אויף די שאלקעס.

אברהם יודל איז שוין געווען א איד א זקן און געזעסן מאג און נאכט און געלערנט. אמאל איז ער געווען גאר רייך, אבער צו די עלטערע יארן האט ער זיך פון אלץ אויסגעמאן און איז נאר געזעסן מיט זיינע ספרים, וועלכע ער האט געהאט זייער פיל — צוויי גרויסע צימערן האבן זיי פארגומען. מיט זיין הויף און אריינפאר-הויז האט זיך באשעפטיקט זיין זון עליע, וועלכער איז גאר ניט געווען ענלאך צו זיין פאטער דעם למדן און איז געווען ניט גאר קיין שיינער מענטש.

דער עליע האט געהאט עטלאכע קינדער און די עלטסטע איז גע-
ווען א מיידל פון א יאר צוויי-און-צוואנציק, וועלכע איז געשטאנען
אין שידוכים. איך בין געוואָרן אַן אַפּטער אַרײַנגײער צו דעם אלטן
אברהם יודל'ען, באַ וועמען איך האָב געפונען די ספרים, וועלכע איך
האָב געזוכט. עליע'ס מיידל, נעכאמקע, איז געווען ניט איבעריקס
שיין, אין גאַנצן אומוויסנדיק, אַבער ניט קיין נאַר. זי איז געווען אַ
געזונטע, פּול-בלוטיקע מיידל און איז ניט געווען גלייכגילטיק צו אַ
געזונטן יונגן בחור, ווי איך בין געווען.

דעם פּאָטער אירן, עליע'ן, וועלכער האָט דאָס באַמערקט, איז
זייער ניט געפעלן געווען, וואָס זיין נעכאמקע לויפט אזוי אַפט צו
אונדז אין שטוב — כלומרשט, זי האָט זיך זייער באַפריינדעט מיט
מיין שוועסטער יענמע'ן (מיין שוועסטער שרה האָט שוין חתונה גע-
האַט), און ער האָט אָנגעהויבן זוכן עצות, ווי פּטור צו ווערן פון
אונדז. ער האָט עטלאַכע מאל אַרײַנגעשיקט דעם מוליער ער זאל זיך
אַ פאַרקע טאָן באַם אויוון און קאליע מאַכן עפעס, כדי מיר זאלן גע-
צוואונגען זיין צו פאַרלאָזן זיין דירה. אַבער איך האָב דאָס באַמערקט
און האָב דעם מוליער אַרויסגעטריבן, ניט געלאָזט אים צורירן זיך
אפילו צום אויוון. מיך האָט די געשיכטע זייער פאַרדראָסן, און איך
בין אויף עליען שטאַרק אין כעס געוואָרן, און וואָס מער איך בין אין
כעס געוואָרן אויף דעם פּאָטער, בין איך אַלץ מער גוט פריינט געוואָרן
מיט זיין טאַכטער, אַרומגעגאַנגען מיט איר שפּאַצירן, און האָב זיך גאַנץ
פּיין באַפריינדעט מיט איר — עליע'ן אויף צעפיקעניש! ...

די צייט האָט זיך געשלעפט. קיין אויסזיכטן אויף דער גאַענטער
צוקונפט איז ניט געווען, אין איך האָב אַלץ געטראַכט און געבראַכן
זיך דעם מוח — ווי רייסט מען זיך אַרויס פון דאַנען?

אַבער אַט איז פּלוצלינג אָנגעקומען דעם 1טן מערץ, 1881, די
ידיעה, אז די ניהיליסטן האָבן גע'הרג'עט דעם קייסער!

די גאַנצע באַפעלקערונג האָט זיך אַ טרייסל געטאָן, ווי פון
אַן ערד-צימערניש. סיי גוים און סיי אידן זיינען געוואָרן אויפגע-
רעגט. אַרוב די קראַמען, אין שול, אין באַד און אין קלויסטער

האט מען גערעדט וועגן איין זאך. די גוים האבן כמעט אלע זייער באדויערט דעם גרויסן שאדן. צווישן אידן האבן זיך געפונען נאָר אַ קליינע צאָל אפיקורסים, ווי מיין טאטע למשל, וואָס האָבן זיך דאָס האַרץ קנאַפּ אָפּגעגעסן פון דעם אומגליק... אָבער דאָס רוב פון דער אידישער באַפעלקערונג האָט כאַמת שטאַרק באַדויערט, און דער עיקר מורא געהאט, אז דער נייער קייסער וועט זיין נאָך ערגער.

אָבער באַלד האָט מען דערהערט פון נייע רדיפות און גזירות אויף אידן. די באַרימטע אוממענטשאַלכע, האַרצלעזע נייע געזעצן פון דעם שרעקלאַכן אַנטיסעמיט גראַף אינגנאַמיעוו האָבן קלאַר באַ-וווּן, אז דער צעפּוילטער רוסישער צאַריום האָט פאַרלאָרן דעם קאַפּ און אז פון אַט דער פינצטערער מאַכט קענען אידן קיין גוטס ניט דערוואַרטן. אזוי איז מאַקע געווען. באַלד נאָך דעם האָט זיך אויף שוואַרצע פּליגלען פּאַנאַדערגעטראָגן די טרויעריקע ידיעה פון דעם ערשטן פּאַגראַם אין קיעוו!

אידן האָט די מורא'דיקע בשורה דערשלאָגן. מען האָט אַראַפּ-געלאָזן די קעפּ, און מיט יאוש אין האַרצן איז מען אַרומגעגאַנגען, ווי שאַטנאַס, ווי נעכטיקע, און געפרעגט זיך: ווער קען אונדז איצט העלפן?

די גוים, און ספּעציעל די אידן-פיינט, האָבן הויך געהאַלטן זייערע קעפּ און האָבן מיט אַרויסרופּנדיקע בליקן גערייצט זיך מיט די אידן—זייערע שכנים, מיט וועלכע מען האָט ביז איצט געלעבט גאַנץ פּריינט-לאַך.

אָבער די יונגע לייט האָבן די ערשטע זיך געפונען. מען האָט אָנגעהויבן שטילערהייט צונויפריידן זיך און אַרגאַניזירן זיך אין אַ זעלבסטשויף, אז מען זאל זיך שטעלן אַנטקעגן, אויב עס זאל זיך אַנ-הויבן אַ פּאַגראַם.

מיט וואָס אונדזער זעלבסטשויף וואַלט זיך געענדיקט, ניט האָבן-דיק קיין אַנדער געווער אַ הויף די אייגענע צען פינגער, איז ניט שווער צו טרעפּן. אָבער, עס איז געווען אַ שטיקל באַפּרידיקונג פאַר זיך אליין. דאָס גריימט זיך אליין האָט שוין צוגעגעבן אַ ביסל מוט.

און די עלטערע מענטשן האבן טאקע געגלויבט אין אונדזער כח און האבן זיך א היפש ביסל בארואיקט.

איך האב נעכאמקען צוגעצויגן, זי זאל העלפן מיט וואס זי קען. און אזוי ווי זי איז גרייט געווען צו פאלגן מיך, אין פייער און אין וואסער, איז זי געלאפן אהין, אהער, צו וועמען מען האט נאך גע-דארפט, און געווען פארנומען מיט אונדז אינאיינעם גאנצע טעג און נעכט. איר מאמע איז שיר משוגע געווארן פון כעס און פארדראס, און אין איין שיינעם פרימארגן איז ער אריינגעלאפן צו אונדז מיט דעם מוליער און מיט א פאליציי באאמטן און האט שוין געוואלט ברעכן דעם אויוון. איך האב ניט געלאזן. איך האט ארויסגעטריבן דעם מוליער. עליעז'ן האט איך געזאגט, אז אויב ער גייט ניט אַוועק וועל איך אים פון די טרעפ אראפּוואַרפן, און ער האט זיך טאקע אָפּגע-טראָגן. און דעם פריסטאוו האב איך געפרעגט, מיט וועלכן רעכט דערלויבט ער זיך אריינקומען צו אונדז אין שטוב? וואס איז, ווייל עלינקע ראטנער האט דיר אריינגערוקט א דריי-רובליקע?

„אויף דעם גנב ברענט דאס הימל“, דער פריסטאוו איז געווארן פול כעס, האט געקלאפט מיט דער שווערד אויפ'ן טיש, געשריען, געליארעמט און געזאגט, אז ער מוז מיך נאך אין טורמע אַוועקשיקן, און איז מיט גרויס כעס — אַוועק.

דורך דעם פענצטער האב איך געזען, אז אַוועקגעגאַנגען איז ער צוריק צו עליעז'. עס האט אָבער גאָר ניט געדויערט און דער בחור איז געקומען צוריק. מיט גוואלד אריינגעריסן זיך אין מיין חדר, געראַיעט זיך אַ וויילע צווישן מייע פאַפירן און ביכער און האט גע-פונען דאָס בוך „וואָס צו טאָן?“, גראד אן אויסלענדישע אויסגאַבע, און אַן אַלטער נומער „קאַלאַקאַל“, אַרויסגעגעבן אין לאַנדאָן פון הערצ'ן, וועלכן מיין שקלאַווער פריינט האט מיר צוגעשיקט אַ מתנה. — אַהא! — האט ער גענומען שרייען, — איצט האב איך דיך!

דו וועסט שוין קריגן דיין לויב!

מיין שוועסטער, וועלכע איז געווען דערביי, איז געווארן שוים-דערשראקן און איז אַוועקגעלאָפן צו די ראַטנערס און געמאַכט דאָרטן

קולות און געשרייען. אז צוליב עליע'ן וועט איר ברודער אומגליקלאך ווערן. דער אלטער אברהם יודל, דערהערנדיק וועגן דער גאנצער מעשה, איז געווארן זייער אויפגעבראכט אויף זיין זון עליע'ן און האט אים געצוואונגען ער זאל רופן דעם פריסטאוו און זען צו פארגלעטן די געשיכטע.

ווי געכאמקע האט מיר דערנאך איבערגעגעבן, האט דאס עליע'ן געקאסט צען קארבן.

דער פריסטאוו, קריגנדיק דאס, וואס ער איז נאך אויסן געווען, איז צוריקגעקומען צו מיר און האט מיך געפרעגט, וואס וויל איך איצט בעסער? צי וויל איך ווערן ארעסטירט און האבן אויף זיך א פאל-טישן פראצעס, אדער איך זאל אים געבן מיין ערן-ווארט, אז מיר וועלן זיך ארויסקלייבן פון דער דירה, דאן וועט ער מיך אפלאזן, וויל ער האט רחמנות אויף מיינע יונגע יארן. איך האב געזאגט, אז אזוי ווי איך בין ניט דער בעל-הבית פון שטוב, קאן איך אים איצט קיין ענט-פער אויפ'ן ארט ניט געבן, ער וועט מוזן ווארטן ביז איך וועל איבער-רעדן מיט מיין טאטן און מאמען. ער האט מיר געגעבן דריי געג-צייט, אבער דעם בוך מיט דער צייטונג האט ער צוגענומען.

אין אונט, אז טאטע און מאמע זיינען געקומען אהיים, און דער-הערט פון מיין שוועסטער די גאנצע מעשה, זיינען זיי געווארן האלב-טויט. זיי זיינען געלאפן צו ראטנער'ן. מען האט זיך דארטן דורכגע-טענה'ט, גערעדט און שטארק געוידלט זיך. די מאמע האט געזאגט עליע'ן, אז זי וועט אים די בארד אויסרייסן. דער טאטע האט געסטרא-שעט, אז ער וועט אים שלעפן צום רב, צו א דין תורה. דער סוף איז געווען, אז עליע האט גענומען אויף זיך צו צערייבן דעם גאנצן עסק. אפילו דעם בוך מיט דער צייטונג וועט ער אומקערן, וועלכע, אגב אורחא, דער פריסטאוו האט בצ אים איבערגעלאזן, נאך מיט דעם איינציקן באדינג, אז מיר זאלן זיך ארויסקלייבן פון זיין דירה. ער האט פארטרויט מיין טאטן און מאמען, אז זיין געכאמקע איז „פארבליאפעט“ אין מיר, אז ער וויל דאס ניט, און דער איינציקער וועג ווי צו פארמיידן סקאנדאלן איז, אז זי זאל מיך מער ניט זען.

דער טאטע האט געגעבן זיין ווארט, אז אזוי גיך ווי ער וועט
געפינען א פאסיקע דירה, וועלן מיר זיך אריבערקלייבן.
און איצט ערשט האט זיך אנגעהויבן אן אמת'ע מלחמה צווישן
מיר און דעם טאטן.

דער טאטע האט גע'מענה'ט, אז איך בין א גרויסער יונגאטש,
אז איך האב ניט קיין גאט אין הארצן.

די טאטע האט געוויינט און געקלאגט, אז איך מאך א גאנצע
הויזגעזינד אומגליקלאך. די גאנצע וועלט וועט דאך פול זיין מיט
מיר. וואו צוויי, וועל איך זיין א דריטער. איך וועל דאך נאך, הלילה,
אין ארעסטאנטן אוועקגיין! דער טאטע האט מיך געהיט אויף יעדן
טריט און שריט. האט געזוכט און גענישטערט אימלאכן ביכל, וואס
איך האב געהאלטן אין האנט. איך האב זיך געוויינלאך געהיט ווי
ווייט מעגלאך, אז ער זאל בא מיר קיין „טריפה סחורה“ ניט געפינען.
אבער איינמאל, דאנערשטיק, זייער שפעט באנאכט, ווען איך בין
געווען פארטיפט אין א רוסישן ראמאן, איז פלוצלונג אריינגעלאפן
דער טאטע, וועלכער איז מסתמא אויפגעשטאנען צו פראווען חצות.
האט ארויסגעריסן בא מיר דעם בוך פון האנט און האט אים צעריסן
אויף שטיקער. ער האט אויך געכאפט אנדערע ביכער, וועלכע זיינען
גראד געלעגן בא מיר אויפ'ן טיש, אזעלכע געפערלאכע ביכער, למשל,
ווי אנטאנאו'ס גראמאטיקע, אן אריפמעטיקע, א זוערמערבוך און
נאך א פאר ביכלאך, און האט זיי אריינגעווארפן אין אויוון. איך האב
באמת ברעה געהאט שמעלן זיך אנטקעגן, איבערהויפט צוליב דעם
ראמאן, וועלכער איז געווען א געליענער נאר אויף א פאר טעג, אבער
האב ניט געקאנט צוליב דער מאמען, וועלכע האט זיך אויפגעכאפט
פון שלאף און אנגעהויבן בעטן, וויינען און שרייען, אז עס זאל זיין שא,
שמיל! „מען הערט דאך אומעטום, וואס דא טוט זיך בא איך! אוי
וויי איז מיר, וואס איך האב זיך דערלעכט!“

דער טאטע האט זיין פארשפרעכן צו עליע ראטנער געהאלטן,
און אין א קורצער צייט האבן מיר זיך איבערגעקליבן אין א נייער
דירה, וועלכע איז אפילו געווען א ביסל גראמער און באקוועמער.

אבער מיר איז געווארן נאך ענגער ווי פריער. איך האב קיין זאך אין האנט נישט געטראט נעמען אַ חוץ די ספרים, וועלכע זיינען נאָר געפעלן געווען מיין טאָטן. ער האָט אָנגעהויבן זיך באַקלאַנגן אויך אויף מיין פרומקייט, אַז איך דאַוון נישט לאַנג, נעם קיינמאַל קיין וואַרט תהילים נישט אין מויל, מאַך אפילו קיין ברכה נישט, א. א. וו.

מיין טאָטנ'ס דעספּאַטיע איז מיר געוואָרן אומדערטרעגלאַך, זיינע אכזריות/דיקע פאַרפאַלגונגען זיינען געוואָרן נישט אויסצושטיין, און איך האָב אָנגעהויבן ווידער אַמאַל זוכן און טראַכטן ערנסט, ווי פאַרלאַזט מען דאָס הויז? אַבער קיין עצה און קיין הילף האָב איך נישט געקאַנט געפינען. האָב פשוט נישט געהאַט אויף הוצאות, שוין נישט רעדנדיק וועגן דעם, אַז איך האָב קיין שום פּלאַן נישט געהאַט, וואוהין און צוליב וואָס פאַרן. אַבער דאָ איז געשען אַ נס.

נעכאַמקע האָט אויך איצט נישט אויפגעהערט גיין צו אונדז, פון וואָס עליע ראַטנער האָט זיך נאָך מער געערגערט, און האָט שוין גאַרניט געוואוסט וואָס צו טאָן. ווען איך בין איינמאַל שפּעט באַ- נאַכט געקומען פון שפּאַציר מיט נעכאַמקען, האָב איך געפונען אין שטוב אַ מורא'דיקן גערודער: די מאַמע האָט געוויינט, גע'הלש'ט און דער טאָטע איז אַרומגעלאָפּן איבערן שטוב הין און צוריק ווי אַ ווילדער ממש... פון אַנהויב האָב איך נישט געקענט פאַרשטיין וואָס עס טוט זיך. איך האָב נאָר געהערט אַפּגעזאַקטע ווערטער, איינצלנע פּראַזן, ווי למשל, „וואָס דען, גוטס וועט אַרויסקומען, אַז מען האָט אַראַפּגעוואָרפּן פון זיך די גאַנצע אידישקייט? ...“, „אויסגעזאַדעוועט אַט אַ תּכּוּשׁתּ! אין טורמע וועט ער פאַרפוילט ווערן!“ „אַ מצווה, אַ מצווה אויף אים, אַ שיינע ריינע כּפּרה!“ די מאַמע, ווידער, קרעכצט, וויינט, וואָס האָב איך צו איר געהאַט, פאַרוואָס וויל איך איר צרות אַנטאָן? אַיי, זי וועט דאָס נישט אויסהאַלטן. כּעסער טאַקע גאָר נישט דערלעבן!... שוין גאָר דערנאָך, אַז ביידע האָבן אויסגעשאַסן דעם גאַנצן פּולווער, דער טאָטע האָט גענוג געזידלט, געאַקערט מעשים, און די מאַמע האָט זיך גענוג אָנגעוויינט, בין איך קוים דערנאַנגען, אַז דער פּריסטאַוו איז געווען מיט אַ „פּאַוויעסמקע“ — אַ רוף-צעמל

— איך זאל קומען אין פאליציי, וועגן דעם, וואס איך האב בא זיך פארבאמענע ליטעראטור...

— זע זונעלע מיינער, — האט די מאמע פארענדיקט, — האב רחמנות אויף זיך און אויף מיינע אלטע יארן און אנטלויף. ווי גאט איז דיר ליב, אנטלויף וואהיין די אויגן וועלן טראגן, אז ניט זיינען מיר אלע פארפאלן!

איך האב אפילו פארשטאנען, אז עס איז ניט אזא גרויסע סכנה, ווארים אין אן ערנסטן פאל רופט מען ניט אין דער פאליציי און אז מסתמא שטעקט דא ווידער די האנט פון עליע ראטנער. אבער איך האב זיך אנגעכאפט אן דער געלעגנהייט, כאטש איך האב דאס ניט ארויסגעוויזן, און האב „מסכים“ געווען אוועקצופארן. אבער אין א וואך ארום ערשט, נישקשה, נישקשה, זאל דער מאמע מודיע זיין עליע ראטנער, אז איך וועל זיכער אוועקפארן, וועט קיין בייז ניט געשען.

די וואך האב איך געדארפט אויף איינארדענען געוויסע זאכן, זען זיך מיט מיינע באקאנטע אין גוטע פריינט און מיט זיין זיך — וואהיין פארט מען? דער מאמע האט געטאן ווי איך האב פארגער שלאגן, און עס איז געווען ווי איך האב געזאגט. עליע ראטנער איז נאך געגאנגען מיטן מאטן און האט פאר מיר אפילו ארויסגענומען א פאספארט.

איך האב זיך געקליבן אין וועג, איך בין געווען העכסט צופרידן, וואס סוף כל סוף וועל איך דאך ווערן אומאפהענגיק, וועל לעבן און פירן זיך, ווי איך פארשטיי. אבער צו דער זעליקער צייט האט מיר וויי געטאן דאס הארץ צו פארלאזן מיין מאמען, וועלכע איז מיר איצט גאר מאדנע מייער געווארן. אפילו מיינע שוועסטער און מיין קלענערער ברודער זיינען מיר איצט א סך ליבער און מייערער גע-ווארן. מיר איז מייער געווארן פלוצלונג די שמאט מיט אירע בלאטיקע גאסן. די שול אפילו, וואו איך האב געדאוונט און אמאל געלערנט, איז מיר ליב געווארן. און אז איך האב זיך פלוצלונג גאר דערמאנט אין בראכקען — איז מיר אויסגעגאנגען דאס היות זי צו זען!

אבער אומזיסט די מי — זי האט שוין חתונה געהאט! א קללה און
א פלוך האט זיך בא מיר ארויסגעריסן אויף אלע מאמעס. איין מאמע
האט בא מיר צוגענומען מיין ערשטן, שענסטן גליק; דער אנדערער
— איז מיר די יארן דערגאנגען. און דער דריטער טרייבט מיך פון
מיין געבורטס-שטאט און פון מיין פאטערלאנד. און מיט א צעוויי-
טיקט הארץ האב איך אין די ערשטע טעג פון יוני 1882 פארלאזן
מיין הויז, מיין פאמיליע, מיין שטאט און לאנד. אויף אייביק, אייביק
האב איך זיי פארלאזן.



מיין רייזע קיין אמעריקע

י"ט זייער ווינציק געלט, דערפאר מיט א סך ברכות פון מיינע עלטערן, קרובים און פריינט האָבן מיר, איך און מיין חבר ישראל מענדל, — א וואוילער כחור פון א יאָר 20 און א קרענקלאַכער — אַרויסגעלאָזט זיך אינעם פּרילינג 1882 אין דער גרויסער וועלט אַרײַן, זוכן עפּעס אַ שטיקל תּכּלית .



קיין באַשטימטע פּלענער, וואוהין צו פּאַרן און וואָס צו טאָן, האָבן מיר ביידע נישט געהאַט. מיר האָבן אפילו נישט געוואוסט צו וואָס מיר קענען טויגן, אַדער אויב מיר וועלן כּלל עפּעס געפינען וואָס צו טאָן. מיר זיינען געפּאַרן, ווייל די נויט האָט אונדז געטריבן. אין באַברויסק האָבן מיר קיין אַנדער תּכּלית נישט געזען, סיידן צו זיצן און וואַרטן אויף אַ שידוך מיט נדן און נאָך דער חתונה ווערן מעקלערס, קרעמערס אַדער גלאַט זיך אַרומדרייען איבער די גאַסן — אַ זאך וואָס באַ אונדז, היינט-וועלטיקע, אויפגעקלערטע, סאַציאליסטיש-געשטימטע בחורים איז געווען אויסגעשלאָסן. אונדז האָט זיך געוואַלט עפּעס אויפּטאָן, אַרבעטן, שאַפּן און ווערן כּלל נוצלאַך פאַר זיך און אַנדערע, אַבער כאַמש כּשר פּאַרדינען דאָס אייגענע שטיקל ברויט. עס איז אונדז געווען אַ ווייטיק און אַ חרפה צו זיצן אויף יענעם קאַרק — איך אויף מיין אַרעמער מאַמעס, און ישראל מענדל אויף זיין טאַטנס.

די ערשטע שטאַט, אין וועלכער מיר זיינען אַריינגעפאַרן איז געווען מינסק. מיר זיינען די ערשטע פאַר טעג אַרומגעלאָפּן איבער די לאַנגע און האַרטע מינסקער גאַסן, געזוכט, גענישטערט אַרום די קראַמען און קאַנטאַרן צו געפינען עפּעס אַ שמעלע, אַבער אומזיסט.

מען האט אונדז אין ערגעץ נישט באדארפט. איך בין אוועק צום קאזיאנעם רב, אפשר ווייסט ער וואו מען קען געפינען א פלאץ, אבער אומזיסט די טרחה. דער ראבינער האט מיר דערקלערט אז: פרנסה אין אלע אידישע געשעפטן איז שטארק געשלאגן. הונדערטער יונגע-לייט פון אומעטום און פון מינסק גופא קומען צו אים מאג-טעגלאך מיט דער זעליקער בקשה: זיי זיינען גרייט צו מאן אלץ אבי צו פאר-דינען א שטיקל ברויט, אבער ס'איז נישטא קיין אויסזיכט; און קריגן א שטעלע פאר א פרישן, אומבאקאנטן מענטש איז גאר קיין רייד נישטא. די פאגראמען און די גזירות אינגאנצן — האט ער צוגעגעבן — מאכן פון אונדז גאר א תל, זיי וועלן נאך חלילה אונדז אינגאנצן דער-שטיקן.

אויף דעם פינפטן מאג איז מיינ שוואכער חבר ערנסט קראנק געווארן. ער האט אנגעהויבן שטארק הוסטן און שפיען מיט בלוט; נאך א לאנגן ישוב הדעת איז בא אונדז געבליבן, אז ער זאל זיך אומ-קערן צוריק אהיים — קיין באברויסק. מיט שווערע הערצער האבן מיר זיך צעשיידט. (אין דריי חדשים שפעטער האב איך געהערט, אז ער איז געשטארבן).

בלויבן ווימער אין מינסק אליין האט מער קיין זינען נישט גע-האט. און מיט א ג ע ב ר א כן געמיט האב איך זיך געלאזט וויי-טער צו דער גרענעץ — עפעס האב איך שטארק חשק געהאט ארויס-צורייסן זיך פון רוסלאנד, וואו מיר האט זיך געדוכט, אז עס איז געווען צום ערנסטן פאר א מענטש צו לעבן און בפרט נאך פאר א איד. כמעט דאס גאנצע געלט, וואס איך האב געהאט, האב איך אויס-געגעבן אויף א באן-בילעט, און ווען איך בין אנגעקומען קיין קאוונע, אויף דער אכסניה, איז בא מיר נאך געבליבן כלוויי אין רובל מיט קאפיטעס. די אכסניה איז געווען פוסטלאך; א חוץ נאך איין יונגער-מאן, וועלכער איז געזעסן אין א ווינקל א דערשלאגענער, איז מער דארט נישט געווען.

דער באלעבאס האט מיר אפגעגעבן א ברייטן שלום עליכם און גלייך גענומען — ווי דער שטייגער איז — זיך אויספרעגן: פונוואנען

א יונגערמאן, וואוהין פארט מען עס, צוליב וואס, און ווי אזוי... איך האב אים דערציילט דעם גאנצן אמת און אז מײן גאנץ פארמעגן איז א רובל מיט קאפיקעס.

אבער אנשטאט צו וואונדערן זיך, שאקלען אנטוישט מיטן קאפ, אדער מאכן א זייערע מינע דערביי, האט ער גאר גוטמוטיק גע-שמייכלט און, אנווייזנדיק מיט דער האנט אויף דעם צווייטן יונגמאן, ווינקנדיק צו יענעם ער זאל צוקומען, האט ער געזאגט: „אט איז נאך אזא גליקלאכער ווי איר, האט אויך קיין קאפיקע בא דער נשמה נישט. נאר נישט געזארגט, קינדער, מסתמא וועט גאט העלפן.“

ווי דערשלאגן מײן געמיט איז דעמאלט נישט געווען האבן דאך די פאר אויפריכטיקע ווערטער פון דעם פריילאכן בעל אכסניה גע-טרייסט מיך און דערמוטיקט.

מיין נייער באקאנטער איז געווען א גאנץ פשוטער בחור פון באלטע, א זיפנמאכער, וועלכער האט שמענדיק זייער גוט פארדינט און האט נאך מפרנס געוויזן אן אלטע מוטער מיט א שוועסטער. אבער דער באלטער פאגראם, וועלכער האט אויפגעשוידערט די גאנצע וועלט מיט זיין שרעקלאכער אכזריות, האט געמאכט א תל פון דער גאנצער אידישער באפעלקערונג אין יענער שטאט. מיין נייעם באקאנטנס הויז איז אינגאנצן אויסגעראכירט געווארן און זיי זיינען געבליבן הוילע און נאקעטע. ער האט זיך דאן ארויסגעלאזט אין דער וועלט זוכן ארבעט בא זיין פאך, אבער ער האט נישט געקאנט געפינען. ער וואלט זייער געוואלט זיך אריבערכאפן איבער דער גרענעץ און אנקומען ערגעץ קיין אויסלאנד, דארטן וואלט ער זיכער פארדינט א סך געלט — האט ער מיר דערקלערט זיין לאגע — אבער וואס קען ער טאן, אז ער האט קיין גראשן נישט מיט וואס זיך פון ארט צו רירן. ער האט גרויס אכטונג — האט ער צוגעלייגט — פאר איידע-לערע מענטשן, כאטש ער אליין איז דווקא א פראסטער, און אויב איך האב גארנישט נישט דערקעגן וואלט ער גריילאך געוואלט שליסן מיט מיר אן אפמאך: — וואס גאט וועט געבן מיט איינעם זאל אויך זיין מיטן צווייטן. איך האב געשמייכלט און געזאגט: דאס הייסט דאך,

מײן רײזע קײן אמעריקע

אז צוויי מתים וועלן גיין טאנצן... אבער ער איז צוגעשטאנען און איך האב צוגעשטימט. ווי די זאך זאל נישט זיין, אויפ'ן הארצן איז געווארן אביסל היימלאכער, פארט מער נישט אליין, און נישט אזוי עלנט.

אונדזער בעל אכסניה האט זיך שטארק אינמערעסירט מיט אונדז, ער פלעגט אפט אריינקומען פון גאס און זאגן אונדז: „יא, עס גייט, דאכט זיך, אויף א לאד!“ וואס ער מיינט מיט דעם, האבן מיר נישט אנגעהויבן צו וויסן, אבי דער איד האלט אונדז און גיט עסן.

איין פרימארגן איז ער אזוועק און האט מיט זיך מיטגענומען דעם באלטער. שפעטער, ווען זיי האבן זיך צוריקגעקערט, זיינען ביידע געווען גאר פריילאך. וואס איז? עס האט זיך אין קאוונע געגרינדעט א קאמיטעט אויף צו העלפן די פארגאסגעליטענע אין באלטע, און נאכדעם ווי דער קאמיטעט האט עקזאמינירט מיין נייעס פריינט און אויסגעפונען, אז אליין, וואס ער האט אנגעגעבן איז געווען אמת, איז באשלאסן געווארן צו העלפן אים אריבערצופארן די גרענעץ, אפצאלן דעם חוב דעם בעל אכסניה און תיכף שיקן עטלאכע רובל שטיצע צו זיין משפחה קיין באלטע.

מיין נייער פריינט האט זיך אבער פעסט געהאלטן בא אונדזער אפמאך. ער האט דערקלערט דעם קאמיטעט, אז ער קען נישט, בשום אופן נישט, איבערלאזן זיין פריינט אויפן וואסער. דער באלעבאס האט אויף זיינע רייד עדות געזאגט און האט נאך דערצו מיך שטארק געלויבט. דער קאמיטעט האט געשיקט א פארטרעטער מיט מיר זיך דורכצושמועסן, און עס איז באשלאסן געווארן אויך מיך צו שטיצן. מען האט באצאלט אונדזערע חובות דעם בעל אכסניה, געקויפט אונדז באן-בילעטן ביז ווערזשבאלאווע, געגעבן צו צען קארבן מזומן און אויסגעריכט אונדז ווייטער אין וועג אריין.

אויף א סטאנציע פאר ווערזשבאלאווע איז ארויפגעקומען א דע-לעגאציע פון א קאמיטעט, וועלכער האט זיך געגרינדעט אין דייטש-לאנד אויף צו העלפן די רוסישע „גלויבנס-גענאסן“ בכלל און צו פאר-לייכטערן זיי דעם איבערגאנג איבער דער גרענעץ אין יאדקונין בפרט.

אַמאָליקע יאָרן

די דעלעגאַציע האָט מאַקע גלייך דאָ, אין די וואַגאַנעס גופּא, פּאַר-
שריבן די נעמען פון די אַלע, וועלכע ווילן גנבנען די גרענעץ.

אויף דער סטאַנציע ווערזשבאַלאָווע, האָרט באַ דער דייטשישער
גרענעץ, האָבן די זשאַנדאַרן און אַנדערע באַאַמטע זיך געמאַכט
גאַרנישט זעענדיק די גרויסע מחנות עמיגראַנטן, וואָס פלעגן אַנקומען
מיט יעדן צוג. דער קאַמיטעט-פּאַרשטייער איז געגאַנגען פאַרויס
און מיר אַלע נאָך אים אין שמעמל אַרײַן, וואו עס איז געווען אַן
הכנסת אורחים. מיר האָבן זיך נאָכדעם דערוואוסט, אַז דער קאַ-
מיטעט האָט „צערעכט“ געמאַכט ביידע זייטן גרענעץ — דעם רוסישן
זייט פשוט דורך כאַבאַר, און דעם דייטשישן—מיט דער צושטימונג פון
דעם אינערן-מיניסטער פּוטקאַמער, וועלכער האָט געגעבן זיין הסכמה
מיטן תנאי, אַז אַלע עמיגראַנטן זאָלן גלייך פאַרן קיין האַמבורג.

איך ווייס נישט, צי דאָס איז געווען צוליב דער אומדערפאַרנקייט,
אַדער ווייל דער קאַמיטעט האָט באַמת זיך ווייניק וואָס געקומערט
וועגן דעם גורל פון די עמיגראַנטן, אָבער יעדנפאַלס איז די אַכסניה
אין ווערזשבאַלאָווע, וואָס דער קאַמיטעט האָט צוגעגרייט פאַר די
וואַגלער, געווען אַ שאַנד און אַ פאַרברעכן. מען האָט אַנגעפילט אַ
פולע שמוץ מיט מענטשן פון יעדן עלטער. ווערים זיינען דאָרט אַרום-
געקראַכן, און געזונטע און קראַנקע האָבן זיך צוזאַמען געוואַלגערט,
ווי בהמות, אויף דער נאַקעטער ערד.

איך האָב נאָך קיינמאַל פריער און אויך נישט שפּעטער — אַ חוץ
אין ניו-יאָרק, אין „קעסטל גאַרדן“, — נישט געזען מענטשן באַדנדיק
זיך אין אַזוי פיל שמוץ. מיך האָט ממש אַפּגעעקלט.

איך און דער באַלמער האָבן באַשלאָסן, מעג עס זיין וואָס עס
ווייל, מיר וועלן אפילו פון די לעצטע פאַר רובל אַפּרייסן, וואָס מען
האָט אונדז געגעבן אין קאָוונע, אבי נישט צו בלייבן דאָ אין הקדש.
מיר זיינען אַוועק מיט אונדזערע זאַכן צו אַ איד אויף קוואַרטיר, וואו
מיר זיינען פאַרבליבן 3 מעג. אויף דעם 4-טן מאַג האָט דער קאַמיטעט
געהייסן מאַכן זיך פאַרטיקן. אַרום 2 אַ זייגער באַנאַכט האָט מען אונדז

— א פארטיע פון א 60 מענטשן — געפירט צו דער גרענעץ. ווייבער, קינדער און די בעבעכעס האָט מען געפירט אויף פורן. די צוויי מעת-לעתדיקע רייוזע פון יאדקונין ביז האמבורג האָט אונדז געגעבן צו פילן דעם אמת'ן טעם פון עמיגראַציע. קיין בענק זיינען אין די וואַגאַנעס נישט געווען, דאָרט איז געווען אַ שרעקלאכע ענגשאַפט, מען האָט ממש נישט געקענט אויסציען אַ האַנט אָדער אַ פוס. דער צער פון די קליינע קינדער, אַלטע און קראַנקע האָט געשניטן באַם האַרץ. אונדז, יונגעלייט, פלעגט אויסקומען שטיין אויף די פיס, כדי צו געבן אַ געלעגנהייט אַ קינד, אָדער אַן עלטערן מענטשן, זיך אָפצורוען.

אויפן וועג האָבן אונדז אַפט מקבל פנים געווען לאַקאַלע קאַמי-מעטן און מכבד געווען מיט שפייז, ביר און קאווע, וואָס עס האָט אויפגעפרישט און דערמוטיקט די עלנדע וואַנדערער. אין בערלין האָט מען אונדז באַגעגנט מיט מוזיק, געגעבן אַ פיינע מאַלצייט מיט וויין. די גאָר אַרעמע האָט מען אויסגעטיילט קליידער און צו עטלאכע גאַלד-מאַרק.

אין בערלין האָבן מיר געדאַרפט וואַרטן 5 שעה אויף אונדזער באַן קיין האַמבורג; די קאַנדוקטאָרן און באַצאָמטע אויפן וואַקזאַל האָבן אונדז שמרענג פאַרזאָגט: „זי מוסן היר בלייבן — ניכט נאָך דער שמאַט היץ!“ אַבער עטלאַכע אונדזערע יונגעלייט האָבן נישט אַזוי שמאַרק געקוקט אויפן פאַרבאַט און מיר האָבן זיך אַרויסגעלאָזט באַקוקן די דייטשישע הויפט-שמאַט.

פונקט ווי אַ שמאַרק הונגעריקער, וועלכער דערזעט פאַר זיך פלוצלינג אַ טיש מיט גוטע זאַכן, ווייסט נישט צו וואָס זיך פריער צו כאַפן. אַזוי האָב איך נישט געוואוסט מיט וואָס פריער צו זעטיקן מיינע הונגעריקע אויגן.

איך בין שמאַרק נתפעל געוואָרן. אַזוי וואַונדערלאַך שייך, ליב און גרויס איז אין מיינע אויגן געוואָרן די ליכטיקע וועלט. און גאָר נישט ווילנדיק איז פלוצלונג באַברויסק, די מאַמע, דער טאַטע און אונדזער אַרימע שמוב אַרויפגעשוואַמען מיר אויפן זינען; די דאָר-

טיקע גאסן, בלאטיקע ביזן האלדז, האבן זיך גאר אליין פאר-
גליכן מיט די ציכטיקע, אויסגעפלאסטערטע גאסן פונדאנען; די
פאר'הושכ'טע, געלע פנימער, די מאדנע מינעס און האוואיעס זיינען
נאך עפעס פריקרער און מיאוסער געווארן אין פארגלייך מיט די גלאט-
ראזירטע, פרישע פנימער פון די דייטשן. די עלעגאנטע קאפעליושן
האבן מיך גראד דערמאנט אן נחום אימשע דעס „זאגערס“ הימל מיט
אויערן, וואס ער האט געטראגן ווינטער און זומער שוין העכער א יאר
פערציק, און עס איז שוין געווען אזוי פארשמאלצן, אז עס האט אויס-
געקוקט ווי א ציגענס.

עס זיינען פאר מיינע אויגן ארויסגעקומען די גרויע געשמאלטן
פון די באברויסקער פרויען מיט זייערע קורטקעס, פאמשיילעס און
די פייער-טעפ אויפ'ן מארק, די מיידלאך וועלכע פלעגן פארשעמט
ארונטערלאזן די אויגן ווען זיי האבן זיך באגעגנט מיט דעם בליק
פון א מאנסביל, און האבן זיך פארגליכן מיט די בערלינער פרויען.
א, וואס פאר א געשמאקפולע קליידער זיי טראגן, מיט וואס פאר א
גראציע און עלעגאנץ זיי באוועגן זיך.

איך האב א קוק געטאן אויף זיך אליין און האב זיך פארשעמט,
בין אזש רויט געווארן פאר בושה. איך האב בא זיך אויסגעקוקט ווי
עפעס א ווארעם, וועלכער איז ארויסגעקראכן פון זיין כריין און האט
פארבלאנדזשעט אין א קרישמאלענעם פאלאץ ערגעץ, וואו די זון
פינקלט און שפיגלט זיך אין אלערליי רעגנבויגן-קאלירן.

מיר איז געווארן אומעטיק אויפ'ן הארץ; א מאדנער אומבא-
קאנטער ווייטיק האט מיך גענומען נאגן; מיך האט פארדראסן,
פארוואס איך בין געבוירן געווארן אין אזא וויסט לאנד, אין אזא
פארווארפן שמעטל ווי באברויסק, וואו די מענטשן זיינען אזעלכע
משונה'דיקע באשעפענישן, און נישט אין א דיימשלאנד, נישט אין דעם
ליכטיקן, ציכטיקן, צויבערלאכן בערלין.

איך בין געווען אזוי פארכאפט און פארכישופט פון די נייע אייני-
דרוקן, וועלכע האבן מיך אינגאנצן איבערפולט, אז איך האב זיך אן
אלץ פארגעסן און געווען פארלוירן אין דער צויבערוועלט... פלוצלונג

האָט מיך עמיצער אַ שטאַרקן שטויס געטאָן. איך האָב זיך אומגע-
קומט — אַ געזונטער דײַטש, וועלכער האָט זיך פאַרטשעפעט אָן מײן
שירם, איז איבער מיר געשמאַנען מיט אַ פאַר אויסגעטאלאָפּעטע
אויגן פול מיט האַס און האָט געשריגן מיט רציחה: „דו פאַרדאַמטער
יודע! דיזע פאַרפּלוכטע אָסטי-יודען זאָלמען אַלע מיטאַנאַנד אויסגע-
מאַרדען זײן, עהע זי היר קאַמען!...“

מיר איז פינצטער געוואָרן אין די אויגן, איך האָב ממש מײנע
אויערן נישט געגלויבט... עס איז עפעס געווען אַזוי, ווי מײן הייס-
געליבטע וואָלט מיך פריער באַגעגענט מיט איר ליבסזאַמן זיסמן שמייכל
און אָפענע אַרעמס, האַרציק זיך מיר דערקלערט אין ליבע, אַבער
פּלוצלונג אויסגעדרײט זיך, אַ שפּײ געטאָן אויף מיר און אַנטלאָפּן.

איך האָב זיך קײן אַרט נישט געקענט געפֿינען, איך האָב זיך
געפּילט ווי אײנגעזונקען אין דער ערד אַ לעבעדיקער. דער דײַטש
האַט נאָך אַלין בײז געברומט און מיך געזיידלט; אַ גאַנץ רעדל
מענטשן האָט זיך אָפּגעשטעלט, געקוקט אויף מיר און געשמאַכן מיך
מיט זײערע בליקן און שפּאַטיש געשמייכלט... איך האָב זיך קײם
אַרויסגערוקט און אָפּגעטראָגן זיך.

לױפּנדיק ווי אַן אונטערהעשאַסענער צוריק צום וואַקזאַל, האָבן
נאָך אַלין דעם דײַטשס ווערטער געקלונגען מיר אין די אויערן און
געברענט מיך ווי מיט פּײערשפּײזן. טרויעריקע, שוואַרצע געדאַנקען
האַבן זיך געדרייט אין מײן מוח, געקנוילט און געפּלאַכטן אין פּײער-
דיקע בײַטשן, וועלכע האָבן מיך געשמיסן אָן רחמנות... פון מײנע
אויגן האָבן זיך געקײקלט טרערן, בלוטיקע טרערן פון אַ טײף-באַליי-
דיקטן, הילפּלאָזן יתום.

באַברויסק אַבער האָט איצט מיטאַמאַל באַקומען גאַר אַן אַנדערן
חן אין מײנע אויגן. אין מײנע געדאַנקען האָב איך זי מחילה געבעטן
פאַר מײנע פּײערדיקע שלעכטע געדאַנקען.

קײן האַמבורג זײנען מיר אָנגעקומען גאַנץ שפּעט די ערשטע
נאַכט פון שבוועות. דאָ האָט אונדז שוין קײנער נישט אָפּגעוואַרט.


א חוץ שלעפערס און רופערס פון די גאסט-הייזער. מיר, א גרופע עמיגראנטן, האבן זיך באלד ארויפגעזעצט מיט אונדזער האק און פאק אויפן נאענטסטן וואגן און, נאך א לאנגער טרייסלעניש פון די געדע-רים, זיינען מיר אָנגעקומען אין אַן אכסניה אינגאנצן צעבראָכענע. מען האָט אונדז, אַ מאָן 15, אַרײַנגעפאַקט אין איין צימער, וואו עס זיינען געשטאַנען שמאַלינקע, נישט איבעריק ריינע בעמלאך. מיר, געוונטע יונגעלייט, האָבן פונדעסטוועגן געכאַפט אַ גוטן, געשמאַקן שלאָף און זיינען אויף מאָרגן פרי אויפגעשטאַנען ווי גאָר נייגעכאַרענע.



די רייזע איבערן ים — אמעריקע

י"ז א נעפלדיקן, אומעטיקן יוני-נאכמיטיק האבן מיר זיך מיט שווערע הערצער געזעצט אויף דער שיף קיין אמעריקע.

די ערשטע פיר-פינף טעג אויפן ים האבן מיר אלע שרעקלאך געליטן. דער ים האט געבושעוועט, ווי א צעררייצטע, ווילדע היה און האט ארומגעשליידערט אונדזער אַרעם שיפעלע, ממש ווי א שפענדל. עס האט זיך געדאַכט, אז אים האט זיך נישט אַנדערש געוואַלט ווי אונדז פאַרשלינגען.



אַבער אַט האַט אַנגעהויבן ווערן גרינגער. דער ים איז געוואָרן רואיקער און אויפן האַרצן — פריילאכער. עס איז אַוועק נאָך א טאָג און מען האַט שוין געקאַנט עפעס נעמען אין מויל. מען האַט אַנגעהויבן אַרויסצוקריכן פון די לעכער אויף דער פרייער לופט. די ליבע זון האַט געוואַרעמט, געטרייסט און געגלעט. איך האָב זיך דערפילט ווי אויפגעלעבט, ווי איך וואַלט אויפגעשטאַנען פון אַ קרענק. און אויך מיין אַפעטיט האַט זיך צעשפילט, ווי נאָך אַ קרענק, וועלכן עס איז גאַרנישט געווען אַזוי גרינג צו באַרואיקן.

פיל, פיל געדאַנקען האַבן זיך, ווי א וויכער געדרייט אין קאַפּ. עס האַט זיך כסדר געטראַכט וועגן דער היים און וויי, ווי עס האַט זיך געבענקט. אַזש דאָס האַרץ האַט פאַרקלעמט: עס האַט זיך געבענקט נאָך דעם טאַטן און מאַמען און נאָך דעם איבעריקן הויז-געזינד. אפילו קלייניקייטן, וועלכע איך פלעג פאַרבייגן גאַר גלייכ-גילטיק, דוכט זיך, זיינען איצטער אויסגעוואַקסן אין מיינע אויגן און געוואָרן אַזוי וויכטיק און אַזוי געצויגן, ממש איטלאַכע סטרונע פון מיינע נערוון האַבן זיי אַנגעפילט מיט אומענדלאַכע בענקשאַפט.

און פלוצלונג האט זיך גאר ברעכע אוועקגעשטעלט פאר מייע אונגן. מיין טייערע, ליבע ברעכע! איך האב זיך דערמאנט אונדזער ערשטע באגעגעניש מוצאי יום-כפור. אונדזער גאנצן גע- שפרעך. אימלאכן קער און ווענד אירן. יעטוועדער ברעקל — אפילו א הוסט אירער איז נישט פארלוירן געגאנגען פון מיין זכרון — און איבערהויפט די גליקלאכע, זיסע מינוט, ווען מיר האבן זיך צע- קושט און דערקלערט זיך אין ליבע! מיך האט אויך געקוועלט און געמאטערט די דערינערונג פון אונדזער ביטערן צעשיידן זיך. פון אירע טרערן און אירע ליבע עטלאכע ווערטער: אז זי וועט שטענדיק רעדן און טראכטן וועגן מיר. וואס טוט איצט ברעכע? טראכט זי טאקע ווען עס איז וועגן מיר? אדער זי האט שוין גאר אינגאנצן פארגעסן אן מיר? און א צימער לויפט מיר דורך, דורך אלע מייע אברים... וועל איך נאך אומקערן זיך צוריק אהיים? וועל איך נאך זען ווען עס איז מיין ליבע פאמיליע, וועל איך נאך באגעגענען זיך אמאל מיט ברעכען? ... אוי, ווי עס וואלט זיך געוואלט קומען צוריק אהיים עפעס א אנגעזעענער מענטש, א געלערנטער, אה, וואס פאר א נחת מיין מאמעלע וואלט געהאט.

איך קוק זיך צו צו די פארשידענע סצענעס און פאסירונגען, וואס קומען פאר צווישען מייע שוף-ברידער און שוף-שוועסטער. און פאסירונגען זיינען פארגעקומען אלערליי — אי קאמישע, אי טרויעריקע.

די גרויסע מאסע פון אלערליי וואנדערער, די פארשידענע קליי- דער, די אלערליי שפראכן, די אלעקטן און אקצענטן און אלע אינאיי- נעם אין אזא נאענטער בארירונג. ממש פלאנטערן זיך איינער אין דעם אנדערן; שמייכלענדיקע פנימער מישן זיך מיט פאר'כעס'טע און ביזע, פריילאכע — מיט פאריאמערטע, דאס אליין איז שוין זייער משיקאווע און אינטערעסאנט.

נישט ווייט פון מיר זיצט א גאנצע משפחה, קענטיק חשובע באלעבאטים פון דער היים — פאגראם-קרבנות. קיין פרייע מינע זעט זיך נישט אויף קיינעם פון זיי. דער טאטע זיפצט, ער זיפצט

טיפ און ביטער. די מאמע וויינט און גיסט טרערן; א מאכמער שוין א כלה-מידל, קרומט אלע ווילע איר פאראומערט פנים, ווי זי וואלט געטרונקען עסיק; דער ברודער, א בחורל פון א יאר אכטצן, מיט זייער אן ערנסט פנים, רייכט דעם שמערן און מוט אלע ווילע מיט כעס א שפיי. לעבן דער פאמיליע זיצט א מלמדל פון ליטע מיט זיין ווייב און צוויי קינדערלאך. ער זארגט זיך, וואס עס איז שוין אזוי ווייט אין זמן אריין — ווייסט גאט, אויב ער וועט שוין באווייזן צענויפשטעלען אין „געוויארק“ כאטש אזא קנעלונג, ווי ער האט געהאט לכל הפחות אינדערהיים.

א גרויסע פאמיליע, פון א מענטשן פופצן, אלטע און יונגע, מענער און פרויען, גרויסע און קליינע קינדער האלטן אין איין קריגן זיך שטענדיק און דווקא הויך אויפן קול, גאר ווי בא זיך אינדערהיים. זייער שפראך איז געווען עפעס אזוי צעצויגן און מאדנע אויסגע-זונגען, אז מיר איז שווער געווען גאר זיי צו פארשטיין. גאר א יונג, שייניק ווייבל, מיט א אינגעלע פון א יאר פינף, א זעלטן קלוג און סימפאטיש קינד, האט כסדר געקלאגט און געוויינט אויף איר ביטער מול. דאס קינד פלעגט זי ארומכאפן מיט ביידע הענטלאך, קושן און טרייסטן: „אז באלד, באלד וועלן זיי שוין זיי בא דעם טאטן. פון וואס דאס ווייבל פלעגט אריינפאלן אין א היסטערישן געשריי און יאמער.

א סך פון די רייזנדע זיינען געווען זייער אפטימיסטיש, זיי זיינען געווען זיכער, אז די גרעסטע גליקן זיינען פאר זיי אָנגעגרייט אין אמעריקע. אויף דעם חשבון האבן זיי שוין גאנצע לופט-שלעסער געבויט; פינקטלאך אויסגערעכנט, וויפיל טויזנטער זיי וועלן אין א פאר יאר ארום פירן צוריק; וואס זיי וועלן טאן מיט דעם געלט און ווי זייערע שונאים וועלן צעפיקט ווערן פון קנאה.

א סך זיינען געווען שטארק דערשלאגן, געזיפצט, געקרעכצט און געהאלטן אין איין מענה'ן: „גאט ווייסט, גאט ווייסט? וואס פאר א גוטס קען מען שוין דערלעבן פון א לאנד, וואו מען גייט מיטן קאפ אראפ און מיט די פיס ארויף. הא?" די פעסימיסטן זיינען ס'רוב

אַמאָליקע יאָרן

געווען די עלטערע מענטשן. זיי פלעגן מענהן: גיי הייב אָן אויף די עלטערע יאָרן זיך לערנען רעדן, ברעכן די צונג, גיין אויף אַ נייעם שמייגער, אן אנדער פירונג און וואָס, מ'שטיינס געזאָגט, פאַר אַ באַטרעף קען האָבן אונדזער יחוס, אונדזער תורה און איבער-הויפט וואָס פאַר אַ אידישקייט קען שוין דאַרט זיין?"

די לעצטע פאַר טעג זיינען געווען זייער שיינע. דער עולם איז געוואָרן גוט אויפגעלייגט. די פריילאכע געלעכטערס פון די יונגערע האָבן פארטרונקען די אָפגעריסענע אַכצן און קרעכצן פון די עלטערע. אויפן פערצנטן טאָג האָבן מיר דערזען לאַנד! א יובל-געשריי פון פרייד און באַגלייסטערונג האָט זיך אַרויסגעריסן פון די פאַר-שמאַכטע הערצער. יונג און אַלט, מענער, פרויען, קינדער, אויסגע-פוצט אין דעם שוענסטן און בעסטן, וואָס זיי האָבן פאַרמאָגט, זיינען צעפלאַמטע מיט יום-טוב'דיקע, שמחה-שמראַלנדיקע פנימער געשטאַ-נען אויפן דעק און געהיט יעדן רוק פון דער שוף, ווי זי קומט אַלין נענטער און נענטער צו דעם נייעם לאַנד, צו דעם נייעם לעבן און צו דעם נייעם מזל.

